

## مختصر سوانحی خاکہ

عارف باللہ حضرت اقدس مولانا شاہ حکیم محمد اختر صاحب دامت برکاتہم

﴿بِسْمِ اللّٰهِ الرَّحْمٰنِ الرَّحِیْمِ﴾

سفر نامہ شروع کرنے سے قبل حضرت اقدس دامت برکاتہم کی سوانح حیات نہایت اختصار کے ساتھ پیش کرنے کی جرأت کر رہا ہوں، تاکہ طالبین حق کے لئے قدر دانی و فیض رسانی کا باعث اور طریق سلوک میں مشعلِ راہ ثابت ہو ورنہ یہ اہل دل نہ اس کے خواہشمند اور نہ اسکے محتاج ہوتے ہیں بقول تائب صاحب۔

رشک شمس و قمر کو غم کیا ہے

کوئی روشن کرے ہزار دیا

### ولادت باسعادت

ہندوستان کے صوبہ یو۔ پی کے ضلع پرتاب گڑھ کی ایک چھوٹی سی بستی اٹھیبہ کے ایک معزز گھرانے میں مرشدنا و مولانا حضرت اقدس مولانا شاہ حکیم محمد اختر صاحب دامت برکاتہم کی ولادت باسعادت ہوئی، سن ولادت ۱۹۲۸ء ہے آپ کے والد ماجد کا نام محمد حسین تھا جو ایک سرکاری ملازم تھے حضرت والا اپنے والد صاحب کے اکلوتے فرزند تھے آپ کی دو ہمشیرگان تھیں اس لئے والد صاحب آپ سے بے انتہا محبت فرماتے تھے حضرت والا جب اپنے والد صاحب کی محبت و شفقت کے واقعات کا تذکرہ فرماتے ہیں تو اشکبار ہو جاتے ہیں۔

زمانہ طفولیت ہی میں آثارِ جذبِ الہیہ

بچپن ہی سے حضرت والا پر آثارِ جذب کا ظہور ہونے لگا حضرت والا کے

والد صاحب سرکاری ملازمت کے سلسلہ میں سلطان پور میں تھے حضرت والا کی بڑی ہمیشہ صاحبہ جو خود بھی اس وقت بچی تھیں آپ کو گود میں لے کر محلہ کی مسجد کے امام جناب حافظ ابوالبرکات صاحب رحمۃ اللہ علیہ سے دم کروانے لے جاتی تھیں جناب حافظ صاحب رحمۃ اللہ علیہ حضرت حکیم الامت مجدد الملت مولانا شاہ اشرف علی صاحب تھانوی رحمۃ اللہ علیہ کے خلیفہ مجاز تھے حضرت والا فرماتے ہیں کہ اس وقت بھی اللہ تعالیٰ کی محبت میں مجھے مسجد کے درو دیوار، مسجد کی خاک اچھی معلوم ہوتی تھی اور حضرت حافظ صاحب رحمۃ اللہ علیہ سے مجھے اللہ تعالیٰ کی خوشبو محسوس ہوتی تھی اور دل میں آتا تھا کہ یہ اللہ تعالیٰ کے پیارے ہیں اتنے چھوٹے بچے کو جب کہ ہوش و حواس بھی صحیح نہیں ہوتے اللہ تعالیٰ کی محبت محسوس ہونا دلیل ہے کہ حضرت والا مادر زاد ولی ہیں کچھ اور ہوش سنبھالنے کے بعد نیک بندوں کی محبت اور بڑھ گئی اور ان کی وضع قطع دیکھ کر بہت خوشی ہوتی اور ہر مولوی، حافظ اور داڑھی والے کو محبت سے دیکھتے۔

درجہ چہارم تک اردو تعلیم حاصل کرنے کے بعد حضرت والا نے اپنے والد صاحب سے درخواست کی کہ علم دین حاصل کرنے کے لئے دیوبند بھیج دیا جائے، لیکن والد صاحب نے ڈل اسکول میں داخل کرا دیا حضرت والا کا دل ان دنیوی تعلیمات میں بالکل نہیں لگتا تھا اور والد صاحب سے بارہا عرض بھی کیا لیکن ان کے اصرار پر ناچار سخت مجاہدہ کر کے یہ دن گزارے۔

اسی زمانہ میں جب کہ حضرت والا بالغ بھی نہیں ہوئے تھے گھر سے دور جنگل کی ایک مسجد میں جا کر عبادت کیا کرتے تھے اور تنہائی میں اللہ تعالیٰ کی یاد میں رویا کرتے تھے مسجد سے کچھ فاصلے پر مسلمانوں کے چند گھر آباد تھے حضرت والا نے ان کو نماز پڑھنے کی دعوت دی اور ان پر مسلسل محنت کی یہاں تک کہ اللہ تعالیٰ کے فضل و

کرم سے وہ نمازی بن گئے اور مسجد میں اذان اور جماعت ہونے لگی اور لوگ آپ کو بطور مزاح اس مسجد کے نمازیوں کا پیر کہنے لگے۔

بچپن ہی میں حضرت والا چپکے سے اٹھ کر گاہ گاہ رات کے آخری حصہ میں ایک مسجد میں چلے جاتے تہجد پڑھتے اور فجر تک اللہ تعالیٰ کی یاد میں خوب گریہ و زاری کرتے ایک بار والد صاحب کے دوستوں میں سے کسی نے دیکھ لیا اور ان کو اطلاع کر دی اگلے دن جب حضرت والا فجر کے قریب مسجد سے باہر آئے تو والد صاحب مسجد کے باہر کھڑے ہوئے تھے اور فرمایا کہ تم میرے اکلوتے بیٹے ہو یہاں جنگل میں چور ڈاکو بھی ہوتے ہیں دشمن بھی ہوتے ہیں لہذا اتنی رات میں یہاں اکیلے مت آیا کرو، گھر میں ہی تہجد پڑھ لیا کرو والد صاحب کے حکم کی تعمیل میں حضرت والا پھر گھر پر ہی تہجد پڑھنے لگے ان حالات کو دیکھ کر والد صاحب آپ کا نام لینے کی بجائے مولوی صاحب کہنے لگے اور ان کے دوست بھی آپ کو ڈرویش اور فقیر کہتے تھے واقعی کسی نے سچ کہا ہے۔

زباں خلق کو نقارہ خدا سمجھو

مثنوی مولانا رومی رحمۃ اللہ علیہ سے استفادہ

اسی دور نابالغی میں مولانا جلال الدین رومی رحمۃ اللہ علیہ کی مثنوی شریف سے والہانہ شغف ہو گیا تھا حضرت والا کے قرآن پاک کے استاد بڑی ہی دردناک آواز میں مثنوی شریف پڑھتے تھے قرآن پاک پڑھنے کے بعد حضرت والا ان سے درخواست کرتے تھے کہ مثنوی شریف سنائیں تو وہ نہایت درد بھری آواز میں مثنوی شریف پڑھ کر حضرت کے قلب کو تڑپا دیتے تھے اسی وقت سے حضرت مولانا رومی رحمۃ اللہ علیہ سے حضرت والا کو بے پناہ محبت ہو گئی تھی اور مثنوی شریف سمجھنے کے شوق

میں فارسی تعلیم شروع کر دی تھی حضرت والا اکثر فرماتے ہیں کہ میرے شیخ اول تو مولانا رومی رحمۃ اللہ علیہ ہیں جن سے میرے قلب مضطر کو بہت تسکین ملی اور اللہ تعالیٰ کی محبت کا درد، اولاً مولانا رومی رحمۃ اللہ علیہ سے ہی حاصل ہوا اسی زمانے میں مثنوی شریف کے اشعار پڑھ کر رویا کرتے تھے، خصوصاً یہ اشعار ے

سینہ خواہم شرحہ شرحہ از فراق  
تا بگویم شرح از درد اشتیاق

اے خدا تیری جدائی کے غم میں، میں اپنا سینہ پارہ پارہ چاہتا ہوں تاکہ تیری

محبت کی شرح دردِ اشتیاق سے بیان کروں ے

ہر کہ را جامہ ز عشقے چاک شد  
اوز حرص و عیب کلی پاک شد

عشقِ حقیقی کی آگ سے جس کا سینہ چاک ہو گیا وہ حرص و ہوس، عُجب و کبر،

حُبّ دنیا، حب جاہ، کینہ و حسد، وغیرہ جملہ رذائل سے پاک ہو گیا ے

آہ را جز آسمان ہمدم نبود  
راز را غیر خدا محرم نبود

میں جنگل کے ایسے سناٹے میں آہ و فغاں کرتا ہوں جہاں کوئی میری آہ کا

سننے والا نہیں ہوتا اور میری محبت کے راز کو خدا کے سوا کوئی نہیں جانتا۔

### تختِ صلِ طبِ یونانی

درجہ ہفتم کے بعد حضرت والا کے والد گرامی نے پھر اصرار سے طبیہ کالج الہ

آباد میں داخل کرادیا اور فرمایا کہ طب کی تعلیم کے بعد عربی درسیات کی تعلیم حاصل کر

لینا۔ چنانچہ والد صاحب کی خواہش پر الہ آباد طب کی تعلیم کے لئے تشریف لے گئے

اور اپنی پھوپھی صاحبہ کے ہاں قیام فرمایا وہاں سے ایک میل دور صحرا میں ایک مسجد تھی جو جنوں کی مسجد کے نام سے مشہور تھی وہاں گاہے گاہے حاضری ہوتی تھی اور یادِ الہی میں مشغول ہوتے تھے اکثر ارشاد فرمایا کرتے ہیں کہ اللہ تعالیٰ جزائے خیر عطا فرمائے میرے والد صاحب کو کہ انھوں نے مجھے طب پڑھائی جس سے مجھے اپنے احباب کو غیر معتدل ہونے سے بچانے میں مدد ملتی ہے اور ان کو معتدل رکھنے کے لئے اپنی طب کو کام میں لاتے ہوئے ان کی صحت کا پورا خیال رکھتا ہوں اتنا وظیفہ بھی نہیں بتاتا کہ جس کو پڑھنے سے ان کے دماغ میں خشکی بڑھ جائے۔

حضرت والا طب میں ایک واسطہ سے حکیم محمد اجمل خان مرحوم کے شاگرد

ہیں۔

### حکیم الامت حضرت تھانوی رحمۃ اللہ علیہ سے مکاتبت

حکیم الامت مجدد الملت حضرت مولانا اشرف علی تھانوی رحمۃ اللہ علیہ کا ایک مشہور وعظ ”راحت القلوب“ کے مطالعہ کے بعد اس سلسلہ سے بہت مناسبت اور محبت پیدا ہو گئی اور حضرت تھانوی رحمۃ اللہ علیہ کی خدمت میں بیعت کے لئے خط لکھا لیکن وہاں سے جواب آیا کہ حضرت علیل ہیں خلفاء میں سے کسی مصلح کا انتخاب کر لیا جائے ابھی چند دن ہی گزرے تھے کہ حضرت تھانوی رحمۃ اللہ علیہ کی رحلت کی خبر ملی، شدید صدمہ ہوا اور بار بار یہ اشعار زبان پر آتے تھے اور گریہ طاری ہو جاتا تھا۔

جو تھے نوری وہ گئے افلاک پر  
مثل تپچھٹ رہ گیا میں خاک پر  
بلبلوں نے گھر کیا گلشن میں جا  
اور بوم ویرانے میں ٹکراتا رہا

جس دن طیبہ کالج سے فارغ ہوئے اور پھوپھی کے گھر پہنچے تو گھر سے اطلاع ملی کہ والد گرامی کا سایہ سر سے اٹھ گیا غم کا ایک پہاڑ ٹوٹا اور قلب کو شدید غم پہنچا لیکن اپنے آپ کو سنبھالا اور قبرستان تشریف لے گئے، قبروں کو نگاہ عبرت سے دیکھا اور دل کو سمجھایا کہ یہی سب کی منزل ہے اور حق تعالیٰ کی رضا پر راضی رہنا ہی عین عبدیت ہے۔

### تلاش مرشد

حضرت اقدس دامت برکاتہم العالیہ بچپن ہی سے بطریق جذب آتش عشق الہی سے نوازے گئے تھے حضرت تھانوی رحمۃ اللہ علیہ کی رحلت کے بعد سلسلہ تھانوی کے کسی ایسے شیخ اور مصلح کی تلاش میں رہے جو سراپا درد عشق و محبت اور سوختہ جان ہو۔ اسی دوران الہ آباد میں حضرت مولانا شاہ فضل الرحمن صاحب گنج مراد آبادی رحمۃ اللہ علیہ کے سلسلہ کے ایک بزرگ حضرت مولانا شاہ محمد احمد صاحب پرتاب گڑھی رحمۃ اللہ علیہ کی خدمت میں حاضر ہوتے رہے اور روزانہ عصر سے رات گیارہ بجے تک حضرت کی خدمت میں رہتے۔

حضرت مولانا محمد احمد صاحب رحمۃ اللہ علیہ زبردست صاحب نسبت اور سراپا محبت تھے اور حضرت والا سے بے انتہا محبت اور شفقت فرماتے تھے حضرت والا اگر کبھی رات کا قیام فرماتے تو حضرت مولانا محمد احمد صاحب رحمۃ اللہ علیہ گھر سے اپنا بستر باہر خانقاہ میں لے آتے اور فرماتے کہ یہاں بڑے بڑے علماء آتے ہیں لیکن میں کسی کے لئے گھر سے باہر بستر نہیں لاتا صرف آپ کے لئے گھر سے باہر آ کر سوتا ہوں ایک خط میں تحریر فرمایا کہ آپ کو مجھ سے جیسی محبت ہے دنیا میں مجھ سے ایسی محبت کرنے والا کوئی دوسرا نہیں۔ بقول حضرت مولانا مفتی محمود الحسن گنگوہی رحمۃ اللہ علیہ

حضرت مولانا محمد احمد صاحب پر تاب گڑھی قدس سرہ سلسلہ نقشبندیہ کے سب سے قوی النسبت بزرگ تھے اور مقام قطبیت پر فائز تھے اور نہایت درد سے اشعار پڑھتے تھے آپ کے یہاں نسبت اشعار سے منتقل ہوتی تھی حضرت والا کا ذوق شعری حضرت مولانا رحمۃ اللہ علیہ کی صحبت کا تربیت یافتہ ہے اسی دوران حضرت شیخ کی زندگی کا پہلا شعر ہوا جو آپ کی آتش غم نہانی کی ترجمانی کرتا ہے ۔

درد فرقت سے مرا دل اس قدر بے تاب ہے  
جیسے تپتی ریت میں اک ماہی بے آب ہے

### بیعت و ارادت

پھر حضرت شیخ کو علم ہوا کہ پھولپور میں حضرت مولانا شاہ اشرف علی تھانوی رحمۃ اللہ علیہ کے اجل خلیفہ حضرت مولانا شاہ عبدالغنی صاحب پھولپوری رحمۃ اللہ علیہ مقیم ہیں ایک دوست نے حضرت شاہ عبدالغنی رحمۃ اللہ علیہ کے بارے میں چشم دید کیفیات دردمحبت و عشق و دیوانگی کا حال بیان کیا تو حضرت شیخ کو ان کی طرف دل میں بہت کشش محسوس ہوئی اور بہت زیادہ مناسبت معلوم ہونے لگی اور شاہ عبدالغنی پھولپوری رحمۃ اللہ علیہ کو اپنا مرشد و مصلح منتخب کرنے کا فیصلہ کیا حضرت شیخ نے حضرت شاہ عبدالغنی رحمۃ اللہ علیہ کو جب پہلا خط لکھا تو اس میں یہ شعر تحریر کیا ۔

جان و دل اے شاہ قربانت کنم  
دل ہدف را تیر مثر گانت کنم

ترجمہ:- اے شاہ میں جان و دل آپ پر قربان کرتا ہوں۔

حضرت شاہ عبدالغنی رحمۃ اللہ علیہ نے جواب میں لکھا کہ ”آپ کا مزاج عاشقانہ معلوم ہوتا ہے اور اہل عشق اللہ تعالیٰ کا راستہ بہت جلد طے کرتے ہیں، محبت شیخ

مبارک ہو، محبتِ شیخ تمام مقاماتِ سلوک کی مفتاح ہے، اور اپنے حلقہء ارادت میں قبول فرمایا اور ذکر و اذکار تلقین فرمائے۔

### خدمتِ شیخ میں حاضری

حضرت والا اپنے شیخ و مرشد کی زیارت اور خدمت میں پہنچنے کے لئے بے چین رہے لیکن سفر سے بعض موانع عارض تھے اس لئے جلد حاضر نہ ہو سکے اسی دوران اپنے قصبہ کے قریب آبادی سے باہر ایک غیر آباد مسجد میں تشریف لے جاتے اور وہاں معمولات پورے فرماتے بالآخر حاضری کا وقت آن پہنچا بقرعید کے قریب والدہ صاحبہ سے اجازت لے کر پھولپور روانہ ہو گئے اور عین بقرعید کے دن پھولپور پہنچے، قلب و جان مسرور تھے خوشی اور مسرت ہر بن مو سے ٹپک رہی تھی حضرت پھولپوری رحمۃ اللہ علیہ تلاوت قرآن مجید میں مشغول تھے، ٹوپی زمین پر رکھی ہوئی تھی، بال بکھرے ہوئے تھے، گریباں چاک تھا دیکھتے ہی ایسا معلوم ہوا جیسے حضرت شمس الدین تبریزی رحمۃ اللہ علیہ کی زیارت کر رہے ہوں جب حضرت پھولپوری رحمۃ اللہ علیہ متوجہ ہوئے تو عرض کیا میرا نام محمد اختر ہے، پرتاب گڑھ سے اصلاح کے لئے حاضر ہوا ہوں، چالیس دن قیام کا ارادہ ہے حضرت پھولپوری رحمۃ اللہ علیہ نے اپنے بڑے صاحبزادے کو آپ کے قیام و طعام کا حکم دیا۔ پھر اپنے شیخ کے ساتھ ایسے جڑے کہ سترہ سال شاہ عبدالغنی رحمۃ اللہ علیہ کی خدمت میں گزار دیئے اور دس سال تو ایسے مجاہدات سے گزارے جن کا تصور کرنا بھی مشکل ہے حضرت پھولپوری رحمۃ اللہ علیہ تہجد کے وقت سے عبادت میں مشغول ہوتے تھے تھوڑی تھوڑی دیر کے بعد اللہ کا نعرہ لگاتے گویا کہ سینہ میں آتش عشق کی اتنی بھاپ بھر جاتی کہ اگر یہ نعرہ نہ لگائیں تو سینہ ہی پھٹ جائے حضرت والا کا شعر ہے ۔



وقفے وقفے سے آہ کی آواز  
 آتش غم کی ترجمانی ہے  
 قرآن مجید کی تلاوت کرتے کرتے کبھی بڑی ہی وارفتگی اور بے چینی کے ساتھ فرماتے ۛ  
 آ جا میری آنکھوں میں سما جا میرے دل میں  
 اور کبھی والہانہ انداز میں خواجہ مجذوب رحمۃ اللہ علیہ کا یہ شعر پڑھتے ۛ  
 میں ہوں اور حشر تک اس در کی جہیں سائی ہے  
 سر زاہد نہیں یہ سر، سر سودائی ہے

### عشق شیخ اور خدمت و مجاہدات

آپ اپنے شیخ کے ساتھ تہجد کے وقت اٹھتے وضو کراتے اور جب شیخ  
 عبادت میں مشغول ہو جاتے تھے تو آپ پیچھے ذرا ہٹ کر آڑ میں بیٹھے رہتے تاکہ شیخ  
 کی عبادت میں خلل نہ پڑے جب تک شیخ مشغول رہتے آپ بھی بیٹھے رہتے تہجد سے  
 دوپہر تک تقریباً سات گھنٹہ روزانہ شیخ عبادت فرماتے دوپہر کا کھانا شیخ اور مرید ل کر  
 تناول فرماتے ان دس برسوں میں کبھی ناشتہ نہیں کیا کیونکہ حضرت شیخ  
 پھولپوری رحمۃ اللہ علیہ بوجہ پیرانہ سالی ناشتہ نہیں کرتے تھے اس لئے حضرت نے بھی  
 ناشتہ کو منع کر دیا کیونکہ روزانہ ناشتہ بھجوانے میں شیخ کے اہل خانہ کو تکلیف ہوتی۔ جوانی  
 کے وقت میں صبح سے لے کر ایک بجے تک ایک دانہ منہ میں نہیں جاتا تھا حضرت  
 فرماتے ہیں کہ میرا ناشتہ شیخ کے دیدار، ذکر و تلاوت و اشراق سے ہوتا تھا اور اتنا نور  
 محسوس ہوتا تھا کہ آج تک اس کے انوار قلب و روح محسوس کرتے ہیں چاندنی راتوں  
 میں اپنے شیخ کے ساتھ جنگل میں درختوں کے نیچے بیٹھ کر ذکر کرتے عجیب کیف و مستی کا  
 عالم ہوتا ۛ

گزرتا ہے کبھی دل پر وہ غم جس کی کرامت سے  
مجھے تو یہ جہاں بے آسماں معلوم ہوتا ہے  
حضرت شیخ پھولپوری رحمۃ اللہ علیہ کے جذب عشق و مستی کا عجب عالم تھا گھر  
میں نہ بیت الخلاء تھا نہ غسل خانہ، قضاء حاجت کے لئے جنگل میں جانا ہوتا۔ وضو اور  
غسل کے لئے قریب میں پانی کا ایک تالاب تھا جس میں بہت جو تکلیں تھیں اور  
سردیوں میں پانی برف کی مانند ٹھنڈا ہو جاتا تھا جب نہاتے تو ایک منٹ کے لئے ایسا  
لگتا کہ پھوؤں نے ڈنگ مار دیا ہو اسی میں نہاتے تھے اور جو تکوں کو بھی ہٹاتے جاتے  
کہ کہیں چپک نہ جائیں مسجد کے قریب ایک کنواں بھی تھا لیکن حضرت شیخ پھولپوری  
رحمۃ اللہ علیہ اس کا پانی استعمال نہ کرتے تھے اس لئے حضرت اپنے شیخ کے لئے شدید  
گر میوں میں بھی روزانہ ایک میل دور ندی سے پانی بھر کر لاتے غرض حضرت اقدس  
شب و روز سفر و حضر میں اپنے شیخ کی خدمت میں مشغول رہتے۔

اسی سال سفر کراچی میں بندہ (جلیل احمد اخون عفی عنہ) کی ملاقات جناب  
محمد الیاس صاحب قریشی دہلوی سے ہوئی جو ہندوستان سے تشریف لائے ہوئے تھے  
انہوں نے ایک واقعہ سنایا اور فرمایا کہ میں اس واقعہ کا چشم دید گواہ ہوں فرماتے ہیں کہ  
۱۹۵۸ء میں حضرت مولانا شاہ عبدالغنی پھولپوری رحمۃ اللہ علیہ ہمارے گھر واقع کوچہ مہر  
پروردہلی تشریف لائے ان کے ہمراہ حضرت حکیم محمد اختر صاحب دامت برکاتہم بھی  
تھے۔ حضرت حکیم صاحب کے عنفوان شباب کا زمانہ تھا شدید سردی کا موسم تھا میری  
والدہ حیات تھیں اور وہ بھی بوڑھی تھیں والد صاحب پہلے فوت ہو چکے تھے حضرت شاہ  
عبدالغنی صاحب رحمۃ اللہ علیہ نے مجھ سے فرمایا کہ اپنی والدہ سے کہہ دیں کہ عشاء کے  
وقت ہی تہجد کے وضو کے لئے پانی گرم کر کے دے دیا کریں رات کو اٹھنے کی بالکل

تکلیف نہ فرمائیں، محمد اختر خود انتظام کرے گا چنانچہ روزانہ لوہے کے ایک برتن میں پانی گرم کر کے دے دیا جاتا جسے حضرت حکیم صاحب دامت برکاتہم گہرے خاک کی رنگ کے کمبل میں لپیٹتے اور اس کو اپنے پہلو میں رکھ لیتے اور اوپر سے لحاف اوڑھ لیتے تاکہ ان کے جسم اور لحاف کی گرمی سے پانی ٹھنڈا نہ ہو اور رات بھر اسی طرح اسے لئے ہوئے نہ معلوم کس طرح سوتے اور تہجد کے وقت جب حضرت شاہ عبدالغنی صاحب رحمۃ اللہ علیہ اٹھتے تو پانی گرم ہوتا اور حکیم صاحب دامت برکاتہم اپنے شیخ کو وضو کراتے۔

جناب محمد الیاس صاحب قریشی فرماتے ہیں کہ کافی دن حضرت ہمارے گھر رہے اور میں روزانہ یہ منظر دیکھتا تھا اور مجھے بڑی حیرت ہوتی تھی واقعی محبت میں وہ کرامت ہے جو ہر قسم کی طاقت دے دیتی ہے۔

حضرت شاہ عبدالغنی صاحب رحمۃ اللہ علیہ فرماتے تھے کہ اختر میرے پیچھے پیچھے ایسے لگا رہتا ہے جیسے دودھ پیتا بچہ ماں کے پیچھے پیچھے لگا رہتا ہے۔

حضرت اقدس دامت برکاتہم اپنے شیخ کے علوم و معارف اور ملفوظات کو بڑی محبت اور جانفشانی سے قلمبند فرماتے تھے چنانچہ حضرت شاہ عبدالغنی صاحب رحمۃ اللہ علیہ نے فرمایا کہ حکیم اختر میرے غامض و دقیق مضامین کو بھی قلمبند کر لیتے ہیں چنانچہ حضرت مولانا شاہ عبدالغنی صاحب کے وہی علوم آپ ہی کے ذریعہ منصفہ شہود پر آئے اور حضرت پھولپوری رحمۃ اللہ علیہ کی زندگی میں معرفت الہیہ، معیت الہیہ، براہین قاطعہ، شراب کی حرمت اور ملفوظات حضرت شاہ عبدالغنی صاحب رحمۃ اللہ علیہ وغیرہ شائع ہوئیں جو حضرت والا کے قلم ہی سے لوگوں تک پہنچیں۔

تخصیص علوم دینیہ

آپ نے اپنے شیخ کے مدرسہ بیت العلوم میں دینی تعلیم حاصل کی بعض ساتھیوں نے مشورہ دیا کہ دارالعلوم دیوبند میں داخلہ لینا چاہئے لیکن حضرت نے انکار کر دیا کہ وہاں مجھے اپنے شیخ کی صحبت نہیں ملے گی جو علم کی روح ہے فرمایا کہ علم میرے نزدیک درجہ ثانوی اور اللہ تعالیٰ کی محبت درجہ اولیٰ میں ہے یہاں علم کے ساتھ مجھے شیخ کی صحبت نصیب ہوگی جس کی برکت سے اللہ تعالیٰ ملیں گے اسی کی برکت ہے کہ آج بڑے بڑے فضلاء دیوبند حضرت والا کے حلقہ ارادت میں ہیں حضرت والا نے اتنی محنت سے پڑھا کہ درس نظامی کے آٹھ سال کے نصاب کی چار سال میں تکمیل کی اور بخاری شریف کے چند پارے اپنے شیخ حضرت مولانا شاہ عبدالغنی رحمۃ اللہ علیہ سے پڑھے حضرت مولانا شاہ عبدالغنی رحمۃ اللہ علیہ ایک واسطے سے حضرت گنگوہی رحمۃ اللہ علیہ کے شاگرد ہیں اس طرح آپ کی سند بہت عالی ہے۔

### حضرت والا کی سادگی معاشرت

حضرت والا کی پوری زندگی بے تکلفی و سادگی اور اللہ تعالیٰ کی محبت میں وافرنگی اور راہ حق کے مجاہدات سے عبارت ہے حضرت شیخ نے اپنا نکاح اعظم گڑھ کے قریب ایک گاؤں کوٹلہ میں نہایت سادگی سے ایک ایسی خاتون سے فرمایا جو عمر میں حضرت والا سے دس سال بڑی تھیں لیکن پورے گاؤں میں ان کی دینداری و بزرگی کا شہرہ تھا اسی لئے حضرت والا نے ان کا انتخاب فرمایا۔

حضرت والا فرماتے ہیں کہ شیخ کی صحبت میں مدت طویلہ تک رہنا ان کی وجہ سے ہی ممکن ہوا شیخ پھولپوری رحمۃ اللہ علیہ کے ساتھ حضرت والا کے شدید و الہانہ تعلق کو دیکھ کر اہلیہ نے شروع ہی میں خوشی سے اجازت دیدی تھی کہ آپ جب تک چاہیں شیخ کی خدمت میں رہیں ہمیں کوئی اعتراض نہ ہوگا ہماری طرف سے آپ پر کوئی

پابندی نہیں، حضرت فرماتے ہیں کہ وہ ہمیشہ دین میں میری معین رہیں اور ابتداء ہی سے مجھ سے کہا کہ ہم ہمیشہ آپ کا ساتھ دیں گے جو کھلائیں گے کھالیں گے جو پہنائیں گے پہنائیں گے اگر فاقہ کریں گے ہم بھی فاقہ کریں گے آپ جنگل میں رہیں گے تو ہم بھی جنگل میں رہیں گے آپ سے کبھی کوئی فرمائش اور مطالبہ نہیں کریں گے اور کبھی آپ کو پریشان نہیں کریں گے حضرت شیخ فرماتے ہیں کہ انہوں نے اس عہد کو پورا کر دکھایا اور زندگی بھر کسی چیز کی فرمائش نہیں کی نہ زیور کی، نہ کپڑے کی، نہ مال کی، دنیا کی محبت ان میں تھی ہی نہیں، جانتی ہی نہ تھیں کہ دنیا کدھر رہتی ہے جب گھر میں داخل ہوتا تو اکثر و بیشتر تلاوت کرتی ہوتیں حضرت شیخ پھولپوری رحمۃ اللہ علیہ نے حضرت والا کے لئے فرمایا تھا کہ یہ تو صاحب نسبت ہیں، لیکن ان کی گھر والی بھی صاحب نسبت ہے۔

۱۹۶۰ء میں جب حضرت مولانا شاہ عبدالغنی پھولپوری رحمۃ اللہ علیہ نے پاکستان ہجرت کی تو آپ ساتھ آئے لیکن اپنی اہلیہ اور فرزند مولانا محمد مظہر میاں صاحب کو جو اس وقت بچے تھے ہندوستان میں چھوڑ آئے اور قلت و سائل کی وجہ سے ایک سال تک نہ بال بچوں کو پاکستان بلا سکے اور نہ خود جاسکے یہ ایک سال حضرت پیرانی صاحبہ نے بڑے مجاہدے میں گزارا لیکن کبھی شکایت لکھ کر بھی نہیں بھیجی بس ایک خط میں بچہ کی شدید علالت کا تذکرہ کیا اور دعا کے لئے عرض کیا واپسی کا مطالبہ اور شکایت پھر بھی نہ لکھی۔

گزر گئی جو گزرنا تھی دل پہ پھر بھی مگر

جو تیری مرضی کے بندے تھے لب ہلا نہ سکے

حضرت شیخ فرماتے ہیں کہ میرے نزدیک وہ اس دور کی رابعہ بصریہ تھیں اور

ایک راز کی بات بتاتا ہوں کہ ان کے حالات رفیعہ کی وجہ سے میں ان کا ہمیشہ سے اتنا معتقد ہوں کہ ان کے وسیلہ سے اب بھی دعا کرتا رہتا ہوں انتقال سے دو تین دن پہلے گھر کے افراد کو اور عیادت کے لئے آنے والی عورتوں کو کئی بار ان کے قریب ایسی خوشبو محسوس ہوئی جو زندگی بھر کبھی نہیں سونگھی تھی۔

اور وفات کے بعد بشارات منامیہ بھی ان کے لئے بہت ہیں جنوبی افریقہ کے مفتی حسین بھیات صاحب مدظلہم نے انتقال کے اگلے دن خواب میں دیکھا کہ وہ جنت میں داخل ہونا چاہتے ہیں تو فرشتہ نے ان کو روک دیا کہ ابھی نہیں اور پیچھے حضرت پیرانی صاحبہ آرہی تھیں تو فرشتہ نے ان کو راستہ دے دیا اور وہ جنت میں داخل ہو گئیں اس کے علاوہ بھی بہت بشارات ہیں لیکن یہ اس کا موقع نہیں۔

حضرت شیخ پھولپوری رحمۃ اللہ علیہ کی شان عاشقانہ

حضرت شیخ نے اپنے شیخ کی کیفیات عشق و دیوانگی کا نقشہ ان اشعار میں کھینچا ہے۔

ہم نے دیکھا ہے تیرے چاک گریبانوں کو  
آتش غم سے چھلکتے ہوئے پیانوں کو  
ہم نے دیکھا ہے تیرے سوختہ سامانوں کو  
سوزش غم سے تڑپتے ہوئے پروانوں کو  
ہم فدا کرنے کو ہیں دولت کونین ابھی  
تو نے بخشا ہے جو غم ان پھٹے دامانوں کو

حضرت مولانا شاہ عبدالغنی رحمۃ اللہ علیہ کو بارہ مرتبہ حضور اقدس ﷺ کی

زیارت نصیب ہوئی اور ایک مرتبہ تو اتنے قریب سے زیارت نصیب ہوئی کہ حضور ﷺ کی مبارک آنکھوں کے لال لال ڈورے بھی نظر آرہے تھے حضرت نے عرض کیا

کہ اے اللہ تعالیٰ کے رسول ﷺ کیا عبد الغنی نے آج آپ کو خوب دیکھ لیا تو آپ ﷺ نے فرمایا کہ ہاں عبد الغنی آج تم نے اپنے اللہ تعالیٰ کے رسول ﷺ کو خوب دیکھ لیا۔ آخر میں آپ (حضرت مولانا شاہ حکیم محمد اختر صاحب دامت برکاتہم) نے اپنے شیخ کے ساتھ کراچی ہجرت فرمائی اور حضرت مرشد کی وفات تک ساتھ رہے اور ایسی خدمت کی جو اپنی مثال آپ ہے۔

### خلافت و اجازت بیعت

حضرت مولانا شاہ عبد الغنی رحمۃ اللہ علیہ نے یہ وصیت فرمائی تھی کہ ان کے متعلقین مجدد ملت حکیم الامت حضرت مولانا شاہ اشرف علی تھانوی رحمۃ اللہ علیہ کے آخری خلیفہ حضرت مولانا شاہ ابرار الحق صاحب دامت برکاتہم العالیہ سے رجوع کر لیں چنانچہ حسب وصیت آپ نے اپنے شیخ حضرت مولانا شاہ عبد الغنی رحمۃ اللہ علیہ کے وصال کے بعد حضرت مولانا شاہ ابرار الحق صاحب رحمۃ اللہ علیہ سے اصلاحی تعلق قائم فرمایا اور دو سال بعد خلافت سے سرفراز فرمائے گئے۔ اس کے بارے میں آپ نے بہت پہلے خواب دیکھا تھا کہ حضرت مولانا شاہ عبد الغنی رحمۃ اللہ علیہ نے حضرت مولانا شاہ ابرار الحق صاحب رحمۃ اللہ علیہ سے فرمایا تھا کہ آپ اختر کو اجازت فرمادیں اور اس کی تعبیر کئی سال بعد ظاہر ہوئی۔

حضرت مولانا شاہ ابرار الحق رحمۃ اللہ علیہ پھولپور میں حضرت مولانا شاہ عبد الغنی رحمۃ اللہ علیہ کی خدمت میں حاضر ہوا کرتے تھے چونکہ انہوں نے حضرت تھانوی رحمۃ اللہ علیہ اور خواجہ مجذوب رحمۃ اللہ علیہ کی وفات کے بعد حضرت مولانا شاہ عبد الغنی رحمۃ اللہ علیہ سے رجوع کر لیا تھا تو حضرت مولانا شاہ ابرار الحق صاحب رحمۃ اللہ علیہ نے سولہ سال تک آپ کو اپنے شیخ کی خدمت کرتے دیکھا تھا اسی لئے

آپ فرمایا کرتے تھے کہ ہم نے جو کتابوں میں پڑھا تھا کہ سات سو آٹھ سو برس پہلے لوگ کس طرح اپنے شیخ کی خدمت کیا کرتے تھے وہ ہم نے اپنی آنکھوں سے نہیں دیکھا تھا مولانا حکیم اختر صاحب کو دیکھ کر اندازہ ہوا کہ دور قدیم میں اس طرح خدمت کرتے ہوں گے اور جب حضرت پھولپوری رحمۃ اللہ علیہ کا انتقال ہوا تو حضرت مولانا شاہ ابرار الحق صاحب رحمۃ اللہ علیہ نے حضرت کو خط میں تحریر فرمایا کہ از ابتداء تا انتہا خدمت شیخ مبارک ہو اور ایک بار جدہ میں حضرت سے فرمایا کہ آپ سے دین کا جو عظیم الشان کام لیا جا رہا ہے یہ حضرت پھولپوری رحمۃ اللہ علیہ کی خدمت کا صدقہ ہے۔

۱۳۹۰ھ میں حضرت شیخ کو حرین شریفین کی حاضری کی دوسری بار سعادت نصیب ہوئی اور وہاں پر حضرت مولانا شاہ ابرار الحق صاحب رحمۃ اللہ علیہ اور حضرت مولانا شاہ محمد احمد صاحب پرتاب گڑھی رحمۃ اللہ علیہ کی زیارت بھی ہوئی اپنے مریدان کی زیارت و ملاقات سے بہت خوشی ہوئی اور حرم میں حضرت کے بیانات بھی ہوئے اور پچاس سے زیادہ افراد حضرت والا کے ہاتھ پر بیعت ہوئے طواف بیت اللہ کے دوران یہ اشعار موزوں ہوئے جو عجب کیف و مستی کے حامل ہیں۔

کہاں یہ میری قسمت یہ طواف تیرے گھر کا  
میں جاگتا ہوں یارب یا خواب دیکھتا ہوں  
نہ گلوں سے مجھ کو مطلب نہ گلوں کے رنگ و بو سے  
کسی اور سمت کو ہے میری زندگی کا دھارا  
جو گرے ادھر زمیں پر میرے اشک کے ستارے  
تو چمک اٹھا فلک پر میری بندگی کا تارا

شیخ اول کے انتقال کے بعد سالکین کے لئے حضرت والا کا یہ عمل شیخ کی



اہمیت کو ظاہر کرتا ہے کہ اپنے دوسرے شیخ حضرت مولانا شاہ ابرار الحق صاحب رحمۃ اللہ علیہ کی خدمت میں پاکستان سے گاہے گاہے حاضر ہوتے رہے اور ایک بار ہر دوئی (انڈیا) میں شیخ کی خدمت میں پچاس دن تک قیام فرمایا۔

حضرت مولانا شاہ ابرار الحق صاحب رحمۃ اللہ علیہ نے اپنی ترتیب کے مطابق آپ سے فرمایا کہ آپ مدرسے کے قاری صاحب سے نورانی قاعدہ پڑھیں اور اگر آپ چاہیں تو قاری صاحب آپ کی قیام گاہ پر آ کر بھی پڑھا سکتے ہیں حضرت شیخ نے عرض کیا کہ نہیں حضرت میں درس گاہ میں جا کر پڑھوں گا چنانچہ آپ نے بچوں کے ساتھ بیٹھ کر نورانی قاعدہ پڑھا تو حضرت مولانا شاہ ابرار الحق صاحب رحمۃ اللہ علیہ نے کئی جگہ اس واقعہ کو بیان فرمایا اور مولانا جلال الدین رومی کا یہ شعر پڑھا۔

اِس چِنِیں شِیخِے گِداِے کُو کُو  
عِشِقِ آدِ لا اِبا لى فَاتَقُوا

(اتنا بڑا شیخ آج گدا بن کر در بدر پھر رہا ہے عشق جب آتا ہے تو اسی شان سے آتا ہے)

### مجاہداتِ شاقہ اور انکاش

اپنے شیخ حضرت پھولپوری رحمۃ اللہ علیہ کے ساتھ زمانہ قیام میں حضرت والا پر مجاہداتِ اختیاری کے علاوہ مجاہداتِ اضطراری بھی آئے جن کو سن کر کالج منہ کو آتا ہے جن کی تفصیل کا یہ موقع نہیں لیکن حضرت کے چار شعر نقل کرتا ہوں جن میں اضطراری یعنی ایذائے خلق کی طرف اشارہ ہے۔

بِناؤں کیا کیا سبقتِ دیئے ہیں تری محبت کے غم نے مجھ کو  
ترا ہی ممنون ہے غمِ دل اور آہ و نالہ دل حزیں کا  
جھنائیں سہہ کر دعائیں دینا یہی تھا مجبور دل کا شیوہ

زمانہ گذرا اسی طرح سے تمہارے در پر دل حزیں کا  
جو تیری جانب سے خود ہی آئے پیامِ الفت دل حزیں کا  
تو کیوں نہ زخمِ جگر سے بہہ کر لہو کرے رخ تیری زمیں کا  
نہیں تھی مجھ کو خبر یہ اختر کہ رنگ لائے گا خوں ہمارا  
جو چپ رہے گی زبانِ خنجر لہو پکارے گا آستیں کا

آپ نے بڑے صبر و استقلال کے ساتھ مخلوق کی ایذا رسیدگیوں کو برداشت کیا اور نہ کبھی کسی سے انتقام لیا اور نہ بددعا دی انہی مجاہدات کی برکت اور اپنے شیخ کی محبت و خدمت اور اتباع و انقیاد کا ثمرہ ہے کہ اللہ تعالیٰ کا فضل خاص آپ پر متوجہ ہے اور آج پورے عالم میں آپ کا فیض پھیل رہا ہے آپ جس کمالِ علم و عمل، تقویٰ و للہیت، معرفت و خشیت، نسبت و ولایت، درد و غم، سوز و گداز، شیریں و مٹھاس، آہ و فغاں، شفقت و رافت، چشمِ گریاں و سینہ بریاں، پرتاثر و عظم و نصیحت اور اصلاح و تزکیہ کی مہارت تامہ سے نوازے گئے ہیں وہ بہت کم بندگانِ خدا کو میسر ہے حضرت اقدس دامت برکاتہم کی مایہ ناز تصانیف معرفت الہیہ، معارفِ مثنوی، کشفِ معرفت اور روح کی بیماریاں اور ان کا علاج وغیرہ اس بات پر شاہدِ عدل ہیں حضرت مولانا شیخ سید محمد یوسف بنوری رحمۃ اللہ علیہ نے معارفِ مثنوی کے مطالعہ کے بعد ارشاد فرمایا تھا کہ برادر محترم مولانا حکیم محمد اختر صاحب مدظلہ کی تالیف لطیف معارفِ مثنوی پڑھ کر موصوف سے اتنی عقیدت ہوئی جس کا مجھے تصور بھی نہیں ہو سکتا تھا اور حضرت والا کی فارسی مثنوی پڑھ کر حضرت بنوری رحمۃ اللہ علیہ نے فرمایا تھا کہ آپ میں اور مولانا روم میں کوئی فرق نہیں۔

حضرت اقدس دامت برکاتہم کے ایک صد کے قریب تصانیف و مواعظ

لاکھوں کی تعداد میں اردو، انگریزی، فرانسیسی، فارسی، ترکی، بنگالی، برمی، پشتو، گجراتی، سندھی، بلوچی اور دیگر زبانوں میں شائع ہو چکے ہیں۔

### حضرت والا دامت برکاتہم کی تصانیف و تالیفات

(۱) معرفت الہیہ (۲) معیت الہیہ (۳) براہین قاطعہ (۴) صراط مستقیم  
 (۵) شراب کے حرام ہونے کا ثبوت (۶) ملفوظات مولانا عبدالغنی صاحب پھولپوری  
 رحمۃ اللہ علیہ (۷) معارف مثنوی (۸) کشکول معرفت (۹) رسول اللہ ﷺ کی نظر  
 میں دنیا کی حقیقت (۱۰) روح کی بیماریاں اور ان کا علاج (۱۱) مجالس ابرار  
 (۱۲) مذکرات دکن (۱۳) صدائے غیب (۱۴) نوائے غیب (۱۵) قرآن و حدیث  
 کے انمول خزانے اور ایمان پر خاتمہ کے ساتھ مدلل نسخے (۱۶) ایک منٹ کا مدرسہ  
 (۱۷) تسہیل قواعد النحو (۱۸) معارف شمس تبریز (۱۹) بد نظری اور عشق مجازی کی تباہ  
 کاریاں اور ان کا علاج (۲۰) فیضان محبت (شعری مجموعہ) (۲۱) پیارے نبی ﷺ  
 کی پیاری سنتیں (۲۲) صحبت اہل اللہ اور اس کے فوائد (۲۳) نالہ درد (عارفانہ  
 اشعار) (۲۴) اصلاح کا آسان نسخہ (۲۵) معمولات صبح و شام (۲۶) درس مثنوی  
 مولانا روم رحمۃ اللہ علیہ (۲۷) فغالی رومی۔

### ملفوظات

(۱) فیوض ربانی (۲) الطاف ربانی (۳) انفضال ربانی (۴) انعامات ربانی  
 (۵) عنایات ربانی (۶) عطاء ربانی (۷) باتیں ان کی یاد رہیں گی (۸) سفر نامہ  
 رنگون و ڈھاکہ  
 مواعظ حسنہ

(۱) استغفار کے ثمرات و برکات (۲) فضائل توبہ (۳) تعلق مع اللہ (۴)  
 علاج الغضب (۵) علاج کبر (۶) تسلیم و رضا (۷) خوشگوار ازدواجی زندگی (۸)  
 حقوق النساء (۹) بدگمانی اور اس کا علاج (۱۰) منازل سلوک (۱۱) تجلیات جذب  
 (اول، دوم، سوم و چہارم) (۱۲) تزکیہ نفس (۱۳) طریق ولایت (۱۴) تکمیل  
 معرفت (۱۵) مقصد حیات (۱۶) فیضان محبت (۱۷) ذکر اللہ اور اطمینان قلب  
 (۱۸) تقویٰ کے انعامات (۱۹) حیات تقویٰ (۲۰) نزول سکینہ (۲۱) صراط مستقیم اور  
 اہل اللہ (۲۲) مجلس ذکر (۲۳) تعمیر وطن آخرت (۲۴) راہ مغفرت (۲۵) نور ہدایت  
 اور اس کی علامات (حصہ اول) (۲۶) نور ہدایت اور اس کی علامات (حصہ دوم)  
 (۲۷) عظمت حفاظ کرام (۲۸) علامات اہل محبت (۲۹) بعثت نبوی کے مقاصد (۳۰)  
 تشنگان جام شہادت (۳۱) عرفان محبت (۳۲) آداب راہ وفا (۳۳) امید مغفرت  
 و رحمت (۳۴) صبر اور مقام صدیقین (۳۵) صحبت اہل اللہ اور جدید ٹیکنالوجی  
 (۳۶) عشق رسالت ﷺ کا صحیح مفہوم (۳۷) منزل قرب الہی  
 (۳۸) انوار حرم (۳۹) فیضان حرم (۴۰) حقیقت شکر (۴۱) اللہ جل جلالہ کے باوفا  
 بندے (۴۲) قافلہ جنت کی علامت (۴۳) اللہ تعالیٰ کے ساتھ اشد محبت  
 (۴۴) یا ارحم الراحمین، مولائے رحمۃ للعلمین (۴۵) ولی اللہ بننے کے پانچ نسخے  
 (۴۶) لذت ذکر اور لطف ترک گناہ (۴۷) ہم کس کو ملتے ہیں اور ہم کو کون پاتا ہے؟  
 (۴۸) تحفہ ماہ رمضان (۴۹) عظمت رسالت ﷺ (۵۰) اللہ تعالیٰ کا پیغام دوستی  
 (۵۱) انعامات الہیہ (۵۲) تقریر ختم قرآن و بخاری شریف (۵۳) محبوب الہی بننے کا  
 طریقہ (۵۴) توبہ کے آنسو (۵۵) آرام دو جہاں کا طریق (۵۶) خون تمنا کا انعام  
 (۵۷) تعلیم و زکیہ کی اہمیت (۵۸) اصلی پیری مریدی (۵۹) مقام اولیاء صدیقین

(۶۰) علامات مقبولین (۶۱) مقام اخلاص محبت (۶۲) قرآن پاک کی روشنی میں ثبوت قیامت اور اس کے دلائل (۶۳) حقوق الرجال (۶۴) لذت قرب خدا (۶۵) دین پر استقامت کا راز۔

انگلش میں کتابیں

- (1) Beautiful Sunnah of Beloved Nabi(Saw)
- (2) What is the reality of Tasawwuf
- (3)Hajj and Umrah Guidelines
- (4)Purpose of Life
- (5)The Treatment for Anger
- (6)The 14 Harms of Casting Evil glance
- (7)A Life of Piety
- (8)A Soul Heart
- (9) The Rights of Women
- (10)The Etiquettes of Visiting the Haramain Sharifain
- (11)TheFourActions
- (12)TheRightsofHusband

حضرت اقدس دامت برکاتہم کو ان کے شیخ محی السنہ حضرت مولانا شاہ ابرار الحق صاحب رحمۃ اللہ علیہ نے حیدرآباد دکن (انڈیا) میں عارف باللہ کا خطاب دیا جہاں ایک بہت بڑا دینی جلسہ تھا جلسہ کے منتظمین کو حضرت مولانا شاہ ابرار الحق صاحب رحمۃ اللہ علیہ نے ہدایت کی کہ اشتہار میں حضرت مولانا حکیم محمد اختر صاحب کے نام سے پہلے عارف باللہ لکھا جائے اور جب مولانا ابرار الحق صاحب رحمۃ اللہ علیہ کچھ سال قبل جنوبی افریقہ پہنچے اور وہاں پر آپ کا فیض دیکھا تو بہت خوش ہوئے اور آپ کے بارے میں فرمایا۔

کرامت ہے یہ تیری تیرے رندوں میں مرے ساتی

جہاں رکھ دیں قدم اپنا وہیں میخانہ بن جائے  
یہ اہل اللہ داغ حسرت دل سے سجاتے ہیں تب کہیں جا کے اللہ تعالیٰ کو  
پاتے ہیں اسی لئے بزرگان دین اور مشائخ کے ایام مجاہدہ دیکھنے چاہئیں نہ کہ ایام  
فتوحات۔ حضرت میر عشرت جمیل صاحب نے خوب فرمایا۔  
آہ کیا سمجھے گا وہ فطرت شاہانہ تیری  
جس نے دیکھی ہی تری شان فقیرانہ نہیں

### مبشرات منامیہ

حضرت اقدس دامت برکاتہم العالیہ کے لئے مبشرات منامیہ بھی عظیم  
الشان ہیں اور چونکہ مبشرات آیت لہم البشریٰ کی تفسیر ہیں اس لئے صرف  
چند یہاں پیش کرتا ہوں۔

### پہلی بشارت

چند سال قبل حضرت اقدس دامت برکاتہم العالیہ کے جنوبی افریقہ کے سفر  
کے دوران حضرت مولانا عبد الحمید صاحب خلیفہ اجل حضرت اقدس دامت برکاتہم  
مہتمم دارالعلوم آزادول نے خواب دیکھا کہ وہ حضرت اقدس دامت برکاتہم العالیہ  
کے ہمراہ مواجہہ شریف میں حاضر ہیں اور حضرت والا کے ساتھ صلوة و سلام پڑھ رہے  
ہیں اور خواب میں دیکھا کہ سرور عالم ﷺ روضہ مبارک سے باہر تشریف لائے اور  
آپ کے ساتھ حضرات شیخین (حضرت ابو بکر صدیق اور حضرت عمر رضی اللہ عنہما)  
بھی ہیں اور آپ ﷺ نے خوش ہو کر تبسم فرماتے ہوئے حضرات شیخین کو مخاطب  
کر کے فرمایا کہ دیکھو! میرے اختر کو دیکھو۔

## دوسری بشارت

اس خواب سے تقریباً دس سال پہلے بنگلہ دیش کے قاری عبدالحق صاحب رحمۃ اللہ علیہ نے بھی ایسا ہی خواب دیکھا تھا کہ حضور ﷺ نے ان کی پیشانی اور چہرے کا بار بار اتنا بوسہ لیا کہ آپ ﷺ کا لعاب دہن مبارک ان کو اپنے چہرے پر محسوس ہونے لگا پھر آپ ﷺ نے ان سے پوچھا کہ معلوم ہے میں تم سے کیوں محبت کرتا ہوں؟ عرض کیا کہ اے اللہ تعالیٰ کے رسول ﷺ مجھے تو کچھ خبر نہیں ارشاد فرمایا کہ چونکہ تم میرے اختر سے محبت کرتے ہو اس لئے میں تم سے محبت کرتا ہوں۔

## تیسری بشارت

اور اسی سال حضرت والا کے ایک خادم محمد فہیم صاحب جو نہایت صالح جوان ہیں کو سرور عالم صلی اللہ علیہ وسلم کی زیارت نصیب ہوئی اور آپ صلی اللہ علیہ وسلم نے حضرت ابو ہریرہ رضی اللہ عنہ سے فرمایا کہ چشتیہ، قادریہ، نقشبندیہ، سہروردیہ چاروں سلسلے حق ہیں لیکن ان چاروں سلسلوں میں سب سے زیادہ ہمارے قریب یہ ہیں اور یہ فرماتے ہوئے حضور صلی اللہ علیہ وسلم نے حضرت والا کی طرف اشارہ فرمایا جو نہایت ادب سے دوزانو گردن جھکائے ہوئے بیٹھے ہیں اور پھر فرمایا کہ جو میرے اختر سے محبت کرے گا میں اس سے محبت کروں گا۔

## چوتھی بشارت

اور لیسٹر (انگلینڈ) کے مولانا سلیمان نانا صاحب جو اس سال یعنی ۱۴۲۰ھ کو خاص عید الفطر کے دن مدینہ منورہ حاضر ہوئے اور مواجہہ شریف میں صلوٰۃ و سلام پڑھتے وقت بیداری میں سرور عالم صلی اللہ علیہ وسلم کی آواز سنی کہ مولانا اختر سے ہمارا

سلام کہہ دینا اور صلوٰۃ و سلام پڑھ کر جب واپس ہونے لگے تو مواجہہ شریف سے پھر  
آواز آئی کہ دیکھو مولانا اختر کو ہمارا سلام ضرور پہنچا دینا، سبحان اللہ۔

بریں مژدہ گر جاں فشائےم رواست

ترجمہ:- اس بشارت پر اگر جان فدا کر دوں تو بجائے ہے اور پھر بھی حق تعالیٰ کا

شکر ادا نہیں ہو سکتا۔

### پانچویں بشارت

اور حال ہی میں پشاور کے ایک صالح جوان جن کا تبلیغی جماعت سے تعلق

ہے کراچی حضرت والا کی خدمت میں حاضر ہوئے اور عرض کیا کہ میں نے یہ خواب  
دیکھا ہے کہ روضہ مبارک میں حضور ﷺ اپنے دست مبارک سے حضرت والا کے سر

پر عمامہ باندھ رہے ہیں۔

یہ نصیب اللہ اکبر لوٹنے کی جائے ہے

یا رب صلّ وسلم دائماً ابداً

علی حبیبک خیر الخلق کلہم

### رضاء بالقضاء کی تصویر

حکیم الامت حضرت تھانوی رحمۃ اللہ علیہ نے ارشاد فرمایا ہے کہ ایک مقام

اخلاص سے بھی بلند ہے وہ ہے رضاء بالقضاء یعنی اللہ تعالیٰ کے قضاء و قدر کے فیصلوں

پر دل و جان سے راضی رہنا چنانچہ نبی کریم ﷺ نے امت کو اس کی عملی تعلیم اس وقت

دی جب آپ ﷺ کے بیٹے حضرت ابراہیم کا انتقال ہو رہا تھا، آپ ﷺ کی آنکھوں

سے آنسو رواں تھے اور آپ ﷺ فرما رہے تھے اے ابراہیم ہم آپ کی جدائی پر غمگین



ہیں لیکن ہم اللہ تعالیٰ کے فیصلہ پر دل سے راضی ہیں اس واقعے سے معلوم ہوا کہ طبعی عم  
رضاء بالقضاء کے منافی نہیں ہے بشرطیکہ دل اللہ تعالیٰ کے فیصلہ پر مطمئن ہو۔

اولیاء صدیقین کو اس مقام کا حاصل ہونا ضروری ہے لیکن اللہ تعالیٰ ان کے  
مقام قرب میں اضافہ اور مخلوق کو ان کے رضاء بالقضاء کے مقام پر فائز ہونے کا نظارہ  
کرانے اور سبق دینے کیلئے آزمائشوں میں مبتلا فرمادیتے ہیں۔

سیدی و مرشدی عارف باللہ حضرت مولانا شاہ حکیم محمد اختر صاحب دامت  
برکاتہم پر ۳۱ جولائی ۲۰۰۰ء بروز بدھ فالج کا حملہ ہوا جس سے دایاں حصہ اور زبان  
بری طرح متاثر ہوئی، لیکن اول یوم سے حضرت کے چہرہ پر جو اطمینان کی کیفیت تھی وہ  
کسی تندرست اور توانا کو بھی حاصل نہیں۔

بندہ جب اگلے روز بہاول نگر سے کراچی پہنچا اور حضرت کی خدمت میں  
حاضر ہوا تو بندہ کو دیکھ کر حضرت مسکرائے جبکہ بندہ رو رہا تھا۔

اللہ تعالیٰ کے فضل اور حضرت والا کے قوت ارادی اور رضاء بالقضاء کے  
صدقے مرض میں کافی حد تک تخفیف ہوگئی زبان تو الحمد للہ بالکل صاف ہوگئی اور  
اعضاء میں بھی کچھ حرکت آگئی لیکن معذوری کلی طور پر ختم نہیں ہوئی اور حضرت کے  
فیض رسائی کا سلسلہ پہلے سے کہیں بڑھ گیا صحت کی حالت میں ہفتہ واری مجلس ہوتی  
تھی اور فالج کی بیماری کے بعد روزانہ چار مجلسیں فرمانے لگے فجر کے بعد، ساڑھے  
گیارہ بجے دن، عصر کے بعد اور عشاء کے بعد اور الحمد للہ! اب تک یہ مجالس جاری  
ہیں اور ہر مجلس کا دورانہ پونے گھنٹے سے ڈیڑھ گھنٹے تک ہے اور حضرت والا کی محبت  
الہیہ کی شراب کہن کے ایک ایک قطرے سے سرشار محبت الہیہ واصل باللہ، عارف باللہ  
اور باقی باللہ ہو رہے ہیں اور حضرت کا فیض پہلے سے کہیں زیادہ سالکین کے قلوب

محسوس کر رہے ہیں اور پورے عالم سے تشنگان شراب محبت الہیہ کا ہر وقت تانتا بندھا رہتا ہے حضرت والا نے تربیت سالکین میں اپنی بیماری کو کبھی آڑے نہیں آنے دیا اور طالبین کو دل کھول کر خم کے خم شراب آسمانی کے پلا رہے ہیں اسی کو تائب صاحب نے کہا ہے ۔

منہ خم کے ہیں کھلے ہوئے  
 ے کش بھی ہیں تلے ہوئے  
 ساقی بھی بے قرار ہے  
 پھر کس کا انتظار ہے  
 فانی بتوں پہ ہم مریں  
 چاہے خدا پہ جان دیں  
 جب ہم کو اختیار ہے  
 پھر کس کا انتظار ہے

حضرت والا دامت برکاتہم سے جب بھی کسی نے آپ کی بیماری کے پیش نظر طبیعت دریافت کی تو دل کی گہرا یوں سے الحمد للہ کہا اور فرمایا کہ سر سے لیکر پاؤں تک عافیت ہی عافیت ہے۔

ایک مرتبہ تائب صاحب نے حضرت والا کی خدمت میں عشاء کے بعد اپنا وہ کلام پڑھا جس میں حضرت کیلئے شفا مانگی گئی ہے جس کا مطلع یہ ہے ۔  
 میرے مرشد کو مولا شفاء دے  
 اور نشاں تک مرض کا مٹا دے  
 تائب صاحب خود بھی رورہے تھے اور سامعین بھی رورہے تھے اور سب

حضرت کو ترجمانہ نگاہوں سے دیکھ رہے تھے تو حضرت والا نے یہ بات شدت سے محسوس فرمائی جب کلام ختم ہوا تو ڈانٹ کر فرمایا کہ مجھے رحم کی نگاہوں سے نہ دیکھو۔ میں تو پہلے سے زیادہ وی آئی پی (VIP) ہو گیا ہوں کیونکہ ایک حدیث قدسی میں آتا ہے کہ اللہ تعالیٰ کے سامنے ایک بندہ پیش ہوگا اللہ تعالیٰ اس سے پوچھے گا کہ اے بندے جب میں بیمار تھا تو تو نے میری عیادت کیوں نہ کی؟ تو بندہ عرض کرے گا اے اللہ تعالیٰ آپ تو بیمار ہونے سے پاک ہیں تو اللہ تعالیٰ ارشاد فرمائیں گے کہ میرا فلاں بندہ بیمار ہوا تھا اگر تو اس کی عیادت کرتا تو مجھے بھی وہیں پاتا۔

دراصل ان اللہ والوں پر جب بھی کوئی آزمائش آتی ہے وہ انہیں قرب الہی کا کوئی خاص مقام تفویض کرنے کیلئے آتی ہے اور اس سے مخلوق خدا کو بھی سبق دینا ہوتا ہے جو ذرہ ذرہ سی تکلیف پر اللہ تعالیٰ سے شاکی رہتے ہیں اسی کو حضرت والا نے فرمایا ہے۔

گزر گئی جو گزرنا تھی دل پہ پھر بھی مگر

جو تیری مرضی کے بندے تھے لب ہلا نہ سکے

اس بیماری کے بعد حضرت والا دامت برکاتہم کے بارے میں بہت سی مبشرات منامیہ آئیں جو آپ کے رفیع درجات اور مقام خاص پر فائز ہونے کا اشارہ دیتی ہیں جن میں سے چند یہ ہیں۔

پہلی بشارت

احقر محمد عبداللہ انصاری عرض رسا ہے کہ آج سے ایک سال قبل جبکہ احقر جنوبی افریقہ آزادویل میں حضرت والا عارف باللہ حضرت مولانا شاہ حکیم محمد اختر صاحب دامت برکاتہم کے بیانات کی کیسٹیں سنتے سنتے سو گیا تو بجز اللہ خواب ہی میں

احقر کو محبوب کائنات سرور عالم ﷺ کی زیارت نصیب ہوئی اور دیکھا کہ حضور ﷺ ایک وسیع میدان میں تشریف فرما ہیں اور حضور ﷺ کے دست مبارک میں ریتلی مٹی ہے اور حضور ﷺ کی خدمت اقدس میں ہمارے حضرت والا مولانا شاہ حکیم محمد اختر صاحب دامت برکاتہم بھی حاضر ہیں پھر احقر نے دیکھا کہ حضور ﷺ نہایت حزن و ملال کے ساتھ حضرت والا دامت برکاتہم سے ارشاد فرما رہے ہیں

”اختر! تجھے لوگوں نے پچانا نہیں، اختر! لوگوں نے تیری قدر نہیں کی۔“

احقر نے خواب ہی میں دیکھا کہ حضور ﷺ نے تین دفعہ یہ جملہ ارشاد فرمایا اور پھر توقف کے بعد چوتھی اور پانچویں دفعہ یہی ایک جملہ نہایت درد و رقت سے ارشاد فرمایا اس کے بعد احقر کی آنکھ کھلی تو احقر زار و قطار رو دیا اس وقت جنوبی افریقہ میں رات کا ایک بج رہا تھا اور پاکستان میں صبح کے ۴، ۵ بج رہے تھے لیکن احقر نے پھر بھی یہ خواب حضرت اقدس شاہ فیروز بن عبداللہ صاحب دامت برکاتہم کوفون پر سنایا۔ یہ ایک بدیہی بات ہے کہ جس میں حضرت والا کی قدر و عظمت کا حقہ نہ تھی اور جس کی اندھی آنکھیں حضرت والا کے عالی مرتبے کے ادراک سے کور تھیں ایسی ہی محروم آنکھوں کو اس خواب کے ذریعے تنبیہ کی گئی اللہ تعالیٰ حضرت والا کی قدر کا حقہ کرنے کی ہم سب کو توفیق کاملہ عطا فرمائے۔

بعد مدت کے ہوئی اہل محبت کی شناخت

خاک سمجھا تھا جسے لعل بدخشاں نکلا

(حضرت والا دامت برکاتہم)

## دوسری بشارت

احقر محمد عمران الحق نے ۱۱ اپریل ۲۰۰۶ء بمطابق ۱۲ ربیع الاول ۱۴۲۷ھ،

فجر کی نماز سے قبل ہاتھ نیبی کو پکارتے ہوئے سنا کہ  
 ”ہم نے تمہارے شیخ کو قطب و ابدال نہیں بلکہ غوث کا اعلیٰ مقام دیا ہے۔“  
 اور جب یہ بات سنی تو دل میں یہ بات آئی کہ حضرت مولانا شاہ حکیم محمد اختر  
 صاحب خابہ کعبہ میں ہیں اور حج کا زمانہ ہے۔

### تیسری بشارت

احقر منیر احمد مغل المعروف بہ ڈاکٹر منیر نے حضرت کی برکت سے خواب  
 میں دیکھا کہ دل میں داعیہ ہو کہ امام غزالی رحمۃ اللہ علیہ سے شرف ملاقات حاصل  
 کریں اتنے میں ایک تسلسلہ آیا جس پر میں سوار ہوا اور یہ اڑنا شروع ہوا حتیٰ کہ امام  
 غزالی رحمۃ اللہ علیہ کے روضہ پر پہنچا جہاں بندہ کو امام غزالی رحمۃ اللہ علیہ سے شرف  
 مصافحہ حاصل ہوا اور انہوں نے فرمایا کہ:

”تمہارا شیخ اس وقت قطب کے درجہ پر فائز ہے۔“

اس پر میں نے پوچھا کہ حضرت کچھ نصیحت فرمادیں انہوں نے فرمایا کہ  
 تمہارا شیخ کیا کہتا ہے جس پر میں نے کہا کہ وہ نظروں کی حفاظت کا ہی حکم فرماتے ہیں  
 اس پر امام صاحب نے فرمایا یہی اس وقت کا سب سے بڑا ذکر ہے۔

### چوتھی بشارت

احقر محمد فیصل نے ۱۹ مارچ ۲۰۰۶ء بمطابق ۱۸ صفر ۱۴۲۷ھ کو خواب میں  
 دیکھا کہ حضرت والا دامت برکاتہم عرب کی سرزمین پر تشریف لے گئے اور حضرت  
 والا دامت برکاتہم اور حضرت میر صاحب دامت برکاتہم ساتھ ساتھ ہیں اور اس وقت  
 عرب کے بالا خانوں اور ایوانوں اور پورے عالم میں حضرت کا غلغلہ مچا ہوا ہے۔

حضرت والا کے حلقے میں لوگ گروہ درگروہ داخل ہو رہے ہیں اور حضرت والا ان کی تربیت فرما کر سارے عالم میں لشکر کے لشکر روانہ فرما رہے ہیں جب دیکھا تو ایسا محسوس ہوا (خواب میں ہی) کہ آخری زمانہ چل رہا ہے اور حضرت امام مہدی کے ظہور کا وقت قریب ہے۔

### پانچویں بشارت

احقر سید محمد عارف نے ۱۴ مارچ ۲۰۰۶ء بمطابق ۱۳ صفر ۱۴۲۷ھ بروز بدھ کی صبح ایک خواب دیکھا بندہ نے دیکھا کہ روضہ رسول ﷺ کے احاطے کے اندر قبر اطہر ﷺ کے قریب ہی حضرت والا دامت برکاتہم اپنی مخصوص نشست پر تشریف فرما ہیں اولیاء کرام کا ایک بڑا مجمع فرش پر موجود ہے روضہ رسول ﷺ سے رسول اللہ ﷺ حضرت والا دامت برکاتہم سے براہ راست کلام فرما رہے ہیں، غالباً بشارتوں کا سلسلہ تھا۔

حاضرین مجلس وقفہ وقفہ سے ماشاء اللہ، سبحان اللہ کی صدائیں دھیمی دھیمی لگا رہے تھے میر صاحب دامت برکاتہم کی طرف سے بھی ماشاء اللہ، سبحان اللہ کی آواز آرہی تھی حضرت والا دامت برکاتہم نہایت ادب کے ساتھ اپنی نشست پر سر جھکائے سماعت فرما رہے تھے یہ سلسلہ کافی دیر چلتا رہا، احاطے کے باہر حضرت فیروز میمن صاحب دامت برکاتہم اور راقم الحروف (محمد عارف) بھی موجود تھے بندہ نے اس منظر کو خود اپنی آنکھوں سے دیکھا اور کانوں سے سنا۔

غیب سے آواز آئی جامعۃ الرشید اور دیگر مدارس کے حضرات یہاں بیان کیلئے آرہے ہیں جس پر اتحاد الامت کا گمان غالب ہوا اور خوشی ہوئی ساتھ ہی ایک چیخ کی آواز آئی اور روضہ رسول ﷺ سے آنے والی آواز بند ہو گئی دروازے کھل گئے

تمام حضرات باہر آنے لگے اور ایسا محسوس ہوا کہ حضرت امام مہدیؑ کا ظہور ہونے والا ہے جس پر انتہائی خوشی ہوئی، آنکھ کھلنے پر آذان فجر کی آوازیں سنائی دے رہی تھیں۔ ان کے علاوہ اور بھی بہت مبشرات ہیں جن کو تحریر کرنے کا یہ موقع نہیں کیونکہ مضمون طویل ہو جائے گا۔

### خانقاہ امدادیہ اشرفیہ گلشن اقبال کراچی کی بنیاد

حضرت اقدس دامت برکاتہم العالیہ کا کراچی میں قیام پہلے ناظم آباد میں تھا پھر حضرت شاہ ابرار الحق صاحب رحمۃ اللہ علیہ کے حکم سے گلشن اقبال کراچی میں خانقاہ امدادیہ اشرفیہ کی بنیاد رکھی اور ناظم آباد سے گلشن اقبال منتقل ہو گئے بعد میں اسی خانقاہ میں مدرسہ اشرف المدارس اور مسجد اشرف تعمیر کی گئی الحمد للہ آج یہ خانقاہ پورے عالم کا مرکز ہے اور متوسلین اور طالبین افریقہ، امریکہ، برطانیہ، فرانس، جرمنی، برما، بنگلہ دیش، انڈیا، افغانستان، ایران، کینیڈا، سعودی عرب، عرب امارت وغیرہ سے اور پاکستان کے مختلف علاقوں سے اصلاح و تزکیہ کے لئے حاضر ہوتے ہیں اور حضرت کی صحبت و ارشادات عالیہ سے مستفید ہو کر فائز الحرام واپس ہوتے ہیں خصوصاً بڑے بڑے اہل علم پورے عالم سے حضرت اقدس مدظلہ سے منسلک ہو کر علم حقیقی اور کیفیات احسانیہ کے ساتھ اپنے قلوب کو منور کرتے ہیں۔

اس خانقاہ کی ایک شاخ سندھ بلوچ سوسائٹی کراچی میں قائم کی گئی ہے جہاں ہر اتوار کو فجر کے بعد حضرت اقدس دامت برکاتہم العالیہ کا بیان ہوتا ہے اور گاہے گاہے حضرت اقدس دامت برکاتہم العالیہ وہاں چند روز کے لئے سالکین کے ہمراہ قیام بھی فرماتے ہیں وہیں ایک نہایت وسیع اور خوبصورت مسجد سات آٹھ سال پہلے تعمیر ہو چکی ہے اور اب ایک جامعہ اشرف المدارس کے نام سے اور ایک

مدرسۃ البنات زیر تعمیر ہے اللہ تعالیٰ تعمیر کا غیب سے سامان فرما کر حضرت والا کو مسرور فرمادے اور قیامت تک صدقہ جاریہ بنائے (آمین) الحمد للہ اب دونوں ادارے تعمیر شدہ ہیں بلکہ کثرت شائقین علم کی وجہ سے ان کی توسیع کی جا رہی ہے۔

اللہ تعالیٰ نے حضرت اقدس دامت برکاتہم العالیہ کو اولاد کی طرف سے بھی خوش بختی سے نوازا ہے حضرت کے اکلوتے صاحبزادے حضرت مولانا حکیم محمد مظہر صاحب دامت فیوضہم بھی محی السنہ حضرت شاہ ابرار الحق صاحب رحمۃ اللہ علیہ کے خلیفہ ہیں اور شیخ انفسیر حضرت مولانا محمد ادریس کاندھلوی رحمۃ اللہ علیہ کے شاگرد خاص ہیں اور اشرف المدارس کا تعلیمی انتظام و انصرام بڑی خوش اسلوبی سے چلا رہے ہیں اور اللہ تعالیٰ نے انہیں بھی درد عشق اور سوز و غم کے وافر حصہ سے نوازا ہے۔

### خدمت خلق

اللہ والوں کا ہمیشہ سے مخلوق کا ناطہ خالق سے جوڑنے کے ساتھ ساتھ خدمت خلق بھی ان کا خاصہ رہا ہے حضرت مولانا محمد مظہر میاں صاحب نے حضرت والا کی سرپرستی میں خدمت خلق کے کام کو منظم کر کے ایک ٹرسٹ بنایا ہے جس نے تھوڑے ہی عرصہ میں عظیم الشان خدمات کی سنہری تاریخ رقم کر دی ہے اس کی خدمات کا تفصیلی جائزہ لینے کیلئے ایک ضخیم کتاب کی ضرورت ہے۔

اور حضرت اقدس دامت برکاتہم العالیہ کے پوتے بھی ماشاء اللہ ہونہار اور اصحاب علم و فضل ہیں الحمد للہ اس خانہ ہمہ آفتاب است اللہ تعالیٰ حضرت مولانا محمد مظہر صاحب دامت برکاتہم اور ان کی اولاد کی زندگیوں میں برکت عطا فرمائیں اور طویل عرصہ تک صحت و عافیت کے ساتھ ان کو سلامت رکھیں اور ان کے فیوض و برکات کو قیامت تک جاری رکھیں۔ آمین



حضرت اقدس کے خلفاء حضرت اقدس کے حکم سے اپنے اپنے ملکوں اور علاقوں میں بغرض اصلاح و تزکیہ خانقاہیں قائم کر رہے ہیں جن سے خلق خدا فائدہ اٹھا رہی ہے۔

## شیخ العرب والعجم

حضرت والا دامت برکاتہم کو اگرچہ بہت پہلے ان کے مشائخ نے شیخ العرب والعجم کا خطاب دیا تھا لیکن اب اس کا ظہور تمام ہو رہا ہے اور سعودی عرب میں خاص طور پر حرمین شریفین میں آپ کا فیض بڑی تیزی سے پھیل رہا ہے آپ کی جب حرمین شریفین حاضری ہوتی ہے تو صبح و شام کی مجلس میں سینکڑوں کی تعداد میں مرد و خواتین حاضر ہوتے ہیں اور حضرت کے بیسیوں خلفاء جدہ، مکہ، مدینہ اور دیگر شہروں میں ہفتہ واری مجالس کا انعقاد کرتے ہیں۔

اور ان سب سے بڑھ کر آپ کے موعظ عربی زبان میں ترجمہ ہو کر حکومت سعودیہ کی اجازت سے طبع ہو کر تقسیم ہو رہے ہیں حضرت مولانا عاشق الہی صاحب بلند شہری رحمۃ اللہ علیہ کے فرزند اور حضرت والا کے خلفاء مولانا عبداللہ مدنی زید مجدہ اور مدینہ یونیورسٹی کے پروفیسر اور حضرت والا کے خلفاء ڈاکٹر مولانا خالد مرغوب صاحب موعظ کا عربی ترجمہ کر کے حکومت سعودیہ سے منظور کرا کر ہزاروں کی تعداد میں چھاپ کر تقسیم کر رہے ہیں اور ۲۰۰۹ء کے ابتدائی مہینوں میں ایک ایک دن میں حرم مکہ اور حرم مدینہ میں ہزاروں موعظ تقسیم ہوئے یہاں تک کہ آئمہ حرمین نے بھی ان موعظ کو بہت پسند کیا ہے اور اہل عرب میں ان کی طلب بہت بڑھ گئی ہے اور لوگ فون کر کے حضرت کے خلفاء سے موعظ طلب کرتے ہیں حضرت والا نے حکم فرمایا کہ طباعت اور تقسیم بالکل ہی نہ روکی جائے خواہ کتنا ہی مصرف آئے۔

حضرت والا اور ان کی اولاد نے اپنی گرہ سے اس مد میں بہت بڑا عطیہ دیا ہے حضرت والا کے یہ تین مواعظ اہل عرب میں قبولیت عامہ حاصل کر چکے ہیں (۱) مفسد عدم حفظ البصر (۲) کنوز من القرآن الکریم والحديث شریف واسباب حسن خاتمہ (۳) البلسم الشافی لمن ابتلی بالمعاصی.

### حضرت والا کا فیض بہاول نگر میں

الحمد للہ! جامع العلوم عید گاہ بہاولنگر پنجاب پاکستان میں بھی حضرت نے ۱۷ اکتوبر ۱۹۹۷ء بروز جمعہ المبارک خانقاہ اشرفیہ اختر یہ کا افتتاح فرمایا جہاں اللہ تعالیٰ کے فضل سے حضرت شیخ کے زیر سایہ اصلاح و تزکیہ کا کام ہو رہا ہے اللہ تعالیٰ حضرت اقدس دامت برکاتہم العالیہ کو صحت و عافیت اور خدمات وینہ اور شرف قبولیت کے ساتھ لمبی عمر عطا فرمائے اور پوری امت کو حضرت اقدس کے وجود مسعود سے مستفید فرمائے اور خصوصاً متوسلین کو پوری فکر و طلب کے ساتھ فیض اٹھانے کی توفیق عطا فرمائے۔ (آمین)

الحمد للہ! امسال مارچ ۲۰۰۰ء کو احقر کی درخواست پر باوجود ضعف و پیرانہ سالی کے حضرت اقدس نے نہایت کرم فرمایا اور تین دن کے لئے دوبارہ بہاولنگر تشریف لائے حضرت اقدس کے ہمراہ تقریباً چالیس احباب بھی تشریف لائے۔ پورے بہاول نگر میں عید کا سماں تھا اور لوگ جوق در جوق حضرت والا کی زیارت اور صحبت سے فیض یاب ہونے کے لئے آرہے تھے حضرت والا یہاں کی دینی فضا اور دینی طلب کو دیکھ کر بہت مسرور ہوئے یہ سب حضرت والا ہی کا فیض ہے خانقاہ اشرفیہ اختر یہ کی بالائی منزل کی توسیع کا حضرت والا نے افتتاح فرمایا اور منجن آباد میں جدید مسجد رفیق الاسلام کا بھی

افتتاح فرمایا اللہ تعالیٰ حضرت اقدس کے صدقہ میں شرف قبولیت عطا فرمائے۔ آمین!

آخر میں تمام ان احباب کا مشکور ہوں جنہوں نے اس سفر نامہ کی ترتیب و تبویب اور کتابت و طباعت میں تعاون فرمایا ہے۔ خصوصاً قاری محمد قاسم جلیلی صاحب سلمہ، اور قاری بارک اللہ سلمہ، جنہوں نے رات دن اس کے مرتب کرنے میں میرے ساتھ محنت کی اللہ تعالیٰ تمام معاونین کو برکت نصیب فرمائے اور اس کتاب کو میرے لئے اور پوری امت کے لئے نافع فرمائے اور لوجہ الکریم قبول فرمائے۔ آمین!

صلی اللہ علی النبی الکریم و بارک وسلم

# سفر

## حرمین شریفین

### ۱۴۱۹ھ

### ۱۹۹۸ء

شعبان المعظم ۱۴۱۸ھ بمطابق نومبر ۱۹۹۸ء میں حضرت والا کے ساتھ حرمین شریفین کا پہلا سفر تھا احقر کی اگرچہ حرمین شریفین کی پہلی حاضری ۱۹۹۴ء میں ہوئی تھی اور اس کے بعد بھی کئی حاضریاں ہوئیں حضرت والا کی معیت میں یہ پہلی حاضری تھی حضرت والا کے ساتھ تقریباً بیس احباب تھے ۲۳ نومبر بروز پیر یہ قافلہ سعودی ایئر لائن پر کراچی سے جدہ کے لیے روانہ ہوا حضرت والا کے خلیفہ جناب ناصر گلزار صاحب مرحوم سے اس سفر میں پہلی ملاقات اور تعارف ہوا وہ جہاز میں میری

برابر والی سیٹ پر تھے بعد میں یہ تعارف انتہائی محبت میں تبدیل ہو گیا اور پھر وہ چند سال بعد اس دار فانی سے کوچ فرما گئے۔

انا لله وانا اليه راجعون

جدہ پہنچ کر یہ قافلہ لموزین گاڑیوں پر مکہ شریف کے لیے روانہ ہوا اور وہاں پر داربرار میں ٹھہرے کچھ دیر آرام کر کے عمرہ کی ادائیگی کے لیے حاضر ہوئے۔

افسوسناک خبر

دوران عمرہ کراچی سے حضرت والا کے فرزند مولانا مظہر میاں صاحب دامت برکاتہم کا فون آیا کہ حضرت کی اہلیہ پیرانی صاحبہ پرفالج کا حملہ ہو گیا حضرت نے دوران عمرہ تو ذرا اس کا احساس نہیں ہونے دیا عمرہ سے فراغت کے بعد ہم سب کو جمع کر کے یہ افسوسناک خبر سنائی۔

حضرت والا کا طرز عمل

حضرت والا نے ہم علماء کو جمع کر کے مشورہ فرمایا جس میں راقم الحروف، مفتی نور الزمان صاحب بنگلہ دیشی، مولانا یوسف صاحب برماوی، حضرت میر صاحب اور چند خدام تھے۔

فرمایا کہ اللہ تعالیٰ کا حق عمرہ کرنے سے ادا ہو گیا ہے اب رسول اللہ ﷺ کا حق باقی ہے تو اس کے لیے ابھی فوری طور پر مدینہ شریف حاضر ہو کر سلام پیش کر لیتا ہوں اور اس کے بعد اپنی اہلیہ کی تیمارداری کے لیے کراچی چلا جاتا ہوں جس کے ساتھ چالیس سالہ رفاقت رہی ہے اس کا یہ حق ہے کہ اس کی بیماری میں اس کے پاس وقت گزاروں اور ویسے بھی بیوی کو بیماری اور مشکل میں اپنے شوہر کا انتظار زیادہ

ہوتا ہے۔

حضرت کے اس فیصلے سے سب مریدین اور متعلقین پر معاشرت کی کئی اہم باتیں کھل گئیں اور اللہ تعالیٰ اور رسول اللہ ﷺ کے حقوق کے بعد حقوق مخلوق کی اہمیت پیدا ہو گئی حضرت والا کا یہ عمل ان کے تفقہ فی الدین پر بہت بڑی دلیل ہے۔

### حضرت والا کی مدینہ شریف پھر کراچی روانگی

چنانچہ حضرت والا کے ساتھ میر صاحب اور صوفی شمیم صاحب مدینہ شریف حاضری دے کر جدہ روانہ ہوئے جہاں کراچی کے لیے سیٹ کا پہلے سے انتظام کر دیا گیا تھا اس طرح کراچی آپ کی روانگی ہوئی اور اہلیہ محترمہ کی تیمارداری کے لیے ہسپتال تشریف لے گئے حضرت والا کو دیکھ کر پیرانی صاحبہ کو بہت مسرت ہوئی اگرچہ بوجہ فالج بول نہ سکتی تھیں لیکن چہرہ جذبات کی ترجمانی کر رہا تھا چند دن بیمار رہ کر اس دار فانی سے کوچ فرما گئیں۔ انا للہ وانا الیہ راجعون

حضرت والا نے مکہ شریف سے روانگی سے قبل راقم الحروف کو قافلے کا امیر مقرر فرما دیا تھا اس طرح مکہ شریف اور مدینہ شریف میں وقت مقررہ میں حضرت والا کی تعلیمات اور معمولات کا مذاکرہ کر لیا کرتے تھے۔

## سفر حرین شریفین

۱۹۹۹ء / ۱۴۱۹ھ

اگلے سال حضرت والا کے شعبان المعظم میں حرین شریفین کے سفر کا پتہ چلا اور یہ حالت صحت میں حضرت والا کا آخری سفر تھا اللہ تعالیٰ اپنے فضل سے حضرت والا کو صحت کاملہ عاجلہ مستمرہ عطاء فرمائے (آمین) راقم الحروف نے بھی رفاقت کی درخواست دیدی جو قبول کر لی گئی اس طرح ایک بار پھر حضرت والا کی معیت میں دیا ر محبوب صلی اللہ علیہ وسلم اور دربار شاہ کی حاضری نصیب ہوئی۔

اس دفعہ سفر کی ترتیب کراچی سے براہ راست مدینہ شریف پھر مدینہ شریف سے مکہ شریف، مکہ شریف سے جدہ اور جدہ سے کراچی تھی۔

### مدینہ شریف روانگی

۴ نومبر ۱۹۹۹ء بروز جمعرات حضرت والا صبح آٹھ بجے سولہ رفقاء کے ساتھ ایئر پورٹ پر تشریف لائے ان رفقاء میں حضرت والا کے دو پوتے مولانا ابراہیم میاں صاحب مدظلہ اور مولانا اسحاق صاحب سلمہ، حضرت میر صاحب، حاجی ثار صاحب، حافظ ضیاء الرحمن صاحب، صوفی شمیم صاحب، جناب فیروز مبین صاحب، مولوی محمد طاہر صاحب، جناب اطہر صاحب، جناب حق الیقین صاحب، سید واثق صاحب، عرفان غنی صاحب اور راقم جلیل احمد اخون غنی عنہ تھے۔

### ذریعہ سعادت

حضرت والا نے ائیر پورٹ پر فرمایا کہ اللہ تعالیٰ کے سایہ رحمت میں ہنسنا سعادت اور غضب کے سایہ میں ہنسنا مزید جرم ہے۔

### کرسی کا اثر

ارشاد فرمایا کہ کرسی انسان کا دماغ خراب کر دیتی ہے حضرت مولانا احتشام الحق صاحب تھانوی رحمۃ اللہ علیہ کو جب صدر ایوب نے گرفتار کر کے کوئٹہ جیل بھیجا تو اخبارات میں کچھ یوں خبر چھپی کہ مسٹر احتشام الحق کو گرفتار کر لیا گیا پھر جب دو ماہ کے بعد رہا ہوئے تو خبر چھپی کہ مولانا احتشام الحق صاحب رہا ہو گئے رہائی کے بعد مولانا نے تقریر کرتے ہوئے فرمایا کہ جب میں جیل میں داخل ہوا تو جاہل تھا مسٹر لکھا گیا اور جب دو ماہ میں جیل کا درس نظامی کر لیا تو اب نکلا ہوں تو عالم بن گیا اب مولانا لکھا گیا۔

### جہاز پر

تقریباً ۹ بجے جہاز پر سوار ہوئے یہ سعودی ائیر لائن کا جہاز تھا جو تقریباً ۴ گھنٹے میں کراچی سے مدینہ شریف کے انٹرنیشنل عبدالملک بن عبدالعزیز ائیر پورٹ پر اترا۔

سعودیہ میں اس وقت ۲۶ رجب ۱۴۲۰ھ کی تاریخ تھی عصر سے قبل مدینہ

شریف پہنچے۔

یہ صبح مدینہ یہ شام مدینہ  
مبارک تھے یہ قیام مدینہ

بھلا جانے کیا جام وینائے عالم



ترا کیف اے خوش خرام مدینہ

مدینہ کی گلیوں میں ہر اک قدم پر  
ہو مدد نظر احترام مدینہ

مدینہ مدینہ مدینہ مدینہ  
بڑا لطف دیتا ہے نام مدینہ  
(حضرت والادامت برکاتہم)

### حضرت والا کا والہانہ انداز

ایئرپورٹ پر استقبال کے لیے مدینہ شریف کے احباب موجود تھے حضرت  
والاحاجی محمد دین افغانی کی موٹر میں سوار ہو گئے باقی احباب ٹیکسیوں پر۔  
ایئرپورٹ سے جوں جوں مدینہ شریف قریب آ رہا تھا اور مسجد نبوی کے  
آثار دکھائی دینے لگے تھے تو فرمایا۔

ڈھونڈتی تھی گنبد خضریٰ کو تو  
دیکھ وہ ہے اے نگاہ بے قرار  
ہوشیار اے جان مضطر ہوشیار  
آگیا شاہ مدینہ کا دیار

پھر اپنے شیخ کی محبت میں یہ شعر فرمایا۔  
ہمیں ترچھی نظر سے دیکھ لے یہ کس کی ہمت  
مگر اس جان محبوبی کو مستثنیٰ سمجھتے ہیں





## قصر الشریف میں قیام

مدینہ شریف میں قصر الشریف ہوٹل میں قیام تھا جو مسجد نبوی کے مشرق میں سوق العنابیہ اور جنت البقیع کے بالکل قریب تھا اس کی تیسری منزل کا ایک فلیٹ جس میں تقریباً چار کمرے تھے وہ بک کرایا گیا تھا۔

عصر، مغرب اور عشاء جدید مسجد شریف کا وہ حصہ جو عنابیہ اور البقیع کے قریب تھا وہاں ادا فرمائی۔

## فضائل مدینہ شریف

یہیں سے تو اسلام پھیلا جہاں میں  
مدینہ کا شہرہ ہے ہفت آسمان میں  
یہ مسکن ہے شاہ مدینہ کا اختر  
فلک بوسہ زن ہے یہاں کی زمیں پر  
نظر ڈھونڈتی ہے دیار مدینہ  
ہے دل اور جاں بے قرار مدینہ

(حضرت والادامت برکاتہم)

راقم عرض کرتا ہے کہ مدینہ شریف کے بہت سے نام منقول ہیں ناموں کی کثرت مسمیٰ کے شرف پر دلالت کرتی ہے شاید ہی کسی جگہ کے نام اس سے زائد ہوں اس شہر مبارک کا ایک نام اثر ب یا اثر ب ہے یہ اس شخص کا نام ہے جو نوح علیہ السلام کی اولاد میں سے یہاں قیام پذیر ہوئے تھے دوسرا نام ارض اللہ ہے تیسرا نام الارض البجریہ ہے چوتھا نام قبۃ السلام پانچواں دارالایمان چھٹا الباریۃ والبرۃ

ہے ایک نام بیت الرسول ہے ایک نام حبیبہ ہے ایک نام حرم رسول اللہ ﷺ ہے ایک نام خیرۃ ہے ایک نام دار السنۃ ہے ایک نام ذات النخل ہے ایک نام ذات حرار ایک نام سیدۃ البلدان ایک نام شافیہ ایک نام طابہ و طیبہ ایک نام عاصمہ ایک نام قاصمہ ہے ایک نام قریۃ الانصار ہے اور معروف نام مدینہ منورہ ہے۔

اس بات پر اجماع ہے کہ مدینہ شریف کی وہ ارض مقدس جو جسم اطہر کے ساتھ لگی ہوئی ہے وہ ہر جگہ سے افضل ہے یہاں تک کہ خانہ کعبہ سے بھی اور عرش سے بھی افضل ہے۔

حکیم ترمذی نے اپنی نوادرات میں لکھا ہے کہ آجر بن بکار فرماتے ہیں کہ ایک مرتبہ مدینہ کے ایک شخص نے فضائل مدینہ پر ایک کتاب لکھی اور مکہ کے ایک شخص نے فضائل مکہ پر کتاب لکھی دونوں خوب دلائل لائے اور ہر ایک نے کوشش کی کہ اپنی ارض مقدس کی فضیلت دوسرے پر ثابت کرے یہاں تک کہ مدنی نے مکی پر ایک ایسی فضیلت بیان کی جس سے مکی عاجز آ گیا مدنی نے کہا کہ ہر انسان اسی مٹی سے پیدا ہوتا ہے جس میں مرنے کے بعد دفن کیا جاتا ہے تو رسول اللہ ﷺ کا جسم اطہر مدینہ شریف کی مٹی سے پیدا کیا گیا لہذا یہ مٹی پوری دنیا کی زمین سے افضل ہے۔

اور اس بات پر دلیل کہ آدمی وہیں دفن ہوتا ہے جہاں سے پیدا کیا جاتا ہے حاکم نے مستدرک میں روایت بیان کی ہے حضرت ابوسعید خدری رضی اللہ عنہ فرماتے ہیں کہ پیغمبر علیہ السلام ایک قبر کے پاس سے گزرے فرمایا یہ کس کی قبر ہے لوگوں نے کہا کہ یہ فلاں حبشی کی ہے اے اللہ کے رسول ﷺ تو آپ ﷺ نے فرمایا لا الہ الا اللہ اس کو لایا گیا اپنی زمین اور آسمان سے اس مٹی کی طرف جس سے یہ پیدا کیا گیا۔ صحیحین کی روایت ہے کہ مجھے حکم دیا اس بستی کا جو ساری بستیوں کو کھاجائے

گی جس کو لوگ یثرب کہتے ہیں اور وہ مدینہ ہے ابن منذر فرماتے ہیں اس کا ایک معنی یہ بھی ہے کہ اس کی فضیلت کے سامنے سب جگہوں کی فضیلت ماند پڑ جائے گی۔

آپ ﷺ نے ارشاد فرمایا جو مدینہ شریف کے قیام میں تکالیف پر صبر کرے گا میں قیامت کے دن اس کا گواہ اور سفارشی ہوں گا دوسری روایت میں ہے کہ مدینہ بھٹی کی طرح ہے انسان کے گند کو دور کر دیتا ہے جس طرح بھٹی زنگ کو دور کر دیتی ہے اور آپ ﷺ نے ارشاد فرمایا جو شخص مدینہ والوں کے ساتھ برائی کا ارادہ کرے گا اللہ تعالیٰ اس کو اس طرح پگھلا دیں گے جس طرح نمک پانی میں پگھل جاتا ہے۔

آپ ﷺ نے ارشاد فرمایا کہ جس شخص نے بدعت ایجاد کی مدینہ میں یا کسی بدعتی کو ٹھکانہ دیا اس پر اللہ تعالیٰ کی فرشتوں کی اور سب لوگوں کی لعنت ہے اللہ تعالیٰ اس شخص سے قیامت کے دن نہ اس کا کوئی فرض قبول فرمائیں گے نہ کوئی نفل آپ ﷺ نے ارشاد فرمایا مدینہ شریف میری جائے ہجرت ہے اسی میں دفن ہوں گا اور اسی سے میں قیامت کے دن اٹھوں گا میرے پڑوس کا خیال کرو جب تک کہ وہ گناہ کبیرہ سے بچیں جس نے میرے پڑوس کی حفاظت کی میں اس کا سفارشی ہوں گا قیامت کے دن اور جو حفاظت نہیں کرے گا اس کو جہنمیوں کی پیپ پلائی جائے گا۔







## دعائے پیغمبر علیہ السلام

آپ ﷺ نے دعا فرمائی اللہم حبب الینا مدینة کحبنا بمکة او اشد  
اے اللہ ہمیں مدینہ شریف اسی طرح محبوب کر دے جس طرح مکہ محبوب  
ہے یا اس سے بھی زیادہ۔

آپ ﷺ جب سفر سے واپس تشریف لاتے اور جب مدینہ شریف کے  
مکانات نظر آنے لگتے تو اپنی سواری کو تیز دوڑاتے مدینہ شریف کی محبت کی وجہ سے اور  
فرماتے اللہم اجعل لنا فیہا قرارا و رزقا حسنا پھر اللہم اجعل بالمدينة  
ضعفی ماجعلت بمکة من البرکة۔

اے اللہ تعالیٰ مدینہ شریف میں دو چند برکت فرما بنسبت مکہ کے۔

طاعون اور دجال اس شہر میں داخل نہیں ہو سکتے

رسول اللہ ﷺ جب تبوک سے واپس تشریف لائے تو جو مومنین پیچھے رہ  
گئے تھے انہوں نے آپ کا استقبال کیا تو اس سے گردوغبار اڑنے لگا تو بعض لوگوں  
نے اپنا ناک اور منہ کپڑے سے ڈھانپ لیا تو رسول اللہ ﷺ نے اپنے چہرے سے  
باندھا ہوا کپڑا اٹھایا اور ارشاد فرمایا کہ قسم ہے اس ذات کی جسکے قبضے میں میری جان ہے  
مدینہ کا غبار ہر بیماری سے شفا ہے۔

اڑے گی ہوا سے جو خاک مدینہ

میں ایسے غباروں میں مستور ہوں گا


عجم کے بیاباں سے مفرور ہوں گا

گلستان طیبہ سے مسرور ہوں گا

(حضرت والادامت برکاتہم)

دوسری روایت میں فرمایا کہ مدینہ شریف کی عجوہ کھجور ہر بیماری کی شفا ہے اور اس کا غبار جزام کی بیماری سے شفا ہے۔

مسلم شریف کی حدیث ہے کہ جس نے سات کھجوریں کھالیں صبح کے وقت اسے شام تک کوئی چیز نقصان نہیں پہنچا سکتی صحیحین کی روایت ہے کہ جس نے صبح عجوہ کھجوریں کھائیں اس کو اس دن نہ زہر نقصان پہنچا سکتا ہے نہ جادو اور آپ ﷺ نے فرمایا کہ میں مدینہ شریف کو حرم قرار دیتا ہوں غیر اور ثور پہاڑ کے درمیان، جیسے ابراہیم علیہ السلام نے مکہ کو حرم قرار دیا۔ (جامع)







## روضہ اقدس پر حاضری کا مشورہ

اس زمانے میں مسجد نبوی عشاء کی نماز کے ایک گھنٹہ بعد بند ہو جاتی تھی  
روضہ اقدس پر حاضری کا مشورہ ہوا اور حضرت والا نے فرمایا کہ فجر کے بعد حاضری  
دیں گے کیونکہ اب تھکاوٹ بھی ہے اور وقت بھی کم ہے۔

## بعض احباب کا جذبہ

عشاء کے بعد حضرت والا آرام فرمانے کے لیے لیٹ گئے اور کمرے  
کا دروازہ بند ہو گیا تو بہت سے احباب میرے پاس آئے اور کہا کہ ہم ابھی جا کر روضہ  
پر حاضری دے دیتے ہیں کیونکہ ہمیں کوئی خاص تھکاوٹ نہیں اور مسجد بھی کھلی ہوئی ہے  
تو میں نے عرض کیا کہ میں اگرچہ پہلے کئی بار مدینہ شریف حاضر ہو چکا ہوں لیکن  
حضرت والا کے ساتھ دربار نبوی ﷺ میں پہلی حاضری ہے اس لیے میں تو حضرت  
والا کے ساتھ ہی حاضری دوں گا بہر حال بہت سے احباب از خود حاضری کے لیے  
چلے گئے۔

## حضرت والا کی روضہ اقدس پر حاضری

فجر کی نماز کے بعد حضرت والا روضہ اقدس پر حاضر ہونے کے لیے گئے تو بہت زیادہ بھیڑ تھی تو کسی نے کہا کہ ابھی بہت دھکم پیل ہے انتظار کر لیا جائے تو حضرت والا نے رو کر فرمایا کہ جب عاشق محبوب کے دروازے پر دھکے کھاتا ہے تو محبوب کو اس پر رحم اور پیارا آجاتا ہے چنانچہ اسی طرح حاضری دی اور عین جب موجدہ شریف کے سامنے پہنچے تو شرطی (سپاہی) نے از خود جگہ بنا دی اور جب تک آپ نے اطمینان سے صلوٰۃ و سلام پیش نہ کر دیا اس وقت تک نہ ہٹایا ۔

یہ آہ سحر کا اثر دیکھتے ہیں  
مدینہ کے شام و سحر دیکھتے ہیں  
جو روضہ پہ حاضر سلاطین ہوئے ہیں  
تو پندار زیر و زبر دیکھتے ہیں  
جو جالی پہ صل علی کہہ رہے ہیں  
اے اختر انہیں چشم تر دیکھتے ہیں

(حضرت والا دامت برکاتہم)







## ہوٹل پرواپسی

حاضری کے بعد ہوٹل پرواپس ہوئے مجلس شروع ہوگئی جنوبی افریقہ کے ایک ساتھی جو حضرت کی زیارت کے لیے حاضر ہوئے تھے جناب محمد صدیق جھکورا صاحب نے نصیحت کی درخواست کی۔

## مدینہ شریف میں شیخ کے ساتھ حاضری کا ادب

حضرت والا نے فرمایا کہ میرے شیخ حضرت مولانا شاہ عبدالغنی پھولپوری رحمۃ اللہ علیہ نے ایک واقعہ سنایا کہ ایک شیخ اور اس کا مرید مدینہ شریف آئے تو مرید بغیر شیخ کی معیت کے روضہ اقدس کی حاضری کے لیے چلا گیا صلوٰۃ و سلام پیش کر کے نظر عنایت کی درخواست کی تو روضہ اقدس سے آواز آئی کہ جب اپنے شیخ کے ساتھ آؤ گے تو عنایت کریں گے اس لیے اپنے شیخ کے ساتھ روضہ اقدس کی حاضری بہت بڑا شرف ہے۔

مجلس کے بعد وہ احباب جو از خود چلے گئے تھے اپنے فعل پر بہت نادم

ہوئے۔

## حاضری کا ادب

راقم الحروف عرض کرتا ہے کہ روضہ اقدس پر حاضری کا ادب یہ ہے کہ مدینہ شریف پہنچ کر فوراً حاضری کی کوشش نہ کرے پہلے اپنا مال و اسباب ٹھکانے لگائے غسل کرے ورنہ وضو کرے اچھے کپڑے پہنے خوشبو لگائے پھر حاضر ہو اور اگر شیخ یا کوئی بزرگ ساتھ ہو تو اس کے ساتھ کم از کم پہلی حاضری دے چنانچہ حدیث شریف میں آتا ہے کہ بحرین کے صحابہ کرام رضی اللہ عنہم کی جماعت جن کو وفد عبدالقیس کہا جاتا ہے

ایمان لانے کے بعد مدینہ شریف آئی جوں ہی وہ مدینہ شریف پہنچے ان کو اس قدر جوش تھا کہ گھوڑوں کی پیٹھوں سے چھلانگیں ماردیں اور دوڑتے ہوئے مسجد نبوی پہنچے اور حضور اقدس ﷺ کی زیارت کی ادھر ان میں ایک ساتھی جن کا نام منذر بن عانذ اور لقب اشج تھا وہ پیچھے رہ گئے۔ انہوں نے سب کے گھوڑوں کو سنبھالا انہیں مناسب جگہ باندھا پھر کسی سے پوچھ کر کنویں پر گئے غسل کیا دھلے ہوئے کپڑے پہنے خوشبو لگائی پگڑی باندھی پھر حاضری کے لیے تشریف لے گئے ان کے جانے سے قبل پیغمبر علیہ السلام نے پوچھا کہ کوئی تم میں باقی تو نہیں رہ گیا تو ان صحابہ نے عرض کیا کہ ایک ساتھی باقی ہے اتنی دیر میں وہ بھی حاضر ہوئے پیغمبر علیہ السلام نے ان کا استقبال فرمایا اور فرمایا کہ تجھ میں دو صفات ایسی ہیں کہ جس کی وجہ سے اللہ تعالیٰ تجھ سے محبت کرتے ہیں ایک بردباری اور ایک ہر کام کو ٹھہر ٹھہر کر کرنا۔

اس لیے حاضری میں عجلت نہ کرے بلکہ حضرت اشج رضی اللہ عنہ کی سنت پر عمل کرے۔ (جامع)

### مدینہ شریف کا ادب اور حق

ارشاد فرمایا مدینہ شریف کا غایت ادب ملحوظ رکھے۔ حکیم الامت حضرت تھانوی رحمۃ اللہ علیہ فرماتے ہیں کہ ہندوستان کا ایک شخص مدینہ شریف گیا وہاں اس نے دہی کھائی تو کہنے لگا کہ ہندوستان کی دہی یہاں کی دہی سے اچھی ہے رات کو حضور ﷺ خواب میں آئے اور ڈانٹ کر فرمایا 'اونالائق یہاں سے نکل جا۔' ارشاد فرمایا مدینہ شریف کا حق یہ ہے کہ یہاں نعت شریف پڑھی جائے کیونکہ حضرت حسان رضی اللہ عنہ صحابی بھی نعت کہتے تھے نعت شریف کہنا سنت صحابہ ہے اور سننا سنت نبی ﷺ بھی ہے اور سنت صحابہ رضی اللہ عنہم بھی ہے۔

## توحید اور رسول اللہ صلی اللہ علیہ وسلم کا عشق

ارشاد فرمایا کہ توحید کہتے ہیں اللہ تعالیٰ کو ایک سمجھنا اور ماننا اس لیے رسول اللہ صلی اللہ علیہ وسلم کا عشق ضروری ہے کیونکہ آپ صلی اللہ علیہ وسلم کے ذریعے معلوم ہوا کہ اللہ تعالیٰ ایک ہے رسول اللہ صلی اللہ علیہ وسلم کا جتنا عشق ہوگا اللہ تعالیٰ کا اتنا ہی عشق ہوگا۔  
مولانا جلال الدین رومی رحمۃ اللہ علیہ فرماتے ہیں کہ ایک نوجوان سیاح سے کسی نے پوچھا

پس کجای شہزاد ہا خوشتر  
کہ کون سا شہر تمہاری نظر میں خوبصورت ہے  
گفت ان شہرے کہ دروے دل براست  
وہ شہر جہاں میرے محبوب کا جلوہ ہے  
تو مدینہ شریف کی محبت اس محبوب کی وجہ سے ہے جو اس سبز گنبد کے نیچے  
آرام فرما ہیں۔

گنبد خضریٰ

جب نظر آئے وہ سبز گنبد  
کہہ کے صل علی جھوم جائیں  
جب حضوری کا عالم عطا ہو  
ان کو افسانہ غم سنائیں  
(حضرت والادامت برکاتہم)  
سبز گنبد پہ جس کی نظر ہو

وہ بھلا جائے کس گلستاں میں  
کیا کہوں رفعت شان گنبد  
کچھ نہیں دم ہے اخترزباں میں

(حضرت والادامت برکاتہم)

تجلی جو ہے سبز گنبد پہ ہر دم  
اسے رشک شمس و قمر دیکھتے ہیں  
تصور میں آتا ہے جب سبز گنبد  
تو ایمان کو گرم تر دیکھتے ہیں

(حضرت والادامت برکاتہم)

راقم عرض کرتا ہے کہ نافع ابن ابی نعیم ذکر فرماتے ہیں کہ پیغمبر علیہ السلام کی  
قبر شریف قبلے کی جانب پہلے نمبر پر ہے اور اس کے پیچھے رسول اللہ ﷺ کے کندھوں  
کے پاس ابو بکر صدیق رضی اللہ عنہ کا سر ہے اور اس کے پیچھے ابو بکر صدیق رضی اللہ عنہ  
کے کندھوں کے پاس حضرت عمر رضی اللہ عنہ کا سر ہے۔

امام مالک رحمۃ اللہ علیہ فرماتے ہیں کہ حضرت عائشہ رضی اللہ عنہ نے اپنے  
گھر کو دو حصوں میں تقسیم کر رکھا تھا ایک حصے میں قبور تھیں اور دوسرے حصے میں خود  
رہتیں تھیں اور اس کے درمیان ایک دیوار بنائی ہوئی تھی اور حضرت عائشہ صدیقہ  
رضی اللہ عنہا قبروں کے حصے میں گھریلو کپڑوں میں داخل ہو جاتیں تھیں لیکن جب  
حضرت عمر رضی اللہ عنہ کو دفن کیا گیا تو پھر وہ بغیر اہتمام اور اچھی طرح کپڑے لپیٹے بغیر  
داخل نہیں ہوتی تھیں۔

حضرت علی رضی اللہ عنہ فرماتے ہیں کہ لوگ رسول اللہ ﷺ کی قبر کی مٹی لے

جاتے تھے تو حضرت عائشہ رضی اللہ عنہا نے حکم دیا کہ ایک دیوار بنا دی جائے لیکن اس دیوار میں ایک طاق رکھ دیا گیا تھا پھر لوگ اس میں سے بھی مٹی لے جاتے تو آپ رضی اللہ عنہا نے حکم دیا تو پھر اس کو بھی بند کر دیا گیا۔

حضرت عمر بن عبدالعزیز رحمۃ اللہ علیہ کے زمانے تک آپ ﷺ اور شیخین کی قبور نظر آتی تھیں عمر بن عبدالعزیز رحمۃ اللہ علیہ نے پہلی مرتبہ گول دائرے میں یا محمس اونچی دیوار قائم کر دی یہ اس لیے بنایا کہ خانہ کعبہ کے مشابہ نہ ہو اور اسے قبلہ نہ بنایا جائے۔

بعد میں اس پر قبہ بنا دیا گیا پہلے اس کا رنگ سفید تھا بعد میں سبز کر دیا گیا اور وہ

گنبد خضریٰ کہلایا

طبرانی کی روایت میں عبد اللہ بن سلام فرماتے ہیں کہ حضور ﷺ اور شیخین کے ساتھ حضرت عیسیٰ علیہ السلام دفن ہوں گے اور ان کی چوتھی قبر ہوگی۔

کعب احبار رضی اللہ عنہ فرماتے ہیں کہ روزانہ قبر مبارک پر ستر ہزار فرشتے اترتے ہیں اور قبر شریف کو گھیر لیتے ہیں اور عظمت کی وجہ سے اپنے پروں کو مارتے ہیں اور رسول اللہ ﷺ پر صلوة و سلام پیش کرتے ہیں جب شام ہو جاتی ہے تو آسمان پر چڑھ جاتے ہیں اور شام میں اتنی ہی مقدار اترتی ہے اور یہ کام کرتی ہے جب قیامت کے دن زمین پھٹے گی اور آپ ﷺ قبر مبارک سے نکلیں گے تو ستر ہزار فرشتے آپ ﷺ کے ساتھ ہوں گے۔ صلی اللہ علیہ وسلم (جامع)

مجلس درہوٹل بعد نماز فجر ۲۷ رجب ۱۴۲۰ھ

بمطابق ۵ نومبر ۱۹۹۹ء بروز جمعۃ المبارک

## اہل مدینہ کا احترام

ارشاد فرمایا کہ اگر اہل مدینہ کی طرف سے کوئی تکلیف پہنچے تو ان سے انتقام نہ لے کیونکہ اگر کسی بچے کو اس کی غلطی پر کوئی معاف کر دے تو اس کا ابا اسے انعام دیتا ہے اور شکر یہ ادا کرتا ہے اور اہل مدینہ کو معاف کرنے پر سید دو جہاں صلی اللہ علیہ وسلم انعام عطاء فرمائیں گے۔ دونوں حرم کے رہنے والوں کا احترام کرو۔

پھر فرمایا انتقام تو کسی سے بھی نہیں لینا چاہیے کیونکہ علامہ ابو القاسم قشیری رحمۃ اللہ علیہ جو کہ حضرت علی ہجویری رحمۃ اللہ علیہ کے ہم زمانہ ہیں اپنی کتاب رسالہ قشیریہ میں ارشاد فرماتے ہیں ”اِنَّ الْوَلِيَّ لَا يَكُوْنُ مُنْتَقِمًا وَاِنَّ مُنْتَقِمًا لَا يَكُوْنُ وَلِيًّا۔ کہ اللہ کا ولی انتقام نہیں لیتا اور انتقام لینے والا اللہ تعالیٰ کا ولی نہیں ہوتا۔

## تازہ شعر

حضرت والا نے مزاحاً فرمایا کہ ایک تازہ شعر ہوا ہے ۔  
نہ کھائے گا یہاں جو حلوہ پوری  
فقیری اس کی بس ہوگی ادھوری

## نسبت کا خیال

ارشاد فرمایا یہاں ایک بڑے عالم دین ہیں جو ہجرت کر کے آئے ہوئے ہیں اور ان کا اپنا کوئی کاروبار نہیں اور دین کی خدمت میں لگے ہوئے ہیں میرا دل چاہتا ہے کہ ان کو ہدیہ پیش کروں کیونکہ مجنوں لیلیٰ کی گلی کے مساکینوں کو خیرات دیا کرتا تھا تم لوگ بھی اس میں میرے ساتھ شریک ہو جاؤ۔

احباب نے پوچھا حضرت کتنا کتنا حصہ ملا دیں تو فرمایا اگر سہولت ہو تو سو سو

ریال حصہ ملا لیں البتہ مولانا جلیل مستثنیٰ ہیں تو بندہ نے فوراً دس ریال پیش کر دیئے تو حضرت نے ہنستے ہوئے فرمایا کہ مولانا نے بڑی ہوشیاری سے کام لیا ہے کیونکہ ایک پردس کا وعدہ ہے اس طرح انہوں نے اپنے سوپورے کر لیے پھر عصر کی نماز کے بعد حضرت والا نے مسجد نبوی میں ان عالم کی خدمت میں ہدیہ پیش کر دیا۔

حضرت مولانا شاہ عبدالغنی پھولپوری رحمۃ اللہ علیہ کا علمی مقام

ارشاد فرمایا کہ میرے شیخ حضرت مولانا شاہ عبدالغنی پھولپوری رحمۃ اللہ علیہ روزانہ بخاری شریف سمیت سولہ اسباق پڑھاتے تھے بہت قابل شخص تھے دارالعلوم دیوبند سے صدر مدرس کی پیش کش بھی ہوئی تھی حضرت تھانوی رحمۃ اللہ علیہ نے انہیں ستر بار صلوة تحینا پڑھنے کا فرمایا تو عرض کیا کہ حضرت میں تھک جاتا ہوں اسباق پڑھانے کی وجہ سے لہذا ستر بار پڑھنے میں تعب ہوتا ہے تو حضرت تھانوی رحمۃ اللہ علیہ نے فرمایا سات بار پڑھ لیا کرو ایک پردس کا وعدہ ہے انشاء اللہ ستر ہی شمار کریں گے۔

دوسری مجلس درہوٹل بروز جمعۃ المبارک ۸ بجے صبح

حضرت مفتی محمود حسن گنگوہی رحمۃ اللہ علیہ کی ظرافت

ارشاد فرمایا کہ حضرت مفتی محمود الحسن گنگوہی رحمۃ اللہ علیہ نے ہمیں مکہ شریف میں سنایا کہ ایک آدمی تھا جس کی زبان میں لکنت تھی اور وہ ہکلا کے ہر لفظ ادا کرتا تھا تو اس نے مستقبل کے لفظ کو اس طرح ادا کیا کہ ۔

پہلے اس نے مُس کہا پھر تَق کہا پھر بِل کہا  
اس طرح ظالم نے مستقبل کے ٹکڑے کر دیے

## حضرت مولانا شاہ عبدالقادر جیلانی رحمۃ اللہ علیہ کا ارشاد

ارشاد فرمایا کہ غوث الثقلین عبدالقادر جیلانی رحمۃ اللہ علیہ فرماتے ہیں کہ اہل علم کو کچھ زمانہ اہل اللہ کے پاس رہنا چاہیے۔

پھر حضرت والا نے فرمایا تا کہ علم کے گولے میں رس بھر جائے اور وہ عالم رس گولہ بن جائے خالی مولوی مت بنو بلکہ درد دل بھی حاصل کرو اور درد دل کا حاصل یہ ہے کہ ایک لمحہ بھی اللہ تعالیٰ کو ناراض نہ کرو۔

## عاشق کا ٹھکانہ

ارشاد فرمایا کہ جہاں کسی کا محبوب ہوتا ہے وہی اس کا ٹھکانہ ہوتا ہے اللہ تعالیٰ نے ۹ ذی الحجہ کو اپنا خیمہ اور دربار عرفات میں لگا دیا تو عاشقوں نے بھی وہیں خیمے گاڑ دیے اور مکہ شریف چھوڑ کر ۹ ذی الحجہ کو عرفات چلے گئے چونکہ ان کا محبوب اللہ تعالیٰ آج وہیں ہے یعنی اللہ تعالیٰ کی تجلیات خاص میدان عرفات میں آج نازل ہوتی ہیں۔

## محبت کی حقیقت

ارشاد فرمایا کہ ایک محبت کا نام ہے اور ایک اس کی حقیقت ہے۔ حضرت سیدنا صدیق اکبر رضی اللہ عنہ محبت کی حقیقت پا گئے تھے اس لیے ان کی فضیلت اس شے کی وجہ سے تھی جو ان کے دل میں تھی اس لیے آپ ﷺ نے ارشاد فرمایا ”ولکن لشیء اقر فی قلبہ“ ہر وقت سر بکف رہتے تھے غار ثور میں جب حضور ﷺ قیام فرما ہوئے اور حضرت صدیق اکبر رضی اللہ عنہ کے زانو پر سر رکھ کر سو گئے تو وہاں ایک بل تھا۔ حضرت صدیق اکبر رضی اللہ عنہ کو خطرہ ہوا کہ شاید اس میں سانپ ہو اس لیے اپنا انگوٹھا بل کے منہ پر لگا دیا تا کہ سانپ انہیں کاٹے اور حضور ﷺ کو نقصان نہ پہنچا



سکے۔ پس جب سانپ نے کاٹا تو آپ ﷺ نے لعاب مبارک لگایا تو حضرت صدیق اکبر رضی اللہ عنہ بالکل ٹھیک ہو گئے روایت میں ہے کہ وہ سانپ جن تھا اور حضور ﷺ کی دید کا مشتاق تھا اور سانپ کو وجود آپ ﷺ ہی کی وجہ سے ملا تھا سانپ کیا یہ دنیا پیدا ہی آپ کی وجہ سے ہوئی اگر آپ ﷺ نہ ہوتے تو یہ دنیا کی چیزیں پیدا نہ ہوتیں۔

تیری خاطر سانپ سے ڈسوالیا صدیقؓ نے  
عاشقوں کو ان کی طرز عاشقی اچھی لگی

### قصیدہ بردہ کا شعر

وَ كَيْفَ تَدْعُوا إِلَى الدُّنْيَا ضَرُورَةً مَنْ

لَوْلَا هُ لَمْ تَخْرُجِ الدُّنْيَا مِنَ الْعَدَمِ

اور ضرورت (محتاجی) اس مقدس ذات ﷺ کو کیونکر دنیا کی طرف بلا سکتی

ہے کہ اگر وہ نہ ہوتے تو دنیا عدم سے وجود میں نہ آتی۔

محبت میں خود حوصلہ سازی ہوتی ہے

مصرع

محبت خود سکھا دیتی ہے آداب محبت کو

یہ مدینہ شریف کی حاضری ہم کو وفاداری، اشک باری اور آہ وزاری

سکھلا رہی ہے احد کے دامن میں ستر شہداء وفاداری سکھلا رہے ہیں یہ آپ ﷺ

کا حوصلہ تھا کہ ستر جنازے پڑھائے صحابہ کرام رضی اللہ عنہم نے اس شہادت کی نعمت

پر شکر کیا اور اللہ تعالیٰ نے بلا درخواست قرآن پاک میں تسلی نازل فرمائی۔

حضرت حاجی امداد اللہ مہاجر مکی رحمۃ اللہ علیہ فرماتے تھے جو محبت رنگ و روپ سے ہوتی ہے وہ آخر میں نفرت سے بدل جاتی ہے اللہ والی محبت ہمیشہ قائم رہتی ہے کیونکہ اللہ تعالیٰ کا عاشق اللہ تعالیٰ کی خوشبو اہل اللہ کے پاس پاتا ہے اس لیے ہمیشہ ان سے جڑا رہتا ہے۔

### غزوہ احد میں شکست کا راز

ارشاد فرمایا کہ جب میں مدینہ شریف میں آتا ہوں تو چودہ سو سال پہلے پہنچ جاتا ہوں کہ یہاں ستر شہداء سوئے ہوئے ہیں اور ان کے سردار بھی یہاں ہیں غزوہ احد میں جب شکست ہوئی تو قرآن مجید میں اِنْ يَّمَسَّكُمْ فَرْحٌ فَقَدْ مَسَّ الْقَوْمَ فَرْحٌ مِّثْلُهُ وَتِلْكَ الْآيَاتُ نَدَاؤُهَا بَيْنَ النَّاسِ وَلِيَعْلَمَ اللَّهُ الَّذِينَ آمَنُوا وَيَتَّخِذَ مِنْكُمْ شُهَدَاءَ وَاللَّهُ لَا يُحِبُّ الظَّالِمِينَ (سورۃ آل عمران آیت ۱۶۰)

ترجمہ: اگر تم کو زخم پہنچ جاوے تو اس قوم کو بھی ایسا ہی زخم پہنچ چکا ہے اور ہم ان ایام کو ان لوگوں کے درمیان اڈتے بدلتے رہا کرتے ہیں اور تاکہ اللہ تعالیٰ ایمان والوں کو جان لیویں اور تم میں سے بعضوں کو شہید بنانا تھا اور اللہ تعالیٰ ظلم کرنے والوں سے محبت نہیں رکھتے۔

اللہ تعالیٰ دن بدلتے رہتے ہیں تاکہ لوگ اسلام صرف اخلاص سے قبول کریں نہ کہ جیتنے والی پارٹی سمجھ کر داخل ہوں اس لیے شکست بھی ہوتی ہے اسلام میں۔ علامہ آلوسی رحمۃ اللہ علیہ فرماتے ہیں ولا يدخلون الاسلام علی سبیل الیمین والتفاول۔

### شہادت کا راز

میدان احد میں جب صحابہ کرام رضی اللہ عنہم شہید ہوئے تو اللہ تعالیٰ نے آیت مبارکہ نازل فرمائی ”وَيَتَّخِذَ مِنْكُمْ شُهَدَاءَ“ (کرے تم میں سے شہید) تاکہ منع علیہم (انبیاء، صدیقین، شہداء، صالحین) چاروں طبقوں کا مصداق درست ہو جائے مدینہ شریف کی عورتوں نے شہداء کے لواحقین کو تسلی دیتے ہوئے کہا تھا ”وَيَتَّخِذَ مِنْكُمْ الشُّهَدَاءَ“ یعنی شہداء میں الف لام استعمال کیا تھا لیکن جب اللہ تعالیٰ نے آیت مبارکہ نازل فرمائی تو الف لام ہٹا دیا تاکہ نکرہ ہونے کی وجہ سے قیامت تک کے شہید داخل ہو جائیں اور شہادت کا دروازہ کھلا رہے۔

اور شہادت کا ایک راز یہ بھی ہے کہ اللہ تعالیٰ کی عظمت سمندروں کے پانی اور درختوں کے قلموں سے بھی نہیں لکھی جاسکتی جیسا کہ قرآن مجید نے بیان کیا ہے تو اللہ تعالیٰ نے اپنی عظمتوں کو لکھوانے کے لیے عاشقوں کے خون کو منتخب کیا اور عاشقوں کے خون سے اپنی عظمت کی تاریخ لکھوائی اور ان عاشقوں نے بزبان حال کہا کہ ہمارا خون ممنون کرم الہی ہے۔

لیکن اگر کافر کی تلوار سے شہادت حاصل نہ ہو تو اپنے خون آرزو سے شہادت حاصل کرے اور یہ شہادت صرف اللہ تعالیٰ دیکھتے ہیں کسی کو اس کا علم نہیں ہوتا لیکن اس کی خوشبو پھیل جاتی ہے ۔

میں نے چھپایا لاکھ محبت کے راز کو  
آنکھوں نے رو کے یار سے اظہار کر دیا

### نعمت کی ناشکری

ارشاد فرمایا کہ نعمت کو خرچ نہ کرنا بھی ناشکری ہے تو گناہوں سے بچنے کی ہمت بھی ایک نعمت ہے اس کو خرچ نہ کرنا ناشکری کا جرم ہے مولانا جلال الدین رومی

رحمۃ اللہ علیہ فرماتے ہیں ۔

اے محنت، نے تو مردی نے تو زن  
اے بھجڑے (مراد گناہ سے نہ بچنے والا شخص) تو نہ مرد نہ تو عورت  
شاہ عبدالعزیز محدث دہلوی رحمۃ اللہ علیہ فرماتے ہیں کہ محنت عام ولی  
ہو سکتے ہیں ولایت خاصہ نہیں ملے گی کیونکہ ان میں فقدان آرزو ہے اور جب کہ فرض  
شکست آرزو ہے نہ کہ فقدان آرزو۔  
ٹوٹے ہوئے دل کی قیمت

ارشاد فرمایا کہ گناہ نہ کرنے سے دل ٹوٹتا ہے اور اللہ تعالیٰ ٹوٹے ہوئے دل  
کو اپنا مکان بناتے ہیں اسی لیے بری تمنائیں بھی پیدا کیں اور ان کے توڑنے کا حکم بھی  
دیا تا کہ اس میٹرل سے ہمارے رہنے کے قابل ہو جائے اللہ تعالیٰ کو ہر وقت خوش  
رکھو نیک عمل سے اور اس کی ناراضگی نہ لو برے عمل سے ورنہ وقت آتا ہے کہ بہلانے  
والے نہلانے والے ہو جاتے ہیں۔

### مبارکباد

ارشاد فرمایا کہ میں اپنی زبان کو مبارکباد پیش کرتا ہوں کہ بلدر رسول ﷺ  
میں ناطق ہے اور تمہارے کان حضور ﷺ کے شہر میں ان کی باتیں سن رہے ہیں۔

### اللہ تعالیٰ سے دوری کا وبال

ارشاد فرمایا کہ میرے شیخ حضرت مولانا شاہ عبدالغنی پھولپوری رحمۃ اللہ علیہ  
فرماتے تھے کہ جب چکی چلتی ہے تو جو دانے کھونٹے کے قریب ہوتے ہیں وہ نہیں پستے  
اور جو دور ہوتے ہیں وہ پستے رہتے ہیں اسی طرح جو لوگ اللہ تعالیٰ سے دور ہو جاتے

ہیں وہ زمین و آسمان کی چمکی میں پستے رہتے ہیں اور جو اللہ تعالیٰ کے قریب ہوتے ہیں وہ امن و عافیت میں ہوتے ہیں۔ اسی کو خواجہ صاحب فرماتے ہیں۔

بلائیں تیر اور فلک کماں ہے چلانے والا شہنشاہاں ہے  
اسی کے زیر قدم اماں ہے بس اور کوئی مفر نہیں ہے

### حرم کی تقریر

ارشاد فرمایا کہ حرم کی تقریر عجم کی سوسال کی تقریر سے افضل ہے اور اثر انگیز ہے اس لیے کہ جیسا جغرافیہ ہوتا ہے ویسی ہی تاریخ ہوتی ہے اور مدینہ شریف جیسا جغرافیہ کون پیش کر سکتا ہے جہاں سید الانبیاء ﷺ آرام فرما ہیں اور جہاں ستر شہداء نے ایک ہی دن میں گردنیں کٹوا دیں ان کے جنازے زبان حال سے کہہ رہے تھے۔

ان کے کوچے سے لے چل جنازہ میرا  
جان دی میں نے جن کی خوشی کے لیے  
بے خودی چاہیے بندگی کے لیے

### دامن احد میں

عصر کے بعد حضرت والا مع احباب دامن احد میں شہداء کے مزارات پر حاضر ہوئے ایصال ثواب کے بعد یہ دعا فرمائی اے اللہ تعالیٰ ان شہداء احد کے خون و وفاداری کے صدقے ہمیں بھی وفاداری سکھلا دیجئے اور ہر لمحے آپ کو راضی رکھنے کی توفیق عطا فرما دیجئے اور اپنی ناراضگی سے بچا لیجئے۔

نظر ڈھونڈتی ہے دیار مدینہ  
ہیں دل اور جاں بے قرار مدینہ

وہ دیکھو احد پر شجاعت کا منظر  
 شہیدوں کے خون شہادت کا منظر  
 احد کے دامن میں خون شہیداں  
 سبق دے رہا ہے وفاء مدینہ  
 وفاداریوں پر صحابہؓ کی اختر  
 ہے تاریخ روشن یہ شہر مدینہ

### جبل احد

راقم الحروف عرض کرتا ہے کہ احد پہاڑ مسجد نبوی سے تین میل کے فاصلے پر  
 ہے اور احادیث مبارکہ میں جبل احد کی فضیلت آئی ہے

۱. عن انس رضی اللہ عنہ ان النبی ﷺ قال لا احد لما بداله هذا جبل  
 یحبنا ونحبہ

ترجمہ: حضرت انس رضی اللہ عنہ فرماتے ہیں کہ آپ ﷺ نے احد پہاڑ  
 کے بارے میں فرمایا جب وہ سامنے آیا ہذا جبل یحبنا ونحبہ یہ وہ پہاڑ ہے جو ہم  
 سے محبت کرتا ہے ہم اس سے محبت کرتے ہیں۔

۲. عن انس ابن مالک رضی اللہ عنہ مرفوعاً لما تجلی اللہ عزوجل  
 للجبل طارت لعظمتہ ستۃ جبل فوقعت ثلاثۃ بمکہ و ثلاثۃ بمدینۃ وقع  
 بالمدينة احد و ورقان و رضوی وقع بمکہ حراء و ثبیر و ثور.

ترجمہ: انس ابن مالک رضی اللہ عنہ کی ایک روایت میں آتا ہے جب اللہ

تعالیٰ نے پہاڑوں پر سحلی فرمائی تو چھ پہاڑ اللہ تعالیٰ کی عظمت کی وجہ سے اپنی جگہ سے اڑ گئے تین مدینہ شریف میں گرے اور تین مکہ شریف میں۔ مدینہ شریف میں احد پہاڑ ورقان اور رضوی مکہ شریف میں حراء، شبیر اور ثور۔ (جامع)

### نماز مغرب

مغرب تک حضرت نے وہیں وقت گزارا اور نماز مغرب کے لیے دامن احد کی مسجد میں تشریف لے گئے مغرب ادا فرما کر مسجد سے نکلتے ہوئے ارشاد فرمایا حکیم الامت حضرت تھانوی رحمۃ اللہ علیہ نے فرمایا بدنگاہی حماقت در حماقت ہے اور اس کی ظلمت بہت شدید ہے۔







## بدزنگاہی کی ممانعت کا راز

پھر فرمایا اس کا راز کیا ہے؟ اللہ تعالیٰ نے میرے دل میں ڈالا کہ کوئی بیوی نہیں چاہتی کہ اس کا شوہر کسی دوسری عورت کو دیکھے تو غیرت جمال خداوندی متقاضی ہوئی کہ کوئی بندہ مجھے چھوڑ کر کسی دوسرے کو کیوں دیکھتا ہے۔

اور حق تعالیٰ کو اپنی بندیوں سے اتنی محبت ہے کہ وہ نہیں چاہتے کہ ان کے مرد کسی اور کو دیکھیں اور میری بندیوں کا خیال نہ رکھیں۔

اور دوسری بات ایذاء مسلم حرام ہے اور اپنے دل کو تکلیف دینا بھی حرام ہے کیونکہ تم خود بھی مسلم ہو اور بد نظری سے دل کو تکلیف ہوتی ہے کاش یہ مجھے مل جاتی پس دل کو غم حسرت دینا ایذاء مسلم نہیں ہے؟

## حرم واپسی

دامن احد سے قبل عشاء حرم شریف واپس ہوئے عشاء کی نماز کے بعد صلوة وسلام پیش کیا پھر آرام گاہ تشریف لائے۔

## مجلس بعد نماز عشاء در ہوٹل

## اللہ تعالیٰ کی محبت کی طاقت

ارشاد فرمایا کہ اگر سکرین لگا کر کڑوا پھل میٹھا ہو جاتا ہے تو اللہ تعالیٰ کی محبت میں ایسی طاقت نہیں کہ کڑوی چیز کو میٹھی کر دے؟ اور اللہ تعالیٰ اپنی صفات سے کبھی جدا نہیں ہو سکتے۔

پھر فرمایا روحانی امراض میں سو فیصد شفاء کا وعدہ ہے جبکہ جسمانی مرض ہو سکتا ہے کہ دوا سے بھی ٹھیک نہ ہو۔

## صحبت کی اہمیت

ارشاد فرمایا کہ صحبت کعبہ شریف سے بھی افضل ہے کیونکہ جب ہجرت کا حکم ہوا تو سب کو ساتھ چلنے کا حکم ہوا کعبہ اور آب زمزم چھڑوا کر اپنے نبی ﷺ کے ساتھ بھیجا کیونکہ تربیت کعبہ نہیں کر سکتا اس کے لیے زندہ مرئی چاہیے تربیت کے بعد پھر کعبہ نظر آئے گا۔

## اللہ تعالیٰ کو پانا

ارشاد فرمایا کہ اللہ تعالیٰ خون آرزو سے ملتے ہیں خالی وظیفوں سے نہیں ملتے جس پر وہ خوش ہوں اس پر عمل کرو اپنا دل توڑو امر الہی نہ توڑو پورے عالم میں محترم رہو گے اگر حرام لذات لوگے تو دنیا میں بھی ذلیل اور اللہ تعالیٰ کے ہاں بھی ذلیل ہو گے دنیا کا احترام اللہ تعالیٰ کے احترام کے تابع ہے ایک اعشاریہ بھی اللہ تعالیٰ کو ناراض کر کے دل کو خوش نہ کرو جب کوئی صورت سامنے آئے اور گناہ کرنے کو دل چاہے تو مولانا رومی رحمۃ اللہ علیہ کا یہ جملہ یاد کر لیا کرو

امر شہ بہتر بقیمت یا گھر

بادشاہ کا حکم زیادہ قیمتی ہے یا ہیرا زیادہ قیمتی ہے خون تمنا سے جو خوشی حاصل ہوتی ہے وہ غیر فانی، بے مثل اور غیر محدود ہوتی ہے۔

## بیوی سے حسن سلوک

ارشاد فرمایا کہ حضور اقدس ﷺ نے عورت کی مثال کا الضلع پبلی سے دی ہے اور پھر پیدا بھی پبلی سے ہوئی ہے جیسا کہ روح المعانی میں پورا مالمہ ہے اگر تم اپنی بیوی سے حسن سلوک نہیں کرو گے تو اپنے داماد سے کیا توقع رکھتے ہو بیویوں کے

معاملے میں ان کی کڑواہٹ برداشت کرو یہ نہ دیکھو کہ فلاں کی بیٹی ہے بلکہ اس کو اللہ تعالیٰ کی بندی سمجھو اور انہیں پیار کرو آپ ﷺ نے ارشاد فرمایا ”یغلبن کریماً“ کہ کریم النفس پر یہ غالب رہتی ہے ”ویغلبهن لئیم“ اور کمینہ آدمی بیوی پر غالب رہتا ہے۔ یہ نبی ﷺ کا کلام ہے اور نبی ﷺ اللہ تعالیٰ کا سفیر ہوتا ہے اور سفیر کی زبان دراصل سلطان کی زبان ہوتی ہے۔

### حضرت مولانا مظہر جانِ جاناں رحمۃ اللہ علیہ کا واقعہ

حضرت مولانا مظہر جانِ جاناں رحمۃ اللہ علیہ بہت بڑے نقشبندی بزرگ تھے اور نہایت ہی نازک مزاج تھے انہیں الہام ہوا کہ دہلی میں ایک عورت ہے جو زبان کی کڑوی اور بد مزاج ہے اگر تم اس سے شادی کر لو اور اس کی ایذاؤں پر صبر کر لو تو پورے عالم میں تمہارا ڈنکا پٹوا دوں گا چنانچہ حضرت رحمۃ اللہ علیہ نے اس خاتون سے شادی کر لی اور ہمیشہ ان کو خوش رکھا اور ان کی رعایت کی جبکہ وہ ہمیشہ زبان سے ایذا پہنچاتی رہتی اس صبر کی برکت سے عالم عراق علامہ خالد کردی رحمۃ اللہ علیہ ان کے سلسلے میں داخل ہوئے اور مشہور فقیہ علامہ ابن عابدین شامی رحمۃ اللہ علیہ اور مشہور مفسر علامہ آلوسی رحمۃ اللہ علیہ بھی آپ کے سلسلے میں ہوئے۔

### امام محمد رحمۃ اللہ علیہ کی بیوی کا واقعہ

امام محمد رحمۃ اللہ علیہ امام اعظم ابوحنیفہ رحمۃ اللہ علیہ کے شاگرد ہیں نہایت حسین و جمیل تھے اس قدر حسن تھا کہ جب تک چہرے پر داڑھی نہیں آئی امام صاحب انہیں اپنے سامنے نہیں بٹھلاتے تھے جب داڑھی آگئی تو سامنے بیٹھنے کی اجازت دی۔ ان کی شادی ایک ایسی خاتون سے ہوئی جو خوبصورت نہیں تھی ایک دفعہ ایک

طالب علم آپ کے گھر کسی کام سے گیا اور امام محمد رحمۃ اللہ علیہ کی بیوی کو امام صاحب کا کوئی پیغام پہنچایا اتفاقاً ہوا سے پردہ ہٹ گیا تو اس طالب علم کی نظر امام صاحب کی بیوی پر پڑی تو روتا ہوا واپس آیا امام صاحب نے رونے کی وجہ پوچھی تو اس نے کہا کہ آپ اتنے حسین و جمیل اور آپ کی بیوی اس شکل و صورت کی مجھے اس پر رونا آرہا ہے تو امام محمد رحمۃ اللہ علیہ نے فرمایا اللہ تعالیٰ جس کو دین کی خدمت کے لیے قبول کرتا ہے اس کو مٹی کے کھلونوں میں مشغول نہیں کرتا۔

### اللہ تعالیٰ کے عاشقوں کی ملاقات

ارشاد فرمایا کہ اللہ تعالیٰ کے عاشقوں کی ملاقات واجب ہے جماعت کے وجوب کا ایک راز یہ دل میں آیا کہ اللہ تعالیٰ نے جماعت کو واجب کر دیا تاکہ پانچ وقت میرے عاشقوں کی ملاقات ہو پھر جمعہ کی جماعت کو فرض کر دیا تاکہ اور زیادہ عاشقوں کی ملاقات ہو پھر عیدین کا حکم ہے تاکہ عاشقوں کی تعداد اور بڑھ جائے پھر حج کو فرض کر دیا تاکہ سارے عالم کے عاشقوں کی آپس میں ملاقات ہو جائے۔ معلوم ہوا کہ اللہ تعالیٰ کے عاشقوں کی ملاقات واجب ہے کیونکہ عشق اکیلا زندہ نہیں رہ سکتا اس لیے وَكُونُوا مَعَ الصَّادِقِينَ (سورۃ التوبہ آیت ۱۱۹) فرمایا کہ میرے عاشقوں کے ساتھ رہو۔ پھر فرمایا فَاذْخُلِي فِي عِبْدِي ۝ وَاذْخُلِي جَنَّتِي (سورۃ الفجر پارہ ۳۰) درجہ اول اہل اللہ کی ملاقات اور درجہ ثانی میں دخول جنت ہے اس کا راز یہ ہے کہ اہل اللہ حامل منعم ہیں اور جنت حامل نعمت ہے اور حامل منعم افضل ہے حامل نعمت سے۔

اور میرے شیخ حضرت پھولپوری رحمۃ اللہ علیہ فرماتے ہیں کہ اہل جنت مکین ہیں اور جنت مکان ہے اور مکین افضل ہوتا ہے مکان سے پھر دعا فرمائی اے اللہ تعالیٰ

ہمیں اپنے نیک ارادوں میں بامراد فرما اور برے ارادوں میں نامراد فرما۔ آمین

### قیام مدینہ

ارشاد فرمایا کہ جب مدینہ شریف حاضری ہوا کرے تو یہ مراقبہ کیا کرو کہ حضور ﷺ کی نگاہ مبارک یہاں کے آسمان، چاند اور پہاڑوں پر پڑی تھی آج ہمیں بھی وہ مقام دیکھنے میسر ہیں جہاں آپ ﷺ کی نگاہ مقدسہ پڑی تھی اور ان اشیاء کے واسطے سے ہماری نگاہ حضور ﷺ کی نگاہ سے مل رہی ہے۔

اور سوچو اسی مدینہ شریف میں آپ ﷺ اور صحابہ کرام رضی اللہ عنہم چلے پھرے ہیں ان کے انوارات یہاں کے ذرے ذرے میں ہیں قرآن مجید میں اللہ تعالیٰ نے صحابہ کرام رضی اللہ عنہم کے بارے ارشاد فرمایا ”وَاللّٰهُ يَعْلَمُ مُتَقَلَّبَكُمْ وَمَثْوَاكُمْ“ (سورۃ محمد آیت ۱۹) کہ اللہ تعالیٰ تمہارے چلنے پھرنے اور ٹھہرنے کی جگہوں کو جانتے ہیں لیکن آپ ﷺ کی شان میں کیا فرمایا اللہ تعالیٰ نے ”فَاِنَّكَ بِاَعْيُنِنَا“ (سورۃ الطور آیت ۲۸) آپ ﷺ ہماری بے شمار نگاہوں کے سامنے ہیں یہ آپ ﷺ کی شان محبوبیت تھی۔

### نعتیہ اشعار

بندہ عرض کرتا ہے کہ کسی کے اشعار اس موقع پر یاد آئے۔  
مسجد نبوی یہ تو بتا سماں وہ کیسا پیارا ہوگا  
صحن میں آقا بیٹھے ہوں گے گرد اصحاب کا حلقہ ہوگا  
بزم نبوت میں صدیقؓ بھی فاروقؓ بھی عثمانؓ علیؓ بھی  
سارے صحابہؓ تارے ہوں گے بیچ میں چاند چمکتا ہوگا

## مسجد نبوی شریف

احقر جامع اجمالاً مسجد نبوی کی تاریخ عرض کرتا ہے:

حضور اقدس ﷺ جب قباء سے مدینہ کی جانب چلے تو مدینہ شریف کے ہر قبیلے کی خواہش تھی کہ آپ ﷺ ان کے ہاں ٹھہریں جب آپ ﷺ مدینہ شریف میں داخل ہوئے تو آپ نے فرمایا اس اونٹنی کو چھوڑ دو یہ اللہ تعالیٰ کی طرف سے مامور ہے چنانچہ وہ اونٹنی قبیلہ بنی نجار میں حضرت ابویوب انصاری رضی اللہ عنہ کے گھر کے پاس بیٹھی انہیں ہی آپ ﷺ کے اول میزبان بننے کا شرف حاصل ہوا۔

آپ ﷺ نے مدینہ شریف پہنچتے ہی مسجد بنانے کی فکر فرمائی آپ ﷺ کی قیام گاہ کے قریب ایک مرید تھا جہاں کھجوریں خشک کی جاتیں تھیں آپ ﷺ نے دریافت فرمایا یہ جگہ کس کی ہے تو بتلایا گیا کہ دو یتیم بچے سہل اور سہیل کی ہے آپ ﷺ نے ان دونوں یتیموں کو بلایا تا کہ ان سے یہ قطعہ خرید کر مسجد بنائیں اور ان کے چچا سے جن کی زیر تربیت یہ دونوں یتیم تھے خرید و فروخت کی گفتگو فرمائی ان دونوں نے کہا ہم اس زمین کو بلا کسی معاوضہ کے آپ کی نذر کرتے ہیں ہم اللہ تعالیٰ کے سوا کسی سے اس کی قیمت کے خواستگار نہیں مگر آپ ﷺ نے قبول نہیں فرمایا اور قیمت دیکر خرید فرمایا۔

امام زہری رحمۃ اللہ علیہ سے مروی ہے کہ رسول اللہ ﷺ نے حضرت ابوبکر رضی اللہ عنہ کو حکم دیا کہ اس زمین کی قیمت دے دیں ایک دوسری روایت میں ہے کہ حضرت ابوبکر رضی اللہ عنہ نے دس دینار اس کی قیمت میں ادا کیے بعد ازاں اس زمین

پر جو کھجور کے درخت تھے آپ نے ان کے کٹوانے اور قبور مشرکین کے ہموار کر دینے کا حکم دیا اور اس کے بعد کچی اینٹیں بنانے کا حکم دیا اور خود بنفس نفیس اس کے بنانے میں مصروف ہو گئے اور انصار و مہاجرین بھی آپ کے شریک تھے صحابہ رضی اللہ عنہم کے ساتھ آپ ﷺ خود بھی اینٹیں اٹھا اٹھا کر لاتے اور یہ شعر پڑھتے جاتے ۔

اللَّهُمَّ إِنَّ الْأَجْرَ أَجْرُ الْآخِرَةِ

فَارْحَمِ الْأَنْصَارَ وَالْمُهَاجِرَةَ

ترجمہ: اے اللہ تعالیٰ بلاشبہ حقیقت میں اجر تو آخرت کا اجر ہے پس تو انصار

اور مہاجرین پر رحم فرما ۔

اللَّهُمَّ لَا خَيْرَ إِلَّا خَيْرِ الْآخِرَةِ

فَانصُرِ الْأَنْصَارَ وَالْمُهَاجِرَةَ

ترجمہ: اے اللہ تعالیٰ آخرت کی بھلائی اور خیر کے سوا کوئی خیر اور بھلائی نہیں

پس تو انصار اور مہاجرین کی مدد فرما جو صرف آخرت کی بھلائی اور خیر کے خواہاں ہیں۔

یہ مسجد اپنی سادگی میں بے مثل تھی کچی اینٹوں کی دیواریں تھیں کھجور کے تنوں

کے ستون تھے اور کھجور ہی کی شاخوں اور پتوں کی چھت تھی جب بارش ہوتی تو پانی

اندر آتا اس کے بعد چھت کو گارے سے لپ دیا گیا سو گز لمبی اور تقریباً سو ہی گز

عریض تھی اور تقریباً تین ہاتھ گہری بنیادیں تھیں دیواروں کی بلندی قد آدم سے زائد

تھی دیوار قبلہ بیت المقدس کی جانب رکھی گئی اور مسجد کے تین دروازے رکھے گئے



ایک دروازہ اس طرف رکھا گیا جس جانب اب قبلہ کی دیوار ہے اور دوسرا دروازہ مغرب کی جانب میں جسے اب باب الرحمة کہتے ہیں اور تیسرا دروازہ وہ کہ جس سے آپ ﷺ آتے جاتے تھے جسے اب باب جبرائیل کہتے ہیں اور جب سولہ یا سترہ ماہ کے بعد بیت المقدس کا قبلہ ہونا منسوخ ہو کر خانہ کعبہ کی طرف نماز پڑھنے کا حکم نازل ہوا تو وہ دروازہ جو مسجد کے عقب میں تھا بند کر دیا گیا اور اس کے مقابل دوسرا دروازہ قائم کر دیا گیا۔

رسول اللہ ﷺ نے جب مسجد کی توسیع کا ارادہ فرمایا تو مسجد کے متصل ایک انصاری کی زمین تھی آپ ﷺ نے ان انصاری سے یہ فرمایا کہ یہ زمین جنت کے ایک محل کے معاوضہ میں ہمارے ہاتھ فروخت کر دو لیکن وہ اپنی عسرت و غربت اور کثیر العیالی کی وجہ سے مفت نہ دے سکے اس لیے حضرت عثمان غنی رضی اللہ عنہ نے اس قطعہ زمین کو بمعاوضہ دس ہزار درہم ان انصاری سے خرید کر رسول اللہ ﷺ کی خدمت میں حاضر ہوئے اور عرض کیا یا رسول اللہ ﷺ جو قطعہ زمین آپ اس انصاری سے جنت کے محل کے معاوضہ میں خرید فرمانا چاہتے تھے وہ اس ناچیز سے خرید فرمائیں آپ ﷺ نے وہ قطعہ بمعاوضہ جنت حضرت عثمان غنی رضی اللہ عنہ سے خرید کر مسجد میں شامل فرمایا اور اول اینٹ اپنے دست مبارک سے رکھی اور آپ کے حکم سے ابو بکر نے اور پھر عمر اور عثمان اور پھر علی رضی اللہ عنہم نے رکھی۔

## فضائل مسجد نبوی شریف

آپ ﷺ نے ارشاد فرمایا سفر نہ کیا جائے مگر تین مساجد کی طرف، میری مسجد اور مسجد حرام اور مسجد اقصیٰ اور آپ ﷺ نے ارشاد فرمایا کہ میری مسجد میں نماز دوسری مساجد میں نماز پڑھنے سے ہزار گنا افضل ہے سوائے مسجد حرام کے اس میں ایک لاکھ گنا افضل ہے۔

یہ فضیلت صرف نماز کے ساتھ خاص نہیں بلکہ سب طاعات اور نیکیوں کو شامل ہے جیسے طبرانی نے بلال بن حارث رضی اللہ عنہ سے نقل کیا ہے کہ رسول اللہ ﷺ نے ارشاد فرمایا کہ مدینہ شریف کا رمضان دوسرے ملکوں کے ایک ہزار رمضان سے بہتر ہے اور مدینہ شریف کا جمعہ دوسری جگہوں کے ایک ہزار جمعوں سے بہتر ہے۔

مسند احمد اور طبرانی نے ثقہ راویوں سے روایت کرتے ہوئے حضرت انس بن مالک رضی اللہ عنہ کی حدیث نقل کی ہے کہ آپ ﷺ نے ارشاد فرمایا جس نے میری اس مسجد میں چالیس نمازیں پڑھیں جبکہ اس کی کوئی نماز فوت نہ ہو تو اس کے لیے دوزخ سے، عذاب سے اور نفاق سے برأت لکھ دی جاتی ہے۔

رسول ﷺ نے ارشاد فرمایا جو شخص میری اس مسجد میں داخل ہو نماز کے لیے یا ذکر اللہ کے لیے یا خیر سیکھنے کے لیے یا خیر سکھانے کے لیے تو اس کی مثال مجاہد فی سبیل اللہ کی سی ہے۔ (جامع)





۲۸ رجب المرجب ۱۴۲۰ھ بمطابق ۶ نومبر ۱۹۹۹ء بروز ہفتہ

### مسجد قباء میں حاضری

نشان نبی ہے یہ مسجد قباء کی  
 ہے قدیل طیبہ نبی کی ضیاء کی  
 حضرت والادامت برکاتہم فجر کی نماز کے بعد مع احباب مسجد قباء تشریف  
 لے گئے اور نفل ادا فرمائے۔

قبا کی زیارت و نفلوں سے اختر  
 ہراک راہ سنت سے پُر نور ہوں گا  
 ہراک امر میں راہ سنت پہ چل کر  
 خدا کے کرم سے میں منصور ہوں گا

(حضرت والادامت برکاتہم)

راقم عرض کرتا ہے کہ نبی کریم ﷺ کو جب ہجرت کا حکم ہوا تو آپ ﷺ  
 صدیق اکبر رضی اللہ عنہ کو ساتھ لے کر یکم ربیع الاول بروز پیر مکہ شریف سے روانہ  
 ہوئے تین دن غار ثور میں قیام کیا پھر وہاں سے چلتے ہوئے آٹھ ربیع الاول بروز پیر  
 ہی قباء کے مقام پر پہنچے جو مدینہ شریف سے تین میل کے فاصلے پر ہے انصار نے آپ  
 کا بڑا پر تپاک استقبال کیا اور آپ نے کلثوم بن ادھم جو کہ اگرچہ کافر تھا اپنے قبیلے  
 کا سردار تھا کے گھر قیام کیا آپ نے وہاں خود مسجد قباء کے نشانات لگا کر اس کی بنیاد  
 رکھی اور بنفس نفیس اس کی تعمیر میں آپ شامل ہوئے اسلام میں تعمیر ہونے والی سب

سے پہلی مسجد یہی ہے جس کو قرآن مجید نے ”لَمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ رَبِّ جَالٍ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ (سورۃ توبہ آیت ۱۰۸)

ترجمہ: البتہ جس مسجد کی بنیاد اول دن سے تقویٰ پر رکھی گئی ہے (مراد مسجد قباء) وہ (واقعی) اس لائق ہے کہ آپ اس میں (نماز کے لیے) کھڑے ہوں اس میں ایسے آدمی ہیں کہ وہ خوب پاک ہونے کو پسند کرتے ہیں اور اللہ تعالیٰ خوب پاک ہونے والوں کو پسند کرتا ہے۔

حضور اکرم ﷺ نے ارشاد فرمایا

من توضأ فاحسن وضوءه ثم جاء مسجد قباء فیركع فيه

اربع ركعات كان له عدل عمرة

جو آدمی وضو کرے اور بہترین وضو کرے اور پھر مسجد قباء میں آئے اور پھر وہاں چار رکعات نماز پڑھے اس کے لیے عمرہ کرنے کے برابر ہے۔

عن سعيد بن الرقيش الاسدي قال جاء نانس ابن مالك الى

مسجد قباء فصلى ركعتين الى بعض هذه السواري ثم سلم وجلس وجلسنا حوله فقال سبحان الله ما اعظم حق هذا المسجد لو كان على ميسرة شهر كان اهلا ان يؤتى من خرج من بيته يريد متعمدا اليه ليصلى فيه اربع ركعات اقبله الله باجر عمرة.

سعيد بن رقيش الاسدي فرماتے ہیں کہ ہمارے پاس حضرت انس ابن

مالک رحمۃ اللہ علیہ مسجد قباء میں تشریف لائے اور ایک ستون کے پیچھے دو رکعات نماز پڑھی سلام کے بعد تشریف فرما ہوئے تو ہم سب آپ کے ارد گرد گھیرا بنا کر بیٹھ گئے

تو فرمایا سبحان اللہ کس قدر بڑا اس مسجد کا حق ہے اگر یہ ایک مہینے کے فاصلے پر بھی ہوتی تو پھر بھی اس کی زیارت کے لیے آنا ہوتا جو شخص اپنے گھر سے نکلے اس مسجد کی زیارت کا ارادہ کر کے پھر اس میں چار رکعت نماز پڑھے اللہ تعالیٰ اس کو عمرہ کا اجر عطا فرمائے گا۔

پیغمبر علیہ السلام نے یہاں چودہ یا چار دن قیام فرمایا اور جمعۃ المبارک کو مدینہ شریف کی طرف روانہ ہوئے راستے میں جمعہ کا حکم آیا اور آپ ﷺ نے جمعہ ادا فرمایا جہاں آج مسجد جمعہ بنی ہوئی ہے پھر وہاں سے مدینہ شریف تشریف لے گئے اور حضرت ابو ایوب انصاری رضی اللہ عنہ کے مکان پر قیام فرمایا۔

صحابہ رضی اللہ عنہم فرماتے ہیں کہ جس دن پیغمبر علیہ السلام مدینہ تشریف میں جلوہ افروز ہوئے پورا مدینہ آپ ﷺ کے انوارات سے چمک اٹھا۔

نبی کریم ﷺ ہر ہفتہ کے روز قباء تشریف لایا کرتے تھے کبھی سواری پر تشریف لاتے اور کبھی پیدل تشریف لاتے مسجد نبوی سے قباء کا فاصلہ تین میل ہے احقر نے اس سفر میں بھی اور بعد کے اسفار میں بھی حضرت والا کو ہفتہ کے روز بڑے اہتمام سے حاضری دیتے دیکھا اور وہاں حضرت والا کو بڑے انہماک اور اہتمام سے دعا اور آہ وزاری کرتے دیکھا۔ بہت ہی قبولیت دعا کی جگہ ہے۔ (جامع)







## مسجد قبلتین

حضرت والا عصر کے بعد مسجد قبلتین تشریف لے گئے اور وہاں مغرب کی نماز ادا فرما کر واپس آئے حضرت والا کی طبیعت پر کچھ ضعف کا اثر تھا جو ارشادات ہوئے وہ پیش خدمت ہیں۔

رسول اللہ ﷺ کی تمنا پوری ہونا

ارشاد فرمایا اسی مسجد قبلتین میں ظہر کی نماز میں تحویل قبلہ کی آیات نازل ہوئیں اور آپ ﷺ کی آرزو پوری ہوئی آپ ﷺ کی تمنا تھی کہ قبلہ بیت اللہ کو بنا دیا جائے

راقم عرض کرتا ہے کہ نبی کریم ﷺ جب مدینہ شریف آئے تو آپ کا قبلہ بیت المقدس تھا آپ ﷺ نے سولہ یا سترہ مہینے بیت المقدس کی طرف نماز پڑھی اگرچہ آپ ﷺ کا دل چاہتا تھا کہ قبلہ بیت اللہ کو بنا دیا جائے حضرت والا فرماتے ہیں کہ اللہ تعالیٰ نے آپ ﷺ کی اس ادا کا ذکر بھی کیا ہے اس میں آپ ﷺ کی محبوبیت کی دلیل اعظم ہے کہ ان کے دیکھنے کی ادا کو بھی نازل فرمایا۔

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ وَمَا اللَّهُ بِغَافِلٍ عَمَّا يَعْمَلُونَ (سورة البقرہ آیت ۱۴۴)

ترجمہ: ہم آپ کے منہ کا (یہ) بار بار آسمان کی طرف اٹھنا دیکھ رہے ہیں اس لیے ہم آپ کو اسی قبلہ کی طرف متوجہ کر دیں گے جس کے لیے آپ کی مرضی ہے (تو)

پھر اپنا چہرہ (نماز میں) مسجد حرام (کعبہ) کی طرف کیا کیجئے اور تم سب لوگ جہاں کہیں بھی موجود ہو اپنے چہروں کو اسی (مسجد حرام) کی طرف کیا کرو اور یہ اہل کتاب بھی یقیناً جانتے ہیں کہ یہ (حکم) بالکل ٹھیک ہے (اور) ان کے پروردگار ہی کی طرف سے (ہے) اور اللہ تعالیٰ ان کی کاروائیوں سے کچھ بے خبر نہیں ہیں۔

پہلے وعدہ فرمایا فَلَسْنُو لَيْتَنَّكَ قَبْلَةَ تَرْضَاهَا کہ ہم عنقریب قبلہ بدل دیں گے اور پھر فوراً قبلہ بدلنے کی خوشخبری دے کر فَوَلِّ وَجْهَكَ شَطْرَ الْمَسْجِدِ الْحَرَامِ تحویل قبلہ کا حکم دیدیا۔

حدیث شریف میں آتا ہے کہ پیغمبر علیہ السلام براء بن معرور رضی اللہ عنہ کی تعزیت کے لیے ان کے گھر تشریف لے گئے یہ پیغمبر علیہ السلام کے مدینہ شریف آنے سے قبل وفات پا چکے تھے اور ان کو کعبہ کے ساتھ اس قدر محبت اور تعلق تھا کہ نماز کے علاوہ کعبہ کی جانب منہ کر کے اوراد وغیرہ کرتے تھے اور جب وفات ہونے لگی تو وصیت کی کہ قبر میں میرا چہرہ کعبہ کی طرف کیا جائے ان کے بیٹے بشر بن براء رضی اللہ عنہ مشہور صحابی ہیں جب نبی کریم ﷺ ان کے گھر پہنچے تو آپ ﷺ کے لیے کھانا تیار کیا گیا کھانے سے فارغ ہوئے تو ظہر کا وقت ہو گیا تو آپ ﷺ نے ان کے گھر کے متصل مسجد میں ظہر کی نماز پڑھائی ابھی دو رکعت ہی پڑھائیں تھیں کہ تحویل قبلہ کا حکم آ گیا اور آپ ﷺ نے نماز ہی میں رخ تبدیل کر لیا صحابہ کرام رضی اللہ عنہم کی صفیں بھی چل کر دوسری جانب آ گئیں پہلے مرد پھر بچے پھر عورتیں آ گئیں علامہ ابن حجر عسقلانی فرماتے ہیں کہ براء بن معرور کی کعبہ سے غایت محبت اس بات کی وجہ بن گئی کہ ان کی مسجد کو تحویل قبلہ کی جگہ بنایا۔ (جامع)

دعا کا مضمون

ارشاد فرمایا کیونکہ یہاں آپ ﷺ کی تمنا پوری ہوئی ہے تو دعا کرو کہ اے اللہ تعالیٰ آپ ﷺ کی آرزو پوری ہونے کی برکت سے ہماری نیک تمنائیں بھی پوری فرمادے یہ سنت زکریا علیہ السلام ہے قرآن مجید میں ہے

هُنَالِكَ دَعَا زَكَرِيَّا رَبَّهُ قَالَ رَبِّ هَبْ لِي مِنْ لَدُنْكَ ذُرِّيَّةً طَيِّبَةً إِنَّكَ سَمِيعُ الدُّعَاءِ (آل عمران آیت ۳۸)

ترجمہ: اس موقع پر دعا کی (حضرت) زکریا (علیہ السلام) نے اپنے رب سے عرض کیا کہ اے میرے رب عنایت کیجئے مجھ کو خاص اپنے پاس سے کوئی اچھی اولاد بے شک آپ بہت سننے والے ہیں دعا کے۔

حضرت زکریا علیہ السلام نے یہ دعا حضرت مریم علیہا السلام کے پاس بے موسم کے پھل دیکھ کر فرمائی (جامع)

### قاری رمضان صاحب مرحوم مدنی

مدینہ شریف کے قیام میں قاری رمضان صاحب مرحوم نے بڑی خدمت کی ان کے پاس بڑی جی ایم سی گاڑی تھی جسمیں پورا قافلہ سوار ہو جاتا تھا۔ مرحوم بہت خوش طبع اور ظریف انسان تھے بہت دلچسپ باتیں سناتے دوران سفر لطیفے سنا کر سفر کی کلفت محسوس نہ ہونے دیتے۔

ایک مرتبہ دوران سفر حضرت والا کو سنایا کہ میں عمرہ کر کے سعی کر رہا تھا کہ ایک خان صاحب شلواری تمبھس پہنے سعی کر رہے تھے تو میں نے ان سے کہا کہ حج کے علاوہ بغیر احرام کے سعی عبادت نہیں ہے جا کر طواف کرو تو اس نے کہا کہ اللہ بہت بڑا ہے اس نے بہت کو خوب کھینچا کچھ نہ کچھ تو دے گا حضرت والا بہت ہنسے۔

مسجد قبلتین لانے کے محرک بھی قاری صاحب تھے تو اس پر حضرت والا نے

شعر فرمایا ۔

خدا بے طلب بھیج دے جام و مینا  
گناہ کبیرہ ہے پھر بھی نہ پینا  
(حضرت مجذوب رحمۃ اللہ علیہ)

### مسجد فتح یا مساجد سبع

بندہ عرض کرتا ہے کہ مسجد فتح جبل صلح پر ہے اس کے ارد گرد چھ مساجد اور  
ہیں یہ سب مساجد سبع یا مساجد فتح کے نام سے مشہور ہیں جو دراصل غزوہ خندق میں  
صحابہ کرام رضی اللہ عنہم کے کمپ تھے وہاں آپ ﷺ نے مختلف نمازیں پڑھی تھیں ان  
کے پاس سے گزرتے ہوئے حضرت والا نے حضرت مولانا شاہ محمد احمد پڑتا بگڑھی  
رحمۃ اللہ علیہ کا یہ شعر پڑھا ۔

یہ ہے ترے قدموں کے نشانات کا عالم  
کیا ہوگا تری دید کے لذات کا عالم

(مولانا محمد احمد صاحب رحمۃ اللہ علیہ)

فرمایا جہاں جہاں آپ ﷺ کے قدم لگے ہیں آج وہاں شاندار مسجدیں

آباد ہیں۔

راقم الحروف عرض کرتا ہے کہ جابر بن عبد اللہ رضی اللہ عنہ کی روایت میں  
آتا ہے کہ حضور ﷺ نے مسجد فتح میں تین دن تک دعا فرمائی پیر، منگل اور بدھ کو پھر  
بدھ والے دن ظہر اور عصر کے درمیان دعا قبول ہوئی اور آپ ﷺ کے چہرے  
پر قبولیت دعا کی وجہ سے زبردست بشارت تھی حضرت جابر رضی اللہ عنہ فرماتے ہیں کہ  
مجھ پر جب بھی کوئی اہم کام آ پڑتا ہے تو میں مسجد فتح آتا ہوں اور اس گھڑی میں

دعا کرتا ہوں تو فوراً قبول ہو جاتی ہے۔

باقی مساجد مختلف صحابہ کرام رضی اللہ عنہم کے نام سے موسوم ہیں جیسے مسجد ابوبکر، مسجد سلیمان فارسی، مسجد علی آج کل وہاں بہت بڑی مسجد بنا دی گئی ہے جس کا نام مسجد ابوبکر ہے۔ (جامع)

### صحبت کی ضرورت

ارشاد فرمایا کہ ایک شخص نے حکیم الامت حضرت تھانوی رحمۃ اللہ علیہ کو لکھا کہ کیا آدمی اپنے شیخ سے خط و کتابت کے ذریعے تربیت کرا سکتا ہے تو اس کے جواب میں ارشاد فرمایا اگر میاں بیوی صرف خط و کتابت کرتے رہیں تو کیا اولاد مل سکتی ہے؟ جب نہیں تو اسی طرح صحبت شیخ کے بغیر تزکیہ نہیں ہو سکتا۔

### اہل اللہ کی روزی

ارشاد فرمایا جس طرح مرغی کی کفالت اس کا مالک کرتا ہے اور اس کے دانے دن کے کا انتظام کرتا ہے تاکہ وہ انڈوں کو گرم رکھے کیونکہ اگر وہ روزی کی تلاش میں جائے گی تو انڈے گرم نہ رہ سکیں گے اور بچے نہ نکل سکیں گے اسی طرح اہل اللہ کی روزی کا انتظام اللہ تعالیٰ فرماتے ہیں تاکہ وہ بندوں کی تربیت میں مصروف رہیں اور ان کو معاش کی فکر نہ ہوتا کہ ان کی صحبت سے اللہ والے پیدا ہوتے رہیں۔

جب خدا دے مفت میں کھانے کو

تو بلا جائے پھر کمانے کو

### علماء کی روزی

ارشاد فرمایا حضور ﷺ نے دعا فرمائی اے اللہ تعالیٰ میری امت کے علماء

کارزق منتشر فرمادے اس میں راز یہ ہے کہ علماء جگہ جگہ اپنی روزی کے لیے جائیں گے تو وہاں دین کو پھیلائیں گے اور ایک مضمون سیکھنے کا ثواب ایک ہزار رکعت کے برابر ہے اس کے مقابلے پر انفرادی عبادت کی کیا حیثیت ہے۔

### اہل اللہ کے پاس ایک ساعت

ارشاد فرمایا کہ مجھے مفتی تقی صاحب سلمہ نے یہ بات بتلائی کہ میرے والد ماجد حضرت مفتی شفیع صاحب رحمۃ اللہ علیہ نے حضرت حکیم الامت سے عرض کیا کہ حضرت یہ جو شعر ہے ۔

یک زمانے صحبت با اولیاء

بہتر از صد سالہ طاعت بے ریا

تو کیا اس میں مبالغہ نہیں ہے؟ حضرت حکیم الامت تھانوی رحمۃ اللہ علیہ نے فرمایا کہ مفتی صاحب شاعر نے مبالغہ نہیں کیا بلکہ کم کہا ہے، یوں کہنا چاہیے تھا کہ ۔

بہتر از لکھ سالہ طاعت بے ریا

یعنی اہل اللہ کے پاس ایک ساعت رہنا ایک لاکھ سال کی عبادت سے

افضل ہے۔

### اللہ تعالیٰ کی ناراضگی

ارشاد فرمایا کہ عالم تابع ہے خالق عالم کے اگر وہ ناراض ہے تو کوئی اس کی مدد نہیں کر سکتا یہاں تک کہ دو ابھی شفاء نہ دے گی۔

### حقیقی مدنی کون ہے

ارشاد فرمایا کہ جو سنت پر عمل کرتا ہے وہ عجم میں رہ کر بھی مدنی ہے اور جو سنت

پر عمل نہیں کرتا وہ مدینہ شریف میں رہ کر بھی مدنی نہیں ہے۔ میرا شعر ہے۔

راہ سنت پہ چلے جو اختر  
ہے عجم اس کا پھر مدینے میں

### مدینہ شریف میں صحبت

ارشاد فرمایا کہ مدینہ شریف کی صحبت بہت اثر انگیز ہے کیونکہ یہاں کی فضاؤں میں آپ ﷺ کے انوارات ہیں اور اللہ تعالیٰ کی رحمت کا غیر محدود آبشار گر رہا ہے اس کے چھینٹے ہمیں بھی پہنچ رہے ہیں۔

### اہل اللہ کی نظر کا اثر

ارشاد فرمایا حضرت سید احمد شہید رحمۃ اللہ علیہ جب دہلی سے بالا کوٹ جا رہے تھے ایک شخص نے دعا کی اے اللہ تعالیٰ یہ اللہ والا ایک نظر مجھ پر ڈال دے اور خوب آہ و زاری کی سید صاحب جب اس شخص کے قریب پہنچے تو اچانک اس پر ایک نظر ڈالی اور آگے چل دیے حضرت مولانا محمد یعقوب نانوتوی رحمۃ اللہ علیہ فرماتے ہیں کہ وہ شخص جب مسجد میں آتا تو روشنی پھیل جاتی پوچھنے پر اس نے کہا کہ حضرت سید صاحب کی نظر کا اثر ہے۔

### دامن احد میں رات ۱۰ بجے

مسجد نبوی میں عشاء کی نماز پڑھنے کے بعد کھانا وغیرہ کھا کر سب احباب آرام کرنے چلے گئے تھے اور بعض تو سو ہی گئے تھے اچانک حضرت والا کی طرف سے حکم پہنچا کہ دامن احد میں جانے کے لیے تیار ہو جاؤ جلدی جلدی سب نے تیاری کی موٹروں کا انتظام کیا گیا اور یوں یہ قافلہ رات کی ساعت میں شہداء احد کے مزارات کی



طرف چلا وہاں بالکل سناٹا تھا موسم میں خنکی تھی اور حضرت والا پر عجیب و غریب کیفیات تھیں بڑے فرط جذبات سے شہداء کی خدمت میں سلام پیش کیا ایصال ثواب کیا پھر مزارات کے سامنے دری بچھانے کا حکم فرمایا جب سب بیٹھ گئے تو بہت درد سے فرمایا کہ کل کو یہ شہداء اللہ تعالیٰ کے دربار میں اپنی کٹی گردنیں پھٹے جسم ٹوٹے ہاتھ پاؤں لے کر پیش ہوں گے کہیں گے اے اللہ تعالیٰ یہ سب کچھ تیری وجہ سے کیا اور ایک ہم پیش ہوں گے گردن تو کیا کٹاتے اپنی حرام تمناؤں کا بھی خون نہ کیا ۔

احد کے شہیدوں کے خون و فاسے

سبق لے کے پابند دستور ہوں گا

مدینہ میں جب قلب و جاں چھوڑ آیا

میں مہجور ہو کر نہ مہجور ہوں گا

(حضرت والا دامت برکاتہم)

پھر ففرُّوا إِلَى اللَّهِ كى تفسیر فرمائی۔

فرار الی اللہ

ارشاد فرمایا کہ تین طرح کے فرار ہیں اور ان پر تین طرح کے فرار ہیں غیر اللہ سے حسینوں سے قلب سے بھی فرار اختیار کرے اور قالب سے بھی فرار اختیار کرے اور آنکھ سے بھی فرار اختیار کرے نہ دل غیر اللہ کو دے نہ جسم اس کے قریب رکھے نہ اس پر نظر ڈالے۔ قلب کے فرار سے قلب کو فرار ملے گا اور دل غم حسرت کی تکلیف سے بچے گا قالب کے فرار سے قالب کو فرار ملے گا صحت بھی اچھی رہے گی اور عشق مجازی کی لعنتوں اور حسینوں کے گھر چکر لگانے کی تکلیف سے بچے گا اور آنکھوں کے فرار سے نظروں کو فرار ملے گا غیر اللہ کو نہ دیکھنے سے آنکھیں ٹھنڈی

رہیں گی اور دیکھنے سے وہ شکل ہر وقت آنکھوں کے سامنے رہے گی اور دل بے چین رہے گا تو قلباً، قابلاً اور عیناً غیر اللہ سے فرار ہو کر اللہ تعالیٰ کے پاس فرار پکڑے۔ معلوم ہوا کہ جو اللہ تعالیٰ کی جانب فرار اختیار کرے گا اس کو قرار ملے گا

### وَلَمَنْ خَافَ مَقَامَ رَبِّهِ كِتَابِ

ارشاد فرمایا کہ روح المعانی میں وَلَمَنْ خَافَ مَقَامَ رَبِّهِ جَنَّاتٍ (سورۃ الرحمن آیت ۴۶) کی تفسیر صوفیاء کرام کے حوالے سے یہ نقل کی گئی ہے کہ جَنَّةٌ فِي الدُّنْيَا بِحُضُورِ الْمَوْلَىٰ وَجَنَّةٌ فِي الْعَقْبَىٰ بِلِقَاءِ الْمَوْلَىٰ۔ یعنی اللہ تعالیٰ سے ڈرنے والے کے لیے دو جنتیں ہوں گی ایک جنت دنیا میں مولیٰ کی حضوری کی اور دوسری جنت آخرت میں مولیٰ کی ملاقات اور زیارت کی۔

### تجدید بیعت

اس کے بعد روتے ہوئے فرمایا کہ سب یہاں دوبارہ بیعت کرو اور ان شہداء کو گواہ بنا کر وعدہ کرو کہ اللہ تعالیٰ کو کبھی ناراض نہیں کریں گے پھر ہم سب کو دوبارہ بیعت فرمایا۔

### مدینہ شریف میں مرنا

آپ ﷺ نے ارشاد فرمایا جو تم میں اس بات کی طاقت رکھتا ہو کہ مدینہ شریف میں مرے تو مدینہ شریف میں مرے دوسری جگہ ارشاد فرمایا کہ قیامت کے دن سب سے پہلے میں اٹھایا جاؤں گا پھر ابو بکر رضی اللہ عنہ و عمر رضی اللہ عنہ پھر ہم تینوں بقیع آئیں گے اور سب سے پہلے اہل بقیع کی سفارش کروں گا پھر مکہ والوں کی پھر طائف والوں کی سفارش کروں گا تو ساکنین مدینہ مقدم ہے ساکنان مکہ سے اللہ تعالیٰ نے اپنے

محبوب کے فیصلے کو پسند فرمایا ہے۔

حضرت شیخ الحدیث مولانا زکریا رحمۃ اللہ علیہ نے علماء کو مشورہ دیا ہے کہ جب تک طاقت رہے اپنے ملکوں میں دین کی خدمت کرو اور جب بالکل ناکارہ ہو جاؤ تو مدینہ شریف آ جاؤ اور مر جاؤ۔

اتوار ۲۹ رجب ۱۴۲۰ھ بمطابق ۷ نومبر ۱۹۹۹ء

حضرت والا فجر کی نماز کے بعد ریاض الجنتہ میں تشریف لے گئے اور وہاں اشراق کی نماز پڑھ کر مواجہہ شریف پر حاضری دی اور کافی دیر تک قیام کیا پھر جنت البقیع تشریف لے گئے اور ایصال ثواب کیا۔

میں روضہ پہ صل علی نذر کر کے

بہ دل نور ہوں گا بہ جاں نور ہوں گا

میں دیدار گنبد سے مخمور ہوں گا

کبھی نور ہوں گا کبھی طور ہوں گا

(حضرت والا دامت برکاتہم)

### ریاض الجنتہ

حضور اکرم ﷺ نے ارشاد فرمایا میں بیتسی ومنبری روضۃ من ریاض الجنہ کہ میرے گھر اور منبر کے درمیان کی جگہ جنت کے باغوں میں سے ایک باغ ہے۔

جنت البقیع

راقم عرض کرتا ہے کہ نبی کریم ﷺ نے ارشاد فرمایا جب کہ آپ ﷺ

جنت البقیع میں تشریف لائے ہوئے تھے فرمایا اس قبرستان میں ستر ہزار ایسے انسان ہیں جو بغیر حساب کتاب کے جنت میں جائیں گے اور ان کے چہرے ایسے چمکتے ہوں گے جیسے چودھویں کا چاند ہوتا ہے۔

دوسری روایت میں آتا ہے کہ حضور اکرم ﷺ نے فرمایا کہ اس قبرستان کا نور قیامت کے دن زمین و آسمان کے درمیان روشن ہوگا۔ اور ایک روایت میں آتا ہے کہ جو شخص حرمین میں سے کسی حرم میں فوت ہو جائے تو وہ شخص امن والوں میں سے اٹھایا جائے گا۔

جنت البقیع مدینہ شریف کا وہ مشہور و معروف قبرستان ہے جو روضہ اقدس کے مشرق میں واقع ہے اور اس میں دس ہزار صحابہ کرام مدفون ہیں جن میں ازواج مطہرات اور اہل بیت بھی شامل ہیں جس میں مدفون لوگوں کے بارے میں آپ ﷺ نے ارشاد فرمایا کہ قیامت کے دن میں اٹھ کر ابو بکر رضی اللہ عنہ اور عمر رضی اللہ عنہ کو ساتھ لے کر بقیع جاؤں گا ان کو آواز دوں گا تو سب قبروں سے کھڑے ہوں گے اور سب سے پہلے اہل بقیع کی سفارش کروں گا اس کے بعد اہل معلیٰ (مکہ شریف کا قبرستان) پھر طائف والوں کی سفارش کروں گا اس کے بعد پوری دنیا والوں کی سفارش کروں گا۔ (جامع)

حضرت والا فرماتے ہیں یہ آپ ﷺ کی شان محبوبیت ہے کہ اللہ تعالیٰ نے اپنے گھر والوں کو مؤخر کر دیا اور اپنے محبوب کے گھر والوں کا حق مقدم کر دیا۔

### ال عمر رضی اللہ عنہ کے باغ میں بعد المغرب

قاری رمضان صاحب مرحوم نے حضرت والا سے عرض کیا کہ مسجد قباء کے مغرب میں حضرت عمر رضی اللہ عنہ کی اولاد کا عجوبہ کا باغ ہے اور وہ آپ کو اپنے ہاں

تشریف آوری کی دعوت دے رہے ہیں حضرت والا نے بخوشی قبول فرمائی اور مغرب کے بعد تشریف لے گئے حضرت عمر رضی اللہ عنہ کی آل میں اس وقت موجودہ شیخ عبدالحمید عباس نے جو کہ معمر شخص تھے اپنی اولاد کے ساتھ حضرت کا استقبال فرمایا اور عربوں کی نشست خاص حضرت والا کے لیے تیار کی گئی تھی بیٹھنے کے بعد قہوہ اور کھجور سے تواضع کی گئی اور اسکے بعد شیخ عبدالحمید نے نصیحت کی درخواست کی جس پر حضرت والا نے بلا تکلف عربی میں تقریر فرمائی تقریر سن کر شیخ عبدالحمید عباس نے کہا واللہ هذا علم والعلْمُ يَرْفَعُ الْاِنْسَانَ (خدا کی قسم یہ علم ہے اور علم انسان کو بلند کرتا ہے)

## حضرت والا دامت برکاتہم کی عربی تقریر

قال رسول الله ﷺ ان العافية بعد الايمان نعمة عظيمة وقال للعباس رضى الله عنه اى لعمه عباس سأل العفو والعافية فى الدنيا والاخرة وقال ملا على القارى رحمة الله عليه فى شرح الحديث فى شرح المشكوة المسمى بالممرقات العافية ما مراد بالعافية فكتب فى شرح المشكوة المراد بالعافية السلامة فى الدين من الفتنة والسلامة فى البدن من سىء الاسقام والمحنة وكل من ياكل دائماً شامى كباب وبريانى وغير ذلك ويشكر فى العبارة العظيمة ولكن ليس هو المتقى وعصى الله فهو ليس بالعافية لان العافية مركب من جزئين الاول السلامة فى الدين من الفتنة والثانى السلامة فى

البدن من سیء الاسقام والمحنة وقال تعالى ان اولياءه الا المتقون فان المتقين الذين لا يعصون الله تعالى دقيقة ولكن ان صدر الخطاء منهم فيستغفرون الله وقال الله تعالى استغفروا ربكم انه كان غفارا وعلمنا بواسطة رسول الله ﷺ قل رب اغفر وارحم وانت خير الراحمين وعلمنا الله تعالى كلمات الاستغفار قوله واعف عنا علامه آلوسی السيد محمود البغدادی المفتی للبغداد قد كتب تفسير هذه الآية في تفسيره المسمى بروح المعانى في اللغة العربية في خمسة عشر جزءاً فيكتب في تفسير واعف عنا اي امح اثار ذنوبنا وامح شواهد ذنوبنا واغفر لنا باظهار الجميل وستر القبيح وارحمنا مامعنى وارحمنا اي تفضل علينا بفنون الآلاء مع استحقاقنا بافانين العذاب وقد قال

العلماء الراسخون في العلم واعف عنا فيه ضمير  
 مستترانت واعف عنا "انت" فيه مستتر  
 و"اغفر لنا" فيه ضمير مستترانت  
 وكذلك "وارحمنا" فيه انت ضمير مستتر وبعد  
 العفو وبعد صفة ظهور المغفره وبعد صفة  
 ظهور الرحمة قد انزل الله تعالى في كتابه لا تكفى  
 الان على ضمير المستتر لان الحجابات قد كانت  
 مرفوعة بكرم العفو وبكرم المغفره وبكرم نزول  
 الرحمة فاذن لنا ان نقول انت مولنا اى انت سيدنا  
 تفسيره في روح المعانى اى انت سيدنا وما لكنا  
 ومتولى امورنا انت مولنا فانصرنا على القوم  
 الكافرين اذا كنا مستغفرين فانصرنا على القوم  
 الكافرين.

وقال ملاعلى القارى المؤمن اذا كان قد صدر منه



الخطايا كثيراً ولكن اذا استغفر فان الله تعالى بكرمه  
 نزله بمنزلة المتقين فهذه العبارة في شرح مشكوة  
 قدرأيت بعينى ان المستغفرين نزلوا بمنزلة  
 المتقين والدليل حديث رسول الله ﷺ من لزم  
 الاستغفار جعل الله تعالى له من كل ضيق  
 مخرجاً ومن كل هم فرجاً ورزقه من حيث  
 لا يحتسب وهؤلاء انعامات الثلاثة لانعام التقوى  
 كما قال الله تعالى في القرآن المجيد ومن يتق الله  
 يجعل له من امره يسراً ومن يتق الله يجعل له  
 مخرجاً ويرزقه من حيث لا يحتسب فقال رسول  
 الله ﷺ من كان خاطئاً ومن كان عاصياً فهو اذا لزم  
 الاستغفار فان الله يعطيه كل ما يعطى المتقين كما  
 قال رسول الله ﷺ من لزم الاستغفار جعل الله  
 تعالى له من كل ضيق مخرجاً ومن كل هم فرجاً

ورزقه من حيث لا يحتسب هذا الحديث دليل على ان المستغفرين بمنزلة المتقين.

قال تعالى 'شانه ان الله يحب التوابين والساطين في الدنيا لا يحب المجرمين وقال الله تعالى من يستغفر الله وان كان له خطايا كثيرة ولكن الله يحبه بعد الاستغفار كما قال ان الله يحب التوابين "ويحب" فعل مضارع وهو شامل حال واستقبال يعنى الان انتم اذا استغفرتم من المعصية فانتم محبوبون الان ولكن اذا صدر الخطا منكم بعد ذلك فى المستقبل فان الله تعالى وعدكم ان يغفر الله لكم فى المستقبل ان الله يحب التوابين وروى الامام غزالي هذه الرواية التائب من الذنب حبيب الله وقال رسول الله <sup>صلى الله عليه وسلم</sup> التائب من الذنب كمن لا ذنب له وفى طبقة الاولياء طبقات ثلاثة بعد

النبيين وهم الصديقون والشهداء والصالحون  
وقال المفسر العظيم العلامة آلوسی السيد  
محمود البغدادي في تفسيره المسمى بروح  
المعاني في تعريف الصديق ما هو الصديق التعريف  
الاول الصديق هو الولي الذي لا يخالف قاله حاله  
والتعريف الثاني الصديق هو الذي لا يتغير باطنه من  
ظاهرة اى لا يتغير ايمانه من الظواهر ومن احوال  
العالم ويكون مستقلا ومستقيما على طريق  
المستقيم والتعريف الثالث الصديق هو الذي يبذل  
الكونين في رضاء محبوبه تعالى شانه والتفسير  
الرابع هذا ما الهمني ربي بكرمه على قلبي الذي  
لا يعص الله دقيقة ولا يسخط الله دقيقة دائما يكون  
مطيعا لله تعالى شانه ويحفظ نفسه من المعاصي  
كلها دائما وان صدر الخطا فيتدارك

بالاستغفار والتوبة فان المستغفرين للذنوب بمنزلة  
 المتقين فالذى يستغفر الله ربه فهو من الاولياء  
 ببركة الاستغفار اذا كان المخطى العاصى نادما  
 على خطاياہ فوجد له التوبة يعنى حقيقة التوبة  
 وحقيقة التوبة الندامة و الندامة تألم القلب فمن  
 كان نادما كان تائبا وان كان لا يستغفر بلسانه والا  
 ستغفار باللسان افضل واولى قال الله تعالى انه كان  
 غفارا فان العبد اذا يقول لابنه استغفر لابه هذا دليل  
 على انه يغفر له وكذلك هذه الاية دليل على  
 مغفرتنا وعلى نزول رحمته تعالى شانہ  
 استغفروا ربكم انه كان غفارا يمددكم باموال وبنين  
 قدم الله تعالى الاموال على البنين لان الانسان اذا  
 كان كثير الاولاد فهو يخاف من اين نحصل لهم  
 الرزق فلذلك على رعاية نفسياتنا قدم الله لنا

یمدد کم باموال و بنین و یجعل لکم جنت و یجعل  
 لکم انهارا مالکم لا ترجون لله وقارا  
 فاذا حضر انس رضی الله عنه مع امه و اسم امه ام  
 سلیم فقالت یا رسول الله ﷺ ادع لخوایدمک  
 هذا و کان من ابناء عشر فدعا الله لانس اللهم  
 بارک فی ماله قدم رسول الله ﷺ لاقتداء نزول  
 القرآن البرکة فی الاموال اللهم بارک فی ماله  
 وولده واطل عمره و اغفر ذنبه  
 لكل خاطی و لكل عاص طریق الاستغفار ضامن  
 للجنة

## الـدـعـا

ربنا ظلمنا انفسنا و ان لم تغفر لنا و ترحمنا لنكونن  
 من الخسرين ربنا اتنا فی الدنيا حسنة و فی الآخرة  
 حسنة و قنا عذاب النار اللهم اننا نسئلك العفو

والعافیه ودوام العافیه والشکر علی العافیه اللهم  
واعف عنا واغفر لنا وارحمنا انت مولنا فانصرنا  
علی القوم الکفرین اللهم نسئلك ایمانا صادقا  
ویقینا كاملا اللهم انانسئلك بکرمک القلوب  
خاشعا والحفاظتک عن معاصیک یا کریم من  
المعاصی کلها رب اغفر وارحم وانت  
خیر الرحمین. اللهم انانسئلك من خیر ما سئلك  
منه نبیک محمد صلی الله  
علیه وسلم ونعوذ بک من شر  
ما استعاذ منه نبیک محمد صلی الله  
علیه وسلم وانت المستعان  
وعلیک البلاغ ولا حول ولا قوۃ الا باللہ و صلی  
اللہ تعالیٰ علی خیر خلقه محمد واله واصحابه  
اجمعین.

## حضرت والا کی عربی تقریر کا ترجمہ

### عافیت کا معنی

فرمایا کہ رسول اللہ ﷺ نے ارشاد فرمایا ایمان کے بعد سب سے بڑی نعمت عافیت ہے

ملا علی قاری مرقات شرح مشکوٰۃ میں تحریر فرماتے ہیں کہ عافیت کا معنی ہے دین میں سلامتی فتنوں سے اور بدن میں سلامتی بری بیماریوں اور مشقت سے لہذا جو شخص شامی کباب، بریانی کھاتا ہو اور بڑی اعلیٰ عبارات کے ساتھ اللہ تعالیٰ کا شکر ادا کرتا ہو لیکن متقی نہ ہو اور گناہ میں مبتلا ہو وہ عافیت میں نہیں ہے کیونکہ عافیت دو سے مرکب ہے ایک دین میں سلامتی اور ایک بدن میں سلامتی اور اللہ تعالیٰ ارشاد فرماتے ہیں ان کے ولی صرف متقی لوگ ہیں اور متقین وہ ہیں جو ایک لمحہ بھی اللہ تعالیٰ کو ناراض نہ کریں اور اگر ان سے خطا صادر ہو جائے تو اللہ تعالیٰ سے استغفار کریں اللہ تعالیٰ ارشاد فرماتے ہیں اسْتَغْفِرُوا رَبَّكُمْ إِنَّهُ كَانَ غَفَّاراً (سورۃ نوح آیت ۱۰) اور رسول اللہ ﷺ کے واسطے سے ہمیں سکھایا رَبِّ اغْفِرْ وَارْحَمْ وَأَنْتَ خَيْرُ الرَّاحِمِينَ (سورۃ المؤمن آیت ۱۱۸)

### واعف عنا واغفر لنا وارحمنا کی تفسیر

علامہ السید آلوسی اپنی تفسیر روح المعانی جو پندرہ جلدوں پر مشتمل ہے سورۃ

بقرہ کی آخری آیات کی تفسیر فرماتے ہوئے ارشاد فرماتے ہیں واعف عنا یعنی ہمارے گناہوں کے آثار بھی مٹا دیجئے اور ہمارے گناہوں کے گواہوں کو بھی مٹا دیجئے و اغفر لنا اور ہمیں معاف فرما دیجئے ہمارے اچھے اعمال کو ظاہر کر کے اور برائیوں کو چھپا کر وارحمنا اور ہم پر طرح طرح کی نعمتیں برسا دیجئے جب کہ ہم طرح طرح کے عذابوں کے مستحق ہیں۔

محقق علماء فرماتے ہیں کہ اللہ تعالیٰ نے واعف عنا و اغفر لنا وارحمنا میں انت ضمیر مستتر کی ہے لیکن جب معافی ہوگئی مغفرت کا ظہور ہوا اور رحمت آشکارا ہوگئی تو بندے اور اللہ تعالیٰ کے درمیان سارے حجابات اٹھ گئے تو اب بندے کو اجازت دیدی کہ اب تو کہہ انت مولنا ای سیدنا کہ آپ ہمارے مالک اور ہمارے ہر کام کے متولی ہیں جب ہم توبہ کر رہے ہیں اب آپ ہماری مدد کیجئے کافروں کے خلاف۔

### استغفار کرنے والوں کا مقام

ملا علی قاری مرقات شرح مشکوٰۃ میں ارشاد فرماتے ہیں جب مومن سے بہت خطائیں ہو جاتی ہیں لیکن وہ توبہ اور استغفار کر لیتا ہے تو اللہ تعالیٰ اس کو متقیوں والا درجہ عطا کر دیتا ہے۔

پھر حضرت والا نے فرمایا میں نے یہ عبارت خود اپنی آنکھوں سے شرح مشکوٰۃ میں دیکھی ہے

اور دلیل اس بات پر پیغمبر علیہ السلام کی حدیث مبارک ہے کہ جو شخص استغفار کو لازم کر لے اللہ تعالیٰ اس کے لیے ہر تنگی سے نکلنے کا راستہ پیدا فرمادیتے ہیں اور اس کے ہر غم کا مداوا کر دیتے ہیں یعنی اس کو غم سے نکال کر آسانی پیدا فرمادیتے



ہیں اور اس کو وہاں سے رزق دیتے ہیں جہاں سے اس کو گمان بھی نہیں ہوتا (الحديث  
(اور یہ یہی تین تقویٰ کے انعامات ہیں اللہ تعالیٰ قرآن پاک میں ارشاد فرماتے ہیں  
وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا (سورة الطلاق آیت ۴)  
جو شخص تقویٰ اختیار کرے گا یعنی اللہ تعالیٰ سے ڈرے گا اللہ تعالیٰ اس کے  
ہر کام میں آسانی کر دے گا۔ وَمَنْ يَتَّقِ اللَّهَ يَجْعَلْ لَهُ مَخْرَجًا ۝ وَيَرْزُقْهُ مِنْ  
حَيْثُ لَا يَحْتَسِبُ (سورة الطلاق آیت ۲-۳) جو تقویٰ اختیار کرے گا اللہ تعالیٰ اس  
کے لیے ہر مشکل سے نجات کی شکل نکال دیتا ہے۔ وَيَرْزُقْهُ مِنْ حَيْثُ لَا  
يَحْتَسِبُ جو تقویٰ اختیار کرے گا اللہ تعالیٰ اس کو وہاں سے رزق دیں گے جہاں سے  
اس کو گمان بھی نہیں ہوگا۔

پس رسول اللہ ﷺ نے فرمایا جو خطا کار اور عاصی ہو اور توبہ واستغفار کرے  
تو اللہ تعالیٰ اس کو وہ تمام انعامات عطا فرمائیں گے جو متقیوں کو عطا فرمائیں گے جیسا  
کہ حدیث میں ارشاد مبارک گزرا پس یہ حدیث دلیل ہے اس بات پر کہ مستغفرین  
بمخر لہ متقین ہیں۔

### تو ابین محبوبین

فرمایا کہ اللہ تعالیٰ ارشاد فرماتے ہیں ان الله يحب التوابين کہ اللہ تعالیٰ  
توبہ کرنے والوں سے محبت فرماتے ہیں جب کہ دنیا کے بادشاہ مجرموں سے محبت نہیں  
کرتے اللہ تعالیٰ فرماتے ہیں جو توبہ کرتا ہے اگرچہ اس پر بہت گناہ ہوں اللہ تعالیٰ اس  
سے محبت فرماتے ہیں یحب فعل مضارع ہے جو حال اور استقبال دونوں کو شامل ہے  
کہ اگر اب توبہ استغفار کر لو گناہوں سے تو تم اب محبوب ہو اور اگر تم سے مستقبل میں  
گناہ ہو جائے گا اور تم توبہ کر لو گے تو اللہ تعالیٰ کا وعدہ ہے تو پھر تم کو محبوب بنا لیں گے

اور امام غزالی رحمۃ اللہ علیہ نے روایت کیا ہے گناہوں سے توبہ کرنے والا حبیب اللہ ہے اور حضور ﷺ ارشاد فرماتے ہیں کہ گناہ سے توبہ کرنے والا ایسا ہے کہ گویا اس نے گناہ کیا ہی نہیں۔

## صدیق کی تعریف

حضرت والا نے ارشاد فرمایا اولیاء کرام کے تین طبقات ہیں اور وہ یہ ہیں صدیقین۔ شہداء۔ صالحین۔ مفسر عظیم علامہ آلوسی نے اپنی تفسیر روح المعانی میں تین تعریفیں ارشاد فرمائی ہیں۔

نمبر ۱۔ صدیق وہ ولی ہے جس کے قول اور فعل میں تضاد نہ ہو۔

نمبر ۲۔ صدیق وہ ولی ہے جس کا باطن ظاہری حالات سے تبدیل نہ ہو یعنی وہ راہ مستقیم پر پورے استقلال کے ساتھ رہے۔

نمبر ۳۔ صدیق وہ ولی ہے جو دونوں جہاں اللہ تعالیٰ کی مرضی پر خرچ کر دے پھر حضرت والا نے ارشاد فرمایا اللہ تعالیٰ نے اپنے فضل و کرم سے چوتھی تعریف میرے دل میں یہ ڈالی ہے صدیق وہ ولی ہے جو ایک لمحہ بھی اللہ تعالیٰ کو ناراض نہیں کرتا ہمہ وقت اللہ تعالیٰ کا مطیع اور فرمانبردار رہتا ہے اور اپنے نفس کو گناہوں سے بچاتا ہے اور اگر خدا نخواستہ گناہ ہو جائے تو توبہ و استغفار سے اس کا تدارک کر لیتا ہے۔

## حقیقی توبہ

ارشاد فرمایا حقیقی توبہ ندامت کا نام ہے اور ندامت دل تڑپنے کا نام ہے پس جو دل سے نادم ہے وہ تائب ہے خواہ زبان سے استغفار نہ کرے اور زبان سے

استغفار کرے تو افضل ہے اور اللہ تعالیٰ نے اپنے بندوں کو انہ کمان غفار اکہہ کرامید مغفرت دلادی کیونکہ جب آدمی اپنے بیٹے کو کہتا ہے معافی مانگو تو یہ دلیل ہے کہ باپ معاف کرنا چاہتا ہے اسی طرح اللہ تعالیٰ کا توبہ واستغفار کا حکم دینا اور استغفار و انازل کرنا دلیل ہے ان کی نزول رحمت اور ہماری معافی پر۔

### اموال کو آیت مبارکہ میں مقدم کرنے کی حکمت

ارشاد فرمایا کہ اللہ تعالیٰ نے اموال کو بنین پر مقدم کیا ہے اس لیے کہ انسان کی جب زیادہ اولاد ہو تو رزق کے معاملے میں فکر مند ہوتا ہے اللہ تعالیٰ نے ہماری نفسیات کی رعایت کرتے ہوئے مال کو مقدم کیا۔

اسی طرح حضرت انس رضی اللہ عنہ جب اپنی والدہ کے ساتھ حضور اکرم ﷺ کی خدمت میں گئے اور ان کی والدہ جن کا نام ام سلیم رضی اللہ عنہا تھا عرض کیا اللہ تعالیٰ کے رسول ﷺ اپنے چھوٹے سے خادم کے لیے دعا فرمادیں جب کہ ان کی عمر دس سال تھی تو آپ ﷺ نے دعا فرمائی حضرت انس رضی اللہ عنہ کے لیے کہ اے اللہ تعالیٰ اس کے مال میں برکت عطا فرما، اس کی اولاد میں برکت عطا فرما، اس کی عمر دراز فرما اور اس کے گناہ معاف فرما۔

رسول اللہ ﷺ نے قرآن مجید کی اقتداء کرتے ہوئے پہلے مال کی برکت کی دعا دی پھر اولاد اور عمر اور مغفرت ذنوب کی دعا دی ہے لہذا ہر خطا کار اور گناہگار کے لیے جنت کی ضمانت توبہ اور استغفار ہے۔  
آخر میں حضرت والا نے دعا فرمائی۔

مولانا عاشق الہی برنی رحمۃ اللہ علیہ کے گھر دعوت بعد از عشاء  
 عشاء کے بعد حضرت مولانا عاشق الہی صاحب بلند شہری جو کہ مدینہ پاک  
 ہجرت کر کے گئے تھے ان کے گھر پر دعوت تھی حرم شریف میں نماز ادا کرنے کے بعد  
 سارا قافلہ حضرت برنی رحمۃ اللہ علیہ کے گھر پہنچا حضرت کا قیام رباط بخارا محلہ  
 المستراحۃ میں تھا ان کے دو صاحبزادوں مفتی محمد کوثر برنی سلمہ اور مولانا عبداللہ  
 برنی سلمہ نے بڑی خدمت کی حضرت نے بڑی پر تکلف دعوت کی تھی دعوت کے بعد  
 دو ٹوکریے مالٹوں کے لائے گئے دونوں بزرگ تو آپس میں گفتگو کرتے رہے اور  
 احباب نے مالٹے چوس چوس کر چھلکوں کے ڈھیر لگا دیئے۔  
 حضرت برنی رحمۃ اللہ علیہ نے وہ اشعار بھی سنائے جو حضرت والا دامت  
 برکاتہم کی وجہ سے موزوں ہوئے تھے۔

### اشعار

ایک دفعہ حضرت والا دامت برکاتہم نے مدینہ شریف سے کپڑا خریدا تھا اور  
 وہ کپڑا آپ کے ہاتھ میں تھا تو حضرت مولانا عاشق الہی صاحب بلند شہری رحمۃ اللہ  
 علیہ نے دیکھ کر فرمایا۔

بات مت کرنا کنار و بوس کی

ورنہ لے لوں گا تمہاری بوسکی

حضرت والا نے مزاحاً ارشاد فرمایا کہ مولانا کا یہ ایک ہی شعر صحیح موزوں

ہوا ہے ورنہ مولانا کے شعر ردیف، قافیہ اور وزن سے آزاد ہوتے ہیں۔  
 پھر ایک جگہ ناشتے پر جانا ہوا تو اس وزن پر حضرت بلند شہری رحمۃ اللہ علیہ  
 نے شعر پڑھا جو حضرت والا کے مندرجہ بالا ارشاد کی دلیل ہے۔  
 ناشتے کے لیے کافی ہیں پیٹ بھر کی بوٹیاں  
 حاجت نہیں ہے مکھن اور تو س کی  
 پھر ایک جگہ مدرسے کا سنگ بنیاد تھا حضرت والا بھی ساتھ تھے تو اس وقت  
 حضرت بلند شہری رحمۃ اللہ علیہ نے یہ شعر پڑھا۔  
 مسجد و مدرسہ کی ابتداء ہوتی ہے اس طرح  
 زمین کچی اور چھت ہے پھوس کی  
 ۳۰ رجب ۱۴۲۰ھ بمطابق ۸ نومبر ۱۹۹۹ء بروز پیر

### سنت معلمیت

فجر کے بعد حضرت والا نے فرمایا میرا جی چاہتا ہے کہ رسول اللہ ﷺ کی اس  
 مسجد میں آپ ﷺ کی سنت معلمیت کو ادا کروں کیونکہ آپ ﷺ اسی مسجد میں صحابہ  
 کرام رضی اللہ عنہم کو پڑھایا کرتے تھے تو اس کے لیے احقر اور مفتی کوثر صاحب بن  
 مولانا عاشق الہی صاحب بلند شہری کا انتخاب ہوا جیسا کہ مسجد نبوی میں حلقہ بنانے کی  
 اجازت نہیں اس لیے حضرت نے ہمیں قبلہ رخ دائیں بائیں بٹھا کر درج ذیل علم النحو  
 کے چند اسباق پڑھائے۔

### سبق نمبر ۱

### عدد کی تمیز

الف۔ واحد اور اثنین کی تمیز نہیں آتی

الواحد والاثنان لاتمیز لہا

ب۔ تین سے دس تک کی تمیز جمع مذکر ہوتی ہے تذکیر و تانیث کے فرق کے ساتھ یعنی مذکر کی تمیز مونث اور مونث کی تمیز مذکر ہوگی۔

ج۔ گیارہ سے ننانوے تک ہمیشہ مفرد منصوب ہوگی۔

د۔ سوا اور سو کے بعد غیر النہایہ مفرد مجرور ہوگی الف سنۃ سبعون الف

ملک

سبق نمبر ۲

اِنَّ اور اَنَّ کا استعمال

اِنَّ چار موقعوں پر استعمال ہوتا ہے

۱۔ ابتدائے کلام میں

۲۔ جواب قسم میں جیسے وَالْعَصْرِ ۝ اِنَّ الْاِنْسَانَ لَفِيْ خُسْرٍ

لَعَمْرُكَ اِنَّهُمْ لَفِيْ سَكْرَتِهِمْ يَعْمَهُونَ (سورۃ الحجر آیت ۷۷)

۳۔ قول کے بعد جیسے وَاذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ

فِی الْاَرْضِ خَلِیْفَةً (سورۃ البقرۃ آیت ۳۰)

۴۔ جب خبر پر لام تاکید داخل ہو قَالُوا رَبُّنَا یَعْلَمُ اِنَّا اِلَیْكُمْ

لَمُرْسَلُوْنَ (سورۃ الیسین آیت ۱۶)۔

اَنَّ کا استعمال

اَنْ پانچ جگہ استعمال ہوتا ہے

۱۔ درمیان کلام میں

۲۔ عَلِمَ يَعْلَمُ کے بعد جیسے وَاعْلَمُوا اَنَّمَا غَنِمْتُمْ مِنْ شَيْءٍ

۳۔ لَوْ کے بعد جیسے:-

وَلَوْ اَنَّهُمْ اِذْ ظَلَمُوا اَنْفُسَهُمْ جَاؤُوكَ فَاسْتَغْفَرُوا اللّٰهَ

وَاسْتَغْفَرَ لَهُمُ الرَّسُوْلُ لَوَجَدُوا اللّٰهَ تَوَّابًا رَّحِيْمًا

(سورۃ النساء آیت ۶۴)

۴۔ لَوْلَا کے بعد جیسے فَلَوْلَا اَنَّهُ كَانَ مِنَ الْمُسَبِّحِيْنَ

۵۔ فَعَلَ ظَنَّ يَظُنُّ کے بعد جیسے:-

يَظُنُّوْنَ اَنَّهُمْ مُّلقُوْنَ اِيَّاهُمْ وَاَنَّهُمْ اِلَيْهِ رَاجِعُوْنَ

سبق نمبر ۳

جب متعلقات مقدم ہوتے ہیں تو کان اور الّٰ کا اسم مؤخر ہوتا ہے جیسے

اِنَّ لِكُلِّ اُمَّةٍ فِتْنَةٌ . اِنَّ مِنَ الْبَيَانَ لِسِحْرًا

اِنْ كَانَ بَعْدِي نَبِيٌّ لَكَانَ عَمْرًا

سبق نمبر ۴

فوائد مستثنیٰ

۱۔ کلام مثبت کا مستثنیٰ ہمیشہ منصوب ہوتا ہے كُلُّ شَيْءٍ هَالِكٌ اِلَّا

وَجْهَةٌ

۲۔ کلام منفی اور مستثنیٰ منہ مذکور ہے تو مستثنیٰ کا اعراب وہی ہوگا جس مستثنیٰ کا

ہوگا۔ مَا جَاءَ نِيْ أَحَدًا إِلَّا زَيْدًا

۳۔ اگر مستثنیٰ منہ مذکور نہیں تو حسب عامل اعراب ہوگا جیسے مَا جَاءَ نِيْ إِلَّا

زَيْدًا۔

۴۔ مَا خَلَا مَا عَدَاكَ مَسْتَثْنَىٰ اہمیشہ منصوب ہوگا جیسے بعض شعراء کا قول ہے

كُلُّ شَيْءٍ مَّا خَلَا اللَّهَ بَاطِلٌ

۵۔ اگر لفظ غیر مستثنیٰ ہوگا تو غیر کا اعراب وہی ہوگا جو مستثنیٰ کا لاء سے ہوتا

ہے مَا جَاءَ نِيْ غَيْرُ زَيْدٍ

### سبق نمبر ۵

کم کی دو قسمیں ہیں

۱۔ استفہامیہ اور خبریہ

۱۔ استفہامیہ کی تمیز ہمیشہ مفرد منصوب ہوتی ہے ۲۔ اور خبریہ کی تمیز خبر مفرد

مجرور ہوتی ہے

كَمْ عَاقِلٍ عَاقِلٍ أَعْيَتْ مَذَاهِبُهُ

و كَمْ جَاهِلٍ جَاهِلٍ تَلَقَّاهُ مَرْرًا

توابع کے احکام

تابع کا اعراب وہی ہوتا ہے جو متبوع کا ہوتا ہے اس کی پانچ اقسام ہیں

۱۔ موکد تاکید

۲۔ بدل مبدل منہ

۳۔ موصوف صفت



۴۔ مبین بیان

۵۔ معطوف معطوف علیہ

## سبق نمبر ۶

کل اسماء الانبیاء ممتنعة الاستتة هوذ وصالح و شعیب و لوط

و نوح و محمد ﷺ

ملاقات حضرت مولانا سید محمد آفتاب عالم رحمۃ اللہ علیہ

عصر کے بعد حضرت والا سراج المحمد ثین حضرت مولانا سید محمد بدر عالم میرٹھی رحمۃ اللہ علیہ مہاجر مدنی کے صاحبزادے حضرت مولانا سید محمد آفتاب عالم رحمۃ اللہ علیہ کی ملاقات کے لیے ان کے گھر تشریف لے گئے وہ بہت خوش ہوئے اور چائے کے ساتھ حضرت والا کی تواضع فرمائی دونوں اکابر آپس میں گفتگو فرما رہے تھے اور ہم ذرافا صلے پر بیٹھے تھے ایک بات جو مولانا سید محمد آفتاب عالم رحمۃ اللہ علیہ کی راقم الحروف نے سنی میرے شیخ سے فرما رہے تھے جب میرے پاس کوئی مہمان آتا ہے تو میں اس کو بولنے نہیں دیتا بلکہ خود ہی دین کی بات بتاتا رہتا ہوں مجھے یہ خوف ہوتا ہے کہ کہیں وہ کسی کی غیبت کر کے اس بلد رسول ﷺ میں خود بھی گناہ گار ہو اور مجھے بھی گناہ گار کرے۔

راقم الحروف عرض کرتا ہے کہ حضرت مولانا سید محمد آفتاب عالم رحمۃ اللہ علیہ اپنے والد گرامی کے ساتھ بہاول نگر دو سال رہے ہیں اور راقم کے والد مولانا نیاز محمد خٹنی رحمۃ اللہ علیہ سے شرح جامی پڑھی چند سال قبل انتقال فرما گئے ہیں اور جنت البقیع میں آسودہ خاک ہیں۔ قبل مغرب وہاں سے واپس ہوئے۔

## بعد عشاء بر مکان ملک عبدالوحید صاحب سلمہ

ملک عبدالوحید صاحب مشہور بزرگ حضرت مولانا عبدالحفیظ مکی صاحب دامت برکاتہم کے چھوٹے بھائی ہیں اور مطالع الرشید مدینہ کے مالک ہیں اور دورہ حدیث تک مدینہ شریف میں مدرسہ چلاتے ہیں حضرت والا جب بھی حاضر ہوتے ہیں حضرت والا اور تمام احباب کی خاص قسم کی دعوت کرتے ہیں جس میں بکری کا گھی استعمال ہوتا ہے یہ عربوں کی خاص ڈش ہے۔

ان کی درخواست پر عشاء کی نماز کے بعد حضرت والا مع احباب تشریف لے گئے ضیافت کے بعد مختصر مجلس ہوئی۔

## ائمہ اربعہ کا اختلاف

ایک صاحب نے کہا کاش ائمہ اربعہ نہ ہوتے تو امت میں اختلاف نہ ہوتا تو حضرت والا نے فرمایا اگر یہ ائمہ نہ ہوتے تو نبی کریم ﷺ کی بہت سی سنتیں ضائع ہو جاتیں ان کی وجہ سے آپ ﷺ کی سب سنتیں زندہ ہوئیں یہ آپ ﷺ کی محبوبیت کی دلیل ہے۔

## ہر وقت منظور نظر

ارشاد فرمایا جو سارے عالم کے حسینوں سے بے خبر رہتا ہے اور اللہ تعالیٰ کا باخبر رہتا ہے تو وہ ہر وقت اللہ تعالیٰ کا منظور نظر رہتا ہے کیونکہ **هُوَ مَعَكُمْ أَيْنَ مَا كُنْتُمْ** (سورۃ الحدید آیت ۴) میں تمہارے ساتھ ہوں تم جہاں کہیں بھی ہو۔

## اللہ تعالیٰ سے مصافحہ

فرمایا کہ اللہ تعالیٰ نے ارشاد فرمایا جس نے حضور ﷺ کے ہاتھ پر بیعت کی

تَوَيْدُ اللّٰهِ فَوْقَ اَيْدِيهِمْ (سورۃ الفتح آیت ۱۰) اللہ تعالیٰ کا ہاتھ ان کے ہاتھوں پر ہے تو ان کا مصافحہ اللہ تعالیٰ سے ہوا تو ہمارے چاروں سلسلوں کے بزرگوں کی بیعت کا سلسلہ حضرت علی کرم اللہ وجہہ پر ختم ہوتا ہے پس اس طرح تمام بزرگان دین جو سلسلے میں داخل ہیں ان کا ہاتھ دست بہ دست حضرت علی رضی اللہ عنہ تک پہنچتا ہے اور حضرت علی رضی اللہ عنہ کا ہاتھ حضور ﷺ کے ہاتھ میں ہے اور اللہ تعالیٰ فرماتے ہیں حضور علیہ الصلوٰۃ والسلام کے ہاتھ پر جنہوں نے بیعت کی اللہ تعالیٰ کا ہاتھ ان کے ہاتھوں پر ہے پس سلسلے کے تمام بزرگوں کا مصافحہ اللہ تعالیٰ کے مصافحہ پر ختم ہوتا ہے اللہ تعالیٰ سے مصافحہ کا یہی پیری مریدی کا راستہ ہے اور کوئی راستہ نہیں۔

### شرٹیوں (سپاہیوں) کا احترام

ارشاد فرمایا کہ شرٹیوں (سپاہیوں) کا بھی ادب کرو کسی کو آنکھ بھی نہ دکھلاؤ کیونکہ مولانا جلال الدین رومی رحمۃ اللہ علیہ فرماتے ہیں مجنوں نے لیلیٰ کی گلی کے کتے کے بارے میں کہا کہ وہ مجھے شیر سے بھی زیادہ محبوب ہے ۔  
سوچ لو کہ یہ رحمۃ العالمین کے دربار کے پاسبان ہیں تو ہمیں ان کا کتنا ادب کرنا چاہیے۔

یکم شعبان ۱۴۲۰ھ بمطابق ۹ نومبر ۱۹۹۹ء بروز منگل بعد نماز فجر  
ملک عبدالوحید صاحب کے باغ میں ناشتہ

فجر کے بعد ملک عبدالوحید صاحب برادر خوردمولانا عبدالحفیظ مکی صاحب دامت برکاتہم کی درخواست پر حضرت والا ان کے کھجوروں کے باغ میں مع احباب تشریف لے گئے ان کا باغ مدینہ شہر سے چند کلومیٹر کے فاصلے پر تھا وہاں کھجور کی

ٹہنیوں کے سائبان کے نیچے بیٹھنے کا انتظام تھا چاروں طرف کھجوروں کے درخت، بھیڑ، بکریوں، مرغ اور کبوتروں کی آوازیں اور حضرت شیخ کی پر رونق مجلس عجیب سماں پیدا کر رہی تھی اور اس ماحول میں عرب دیہاتی ناشتہ انسان کو تصورات میں کئی سو سال پہلے لے جاتا تھا پھر حضرت والا کے پر نور ارشادات حرم پاک کی فضاؤں میں قلب و جاں کو بالیدگی اور روح کو تروتازگی عطا کر رہے تھے۔

### ارادہ دل سے اللہ اللہ کہنا

ارشاد فرمایا ایک شخص نے حکیم الامت حضرت تھانوی رحمۃ اللہ علیہ کو لکھا کہ ایسا وظیفہ بتادیں کہ خود بخود اللہ اللہ نکلتا رہے تو حضرت تھانوی رحمۃ اللہ علیہ نے جواب میں فرمایا کہ توبہ کرو اس بات سے ایک اللہ جو اپنے ارادہ سے نکلے ایک کروڑ بلا ارادہ اللہ اللہ سے افضل ہے اس لیے حضرت مولانا حاجی امداد اللہ مہاجر کی رحمۃ اللہ علیہ فرماتے تھے کہ عارف کی دو رکعت غیر عارف کی ایک لاکھ رکعات سے افضل ہے۔

### اللہ تعالیٰ کی زیارت

ارشاد فرمایا کہ جنت میں اہل جنت اللہ تعالیٰ کی زیارت کریں گے تو انہیں جنت کی نعمتوں کا ایک لمحہ بھی خیال نہیں آئے گا اللہ تعالیٰ کے دیدار کی لذت کے سامنے ساری نعمتیں بے وقعت ہو جائیں گی۔ اس پر حضرت نے یہ اشعار سنائے۔

صحن چمن کو اپنی بہاروں پہ ناز تھا  
وہ آگئے تو ساری بہاروں پہ چھا گئے  
وہ سامنے ہیں نظام حواس برہم ہے  
نہ آرزو میں سکت ہے نہ عشق میں دم ہے

(حضرت والا دامت برکاتہم)

بلکہ دنیا میں جب ان کے قرب کی لذت حاصل ہوتی ہے تو یہ کیفیت ہو جاتی

ہے ۔

نمود جلوہ بے رنگ سے ہوش اس قدر گم ہیں  
کہ پہچانی ہوئی صورت بھی پہچانی نہیں جاتی

إِنَّ اللَّهَ خَبِيرٌ بِمَا يَصْنَعُونَ كِتَابِ تَفْسِيرِ

فرمایا کہ إِنَّ اللَّهَ خَبِيرٌ بِمَا يَصْنَعُونَ (سورۃ النور آیت ۳۰) کی علامہ

آلوسی رحمۃ اللہ علیہ نے یہ تفسیر کی ہے۔

۱. بِأَجَالَةِ النَّظَرِ بِنَظَرِي كَرْنِ وَالْأَجْنَظَرِ كَمَا كَرْنَ حَسِينُونَ كُودِ كِهْتَا هِي

اللہ تعالیٰ اس سے باخبر ہے۔

۲۔ باستعمال سائر الحواس اور اس کے تمام حواس خمسہ حرام لذت

لینے کی کوشش شروع کر دیتے ہیں باصرہ یعنی آنکھ اس حسین کو دیکھنا چاہتی ہے سامعہ

یعنی کان اس کی بات سننے کی تمنا کرتے ہیں قوت ذائقہ اس کو چکھنے یعنی حرام بوسہ

بازی کرنا چاہتی ہے قوت لامسہ اس کو چھونے کی اور قوت شامہ اس حسین کی خوشبو

سونگھنے کی حرام آرزو میں مبتلا ہو جاتے ہیں۔

۳۔ اور تیسری تفسیر ہے بتحویک الجوارح بدنظری کرنے والے کے

تمام اعضاء بھی حرکت میں آجاتے ہیں ہاتھ اور پاؤں وغیرہ اس محبوب کو حاصل

کرنا چاہتے ہیں اور اللہ تعالیٰ بدنظری کرنے والے کی نظر اور حواس اور اعضاء و جوارح

کی ان حرکات سے باخبر ہے اور اس کو خبر نہیں کہ اللہ تعالیٰ مجھے دیکھ رہا ہے

نمبر ۴۔ اور چوتھی تفسیر ہے واللہ خبیر بما یقصدون بذالکان حرکات کا جو آخری مقصد ہے یعنی بدفعی اللہ تعالیٰ اس سے بھی باخبر ہے اور باخبر ہونے میں سزا دینے کا حکم پوشیدہ ہے کہ میں تمہاری حرکتوں کو دیکھ رہا ہوں اگر باز نہیں آؤ گے تو عذاب دوڑگا پس آیت میں اشارہ ہے کہ ایسے شخص کو سزا دی جائے گی اگر توبہ نہ کی۔ بد نظری بدفعی کی پہلی منزل ہے اور آخری اسٹیشن بدفعی کا ارتکاب ہے جہاں شرمگاہیں تنگی ہو جاتی ہیں اور آدمی دونوں جہاں میں رسوا ہو جاتا ہے اس لیے اللہ تعالیٰ نے گناہ کی پہلی منزل ہی کو حرام فرمادیا کیونکہ بد نظری ایسا آٹومیٹک یعنی خود کار زینہ ہے کہ جس پر قدم رکھتے ہی آدمی سب سے آخری منزل پر پہنچ جاتا ہے جس فعل کی ابتداء ہی غلط ہو اس کی انتہاء کیسے صحیح ہو سکتی ہے اس پر میرا شعر ہے۔

عشق بتاں کی منزلیں ختم ہیں سب گناہ پر  
جس کی ہو ابتداء غلط کیسے صحیح ہو انتہاء

چونکہ بد نظری کرنے والے کے حواس خمسہ اور اعضاء و جوارح متحرک ہو جاتے ہیں اور قلب بدفعی کے خبیث قصد سے کشمکش میں مبتلا ہو جاتا ہے لہذا بد نظری کرنے والے کا قلب اور قالب دونوں کشمکش میں مبتلا ہو کر کمزور ہو جاتے ہیں۔

### الذی خلق الموت والحیوة کی تفسیر

ارشاد فرمایا کہ جب میرے شیخ نے مجھے اس کی تفسیر پڑھائی تو مجھ سے سوال کیا کہ پہلے موت آتی ہے یا زندگی؟ میں نے عرض کیا حضرت پہلے زندگی ملتی ہے پھر موت تو حضرت پھولپوری نے فرمایا کہ اللہ تعالیٰ نے پہلے موت کو ذکر کیوں کیا، فرمایا راز یہ ہے کہ جو انسان اپنی زندگی کے سامنے موت کو رکھے گا وہ دنیا کے مشغلوں کے ساتھ ساتھ وطن آخرت کی تعمیر میں بھی لگا رہے گا ورنہ پردیس کی رنگینوں

میں پھنس کر دائمی وطن کو ہمیشہ کے لیے تباہ کر لے گا اور جو دنیا کے کاموں میں اللہ تعالیٰ کو یاد رکھتے ہیں ان کے لیے میرا شعر ہے ۔

دنیا کے مشغلوں میں بھی یہ باخدا رہے  
یہ سب کے ساتھ رہ کے بھی سب سے جدا رہے

پھر یہ اشعار سنائے ۔

رہ کے دنیا میں بشر کو نہیں زیبا غفلت  
موت کا دھیان بھی لازم ہے کہ ہر آن رہے  
جو بشر آتا ہے دنیا میں یہ کہتی ہے قضا  
میں بھی پیچھے چلی آتی ہوں ذرا دھیان رہے

لِيَبْلُوكُمْ أَيُّكُمْ أَحْسَنُ عَمَلًا كِي تَفْسِير

حضور اقدس صلی اللہ علیہ وسلم سے اس آیت کی تین تفسیریں منقول ہیں جن کو علامہ

آلوسی رحمۃ اللہ علیہ نے روح المعانی میں نقل کیا ہے

زبان نبوت سے تفسیر سنیں

۱. لِيَبْلُوكُمْ أَيُّكُمْ أَيْكُمْ عَقْلًا وَفَهْمًا

اللہ تعالیٰ دیکھنا چاہتے ہیں تم میں کون زیادہ عقل مند ہے جو پردیس میں رہ

کر اپنا ضروری کام بھی کر لیتا ہے اور اپنے دیس یعنی وطن آخرت کی تعمیر میں لگا ہوا ہے

۲. لِيَبْلُوكُمْ أَيُّكُمْ أَوْرَعُ عَنِ مَحَارِمِ اللَّهِ

اللہ تعالیٰ آزمانا چاہتے ہیں کہ کون تم میں سب سے زیادہ اللہ تعالیٰ کی حرام

کردہ چیزوں سے بچنے والا ہے جان دے دیتا ہے لیکن اللہ تعالیٰ کو ناخوش کر کے اپنے

دل کو خوش نہیں کرتا۔

۳. لِيُبْلُوَكُمْ أَيُّكُمْ أَسْرَعُ إِلَى طَاعَةِ اللَّهِ

اللہ تعالیٰ آزمانا چاہتے ہیں تم میں کون اللہ تعالیٰ کی اطاعت میں زیادہ آگے

بڑھتا ہے

اس آیت کے آخر میں فرمایا وَهُوَ الْعَزِيزُ الْعَفُوْرُ (سورۃ الملک آیت ۲)

اللہ تعالیٰ زبردست طاقت والے ہیں عزیز کا معنی ہے القادر علیٰ کل شیءٍ ولا یعجزہ شیءٌ فی استعمال قدرتہ۔ وہ قادر مطلق جس کو اپنے استعمال قدرت میں پوری کائنات مانع نہ بن سکے علامہ آلوسی رحمۃ اللہ علیہ فرماتے ہیں اللہ تعالیٰ نے اپنے دونوں ناموں میں عزیز کو پہلے اور غفور کو بعد میں اس لیے نازل کیا تاکہ بندے میری مغفرت کی قدر کریں کہ میں بہت بڑی قدرت اور طاقت والا ہوں اس کی مثال یہ ہے کہ اگر کسی کو شیر معاف کر دے تو کتنا شکر یہ ادا کرے گا کیونکہ وہ پھاڑ کھانے پر قادر ہے اگر ایک مریض آدمی ہے وہ کہے کہ معاف کر دیا تو اس کی اتنی قدر نہیں کی جائے گی کیونکہ اگر معاف نہ بھی کرے تو کیا بگاڑ سکتا ہے۔

پیر کی ضرورت

ارشاد فرمایا کہ جس چیز سے آدمی پاگل ہو جائے وہی دنیا ہے آدمی حسین

عورت اور لڑکوں کو دیکھ کر پاگل ہو جاتا ہے۔

پاگل کا معنی ہے پائے گل کہ جس کے پاؤں دلدل میں پھنس جائیں اس

سے نکلنے کا ایک ہی طریقہ ہے کہ نکالنے والا باہر ہو اور وہ پیر و مرشد ہے جو سہی پھینکتا

ہے اور کہتا ہے کہ مریضو اس کو پکڑ لو تو باہر نکل آؤ گے ورنہ دلدل میں جتنا نکلنے کی کوشش

کرتا ہے مزید پھنستا ہے بشرطیکہ وہ پیر بھی دلدل میں پھنسا ہوا نہ ہو ورنہ ایک دلدل

میں پھنسا ہوا دوسرے دلدلی کو کیسے نکال سکتا ہے پس انجام پر اگر نظر رکھو گے تو پھر



پاگلیٹ کے چاکلیٹ نہ کھاؤ گے۔

## اہل بہاول نگر کی سعادت

مدینہ شریف میں کافی عرصہ سے بہاول نگر کے لوگ رہتے ہیں ان میں سے بعض اہل خانہ کے ساتھ مقیم ہیں حضرت والا کی جب حاضری ہوئی تو بندہ نے انہیں متوجہ کیا ان میں بہت سے داخل سلسلہ ہوئے حضرت والا کی خوب خدمت کی اور اکثر اوقات حضرت والا کے لیے گھر سے کھانا بنا کر لاتے تھے اور آخری دن حضرت والا کو ہدیے پیش کیے اور ایک ساتھی نے بہت خوبصورت کبیل بھی پیش کیا حضرت والا بہت خوش ہوئے اور اہل بہاول نگر کو بہت دعائیں دیں اور رقم سے فرمایا یہ سب آپ کے کھاتے میں ہے اور بہت دعادی۔

## مدینہ شریف سے روانگی

یکم شعبان ۱۴۲۰ھ بمطابق ۹ نومبر ۱۹۹۹ء بروز منگل شام کو حضرت والا مع احباب ہوٹل سے احرام باندھ کر مکہ شریف کے لیے براستہ جدہ مدینہ ایئر پورٹ کی طرف روانہ ہوئے جہاں سے ۷ بجے سعودی ایئر لائن کا جہاز جدہ کے لیے اڑنا تھا اہل مدینہ کی بہت بڑی تعداد آپ کو روانہ کرنے کے لیے ایئر پورٹ حاضر ہوئی ان میں کافی تعداد بہاول نگر سے تعلق رکھنے والوں کی تھی ۔

مدینے کی نسبت ہے قیمت مری  
وگر نہ حقیقت میں سستے ہیں ہم  
مدینے میں ہر سال ہو حاضری

---

خدا سے یہ فریاد کرتے ہیں ہم

پس اے ساکنانِ مدینہ مجھے  
نہ بھولو گزارش یہ کرتے ہیں ہم  
اے اخترِ مرے قلب و جاں ہیں وہاں  
مدینے سے گو دور رہتے ہیں ہم

---

# مکہ شریف آمد

یکم شعبان ۱۴۲۰ھ بمطابق ۹ نومبر ۱۹۹۹ء بروز منگل

## مکہ شریف روانگی

مدینہ شریف سے حضرت والا اور جمیع احباب احرام باندھ کر رات کو مدینہ ایئر پورٹ کے لیے روانہ ہوئے رات سات بجے جہاز جدہ کے لیے اڑا آٹھ بجکر بارہ منٹ پر جدہ ایئر پورٹ پر پہنچا اور جدہ سے موٹروں کے ذریعے رات دس بجے مکہ شریف حاضری ہوئی اور محلہ شامیاں میں دارا برابر میں قیام کیا حضرت والا اور احباب نے ضروریات سے فارغ ہو کر آرام فرمایا۔

## فضائل مکہ شریف

راقم الحروف عرض کرتا ہے کہ اللہ تعالیٰ نے جب دنیا کو بنانے اور بسانے کا ارادہ فرمایا تو سب سے پہلے مکہ شریف میں اپنا گھر بنایا جس کا تذکرہ قرآن مجید میں ان الفاظ میں کیا ہے

”إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًى  
لِّلْعَالَمِينَ (سورت ال عمران آیت ۹۶)

ترجمہ: یقیناً وہ مکان جو سب سے پہلے لوگوں کے واسطے مقرر کیا گیا وہ مکان ہے جو کہ مکہ میں ہے جس کی حالت یہ ہے کہ وہ برکت والا ہے اور جہاں بھر کے لوگوں کا رہنما ہے۔

نبی کریم ﷺ نے ارشاد فرمایا اے مکہ تو کتنا ذیشان شہر ہے اور مجھے کس قدر محبوب اور مرغوب ہے اگر میری قوم مجھے نہ نکلو اتی تو میں تیرے سوا کسی دوسری جگہ قیام نہ کرتا دوسری جگہ فرمایا اے مکہ خدا کی قسم تو اللہ تعالیٰ کی بہترین زمین ہے اور اسے تو بہت ہی پسند ہے اگر مجھے یہاں سے نہ نکالا جاتا تو میں کبھی نہ نکلتا

آپ ﷺ نے مسجد حرام میں نماز کی فضیلت بیان کرتے ہوئے ارشاد فرمایا کہ میری اس مسجد میں نماز دوسری مساجد کی بنسبت ایک ہزار گنا زیادہ فضیلت رکھتی ہے سوائے مسجد حرام کے اور مسجد حرام میں ایک نماز اس سے بھی سو گنا بڑھ جاتی ہے یعنی ایک لاکھ گنا ہو جاتی ہے

عبداللہ ابن عباس رضی اللہ عنہ سے روایت ہے کہ رسول اللہ ﷺ نے فرمایا کہ جس آدمی نے مکہ معظمہ میں رمضان المبارک پایا اور اس کے روزے رکھے اور تراویح ادا کی کسی دوسرے مقام کی نسبت یہاں سے ایک لاکھ رمضان شریف کا اجر و ثواب ملے گا اور ہر روز دو گھوڑوں کا بوجھ اللہ تعالیٰ کی راہ میں خیرات کرنے کا ثواب بھی ہوگا۔

رسول اللہ ﷺ نے ارشاد فرمایا جس انسان نے مکہ شریف کی گرمی ایک ساعت کے لیے برداشت کی اللہ تعالیٰ اسے جہنم کی ایک سو سال کی مسافت سے دور

کردے گا۔

مکہ شریف کے فضائل بے شمار ہیں آپ ﷺ کی پیدائش اسی بلد امین میں ہوئی آپ ﷺ کو نبوت سے اسی شہر میں سرفراز کیا گیا قرآن مجید سب سے پہلے اسی سرزمین پر اترا اللہ تعالیٰ کا گھر اسی شہر میں ہے مقام ابراہیم اور آب زمزم اسی میں ہے حجر اسود اور رکن یمانی یہیں پر ہے حضرت ابراہیم علیہ السلام اور ان کی آل و اولاد کی تجلیات کا یہی مرکز ہے حضرت خلیل اللہ کی دعاؤں کا یہی مظہر ہے۔

پیغمبر علیہ السلام کو سب سے محبوب یہی شہر ہے اسلام کا پانچواں رکن حج اسی شہر میں ادا کیا جاتا ہے اللہ تعالیٰ نے مکہ شریف کو ذاتی شرف عطا فرمایا اور مدینہ شریف کو رسول اللہ ﷺ کے قدموں کی وجہ سے نوازا۔ حضرت والا فرماتے ہیں ے

یہ بھی ہجرت کا اک راز تکوین ہے  
ورنہ روضہ بھی ہوتا جوار حرم  
قلب عاشق کے دو ٹکڑے ہوتے یہاں  
درمیان حرم روضہ محترم  
جا کے طیبہ میں دے سبز گنبد پہ جاں  
اور مکہ میں ہو جاندائے حرم  
یا جبال الحرم یا جبال الحرم

آپ ﷺ نے ارشاد فرمایا کہ اللہ تعالیٰ نے جس دن زمین و آسمان کو بنایا اسی دن سے مکہ شریف کو محترم بنایا لہذا اس میں مجھ سے پہلے جنگ و جدال جائز تھا نہ میرے بعد جائز ہے اور میرے لیے اللہ تعالیٰ نے (فتح مکہ کے موقع پر) دن کی ایک گھڑی میں قتال کو حلال قرار دیا تھا (فجر سے عصر تک) اب اس کی حرمت دوبارہ

لوٹ آئی ہے لہذا اب نہ اس کا کوئی درخت کاٹا جائے گا نہ اس کے کانٹے توڑے جائیں گے نہ اس کے جنگلی جانوروں کو بھگا یا جائے گا نہ اس کی گھاس کاٹی جائے گی سوائے اذخر گھاس کے۔

مورخین نے لکھا ہے کہ مکہ شریف کو کبھی بھی باہر کا حکمران فتح کر سکا ہے نہ کسی ایک آدمی کی حکومت قائم رہی قبائلی اور سرداری نظام تھا سکندر اعظم نے مکہ شریف کو فتح کرنے کی ٹھانی تھی لیکن راستے میں موت کے ہاتھوں مفتوح ہو گیا سب سے پہلے یہاں پر فتح مکہ کے موقع پر اسلام کا پرچم لہرایا گیا اور آپ ﷺ کی حکومت قائم ہوئی۔

## کعبۃ اللہ

حضرت والا نے فرمایا مولانا رومی رحمۃ اللہ علیہ فرماتے ہیں ۔

کعبہ را ہر دم تجلی می فزود

ایس ز اخلاصات ابراہیم بود

کہ کعبہ شریف پر ہر دم تجلی الہی بڑھتی رہتی ہے یہ حضرت ابراہیم علیہ السلام

کے اخلاص کا نتیجہ ہے۔

معجزہ ہے کہ آلات پیمانہ تھے

وسط دنیا میں ہے کعبہ محترم

(حضرت والا دامت برکاتہم)

راقم الحروف عرض کرتا ہے کہ مسلم شریف کی حدیث میں ہے کہ اللہ تعالیٰ کی ذات مبارکہ تھی اور کچھ نہ تھا اور اللہ تعالیٰ کا عرش پانی پر تھا جب اللہ تعالیٰ نے زمین، آسمان بنانے کا ارادہ فرمایا تو اس پانی میں سے روٹی کی مانند زمین کو ظاہر فرمایا اور سب

سے پہلے وہی جگہ ظاہر ہوئی جہاں کعبۃ اللہ ہے اور پھر سب سے پہلے زمین کو بیت المقدس کی جانب پھیلا یا گیا جس میں چالیس سال کا عرصہ لگا اس لیے حدیث میں آتا ہے کہ بیت المقدس کی بنیاد خانہ کعبہ کی بنیاد کے چالیس سال بعد رکھی گئی اس بنیاد سے مراد نور کی بنیادیں ہیں جن پر بعد میں اینٹ پتھر کی بنیادیں رکھی گئیں خانہ کعبہ کی سب سے پہلی تعمیر فرشتوں نے فرمائی اور اس کے لیے ایک سرخ یا قوت کا خیمہ لایا گیا تھا وہ خانہ کعبہ کی جگہ پر رکھا گیا اور فرشتے اس کا طواف کرتے تھے

پھر آدم علیہ السلام دنیا میں تشریف لائے تو ہندوستان سے پیدل چل کر مکہ شریف گئے اس سے پہلے خیمہ اٹھالیا گیا تو انہوں نے اللہ تعالیٰ کے حکم سے اس کی تعمیر فرمائی پھر اس کے انہدام کے بعد حضرت شیث علیہ السلام نے تعمیر کی پھر وہ طوفان نوح میں گر گئی تو پھر نوح علیہ السلام نے اس کی تعمیر فرمائی پھر مدت مدید گزرنے کی وجہ سے اور سیلابوں کی کثرت کی وجہ سے کعبہ گر گیا اور مٹی میں دب گیا اور وہاں ایک سرخ ٹیلہ رہ گیا جس کے پاس حضرت ابراہیم علیہ السلام نے اپنی اہلیہ محترمہ اور اسماعیل علیہ السلام کو چھوڑا تھا اس کے بعد حضرت ابراہیم علیہ السلام نے اس کی تعمیر فرمائی جس کا قرآن مجید نے تفصیل سے ذکر کیا ہے

”وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ  
رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ“

(سورۃ البقرہ آیت ۱۲۷)

ترجمہ: اور جبکہ اٹھارہ تھے ابراہیم (علیہ السلام) دیواریں خانہ کعبہ کی اور اسماعیل (علیہ السلام) بھی (اور یہ کہتے جاتے تھے کہ) اے ہمارے پروردگار (یہ

خدمت) ہم سے قبول فرمائیے بلاشبہ آپ خوب سننے والے جاننے والے ہیں۔  
 اس تعمیر میں حضرت ابراہیم علیہ السلام معمار تھے اور اسماعیل علیہ السلام  
 مزدور تھے اور اس تعمیر میں جس پتھر کو اوپر نیچے آنے جانے کے لیے استعمال کیا گیا اس  
 کو مقام ابراہیم کہتے ہیں اس پتھر کو جنت سے لایا گیا تھا اور اس تعمیر میں حجر اسود کو نصب  
 کیا گیا تھا اور یہ بھی جنت سے لایا گیا تھا اور رکن یمانی کو بھی جنت سے لایا گیا تھا  
 حدیث شریف میں ہے کہ حجر اسود اور رکن یمانی جنت کے یاقوت میں سے ہیں اس کی  
 روشنی کو بجھا دیا گیا اگر نہ بجھائی جاتی تو زمین و آسمان کا درمیان روشن ہو جاتا۔

حضرت ابراہیم علیہ السلام کی جب تعمیر منہدم ہو گئی تو بنو جرہم نے دوبارہ  
 تعمیر کیا اور اس تعمیر کے منہدم ہونے کے بعد عمالقہ نے تعمیر کیا اس کے بعد قبیلہ قریش کا  
 قصی بن کلاب حکمران بنا تو اس نے قریش کو کعبہ شریف کی جدید تعمیر کی طرف متوجہ کیا  
 اور چندہ کر کے بوسیدہ عمارت منہدم کر کے جدید تعمیر کی اور پہلی مرتبہ خانہ کعبہ کی چھت  
 ڈالی گئی یہ قصی بن کلاب حضور ﷺ کے اجداد میں سے ہیں پھر حضور ﷺ کے بعثت  
 سے پانچ سال قبل قبیلہ قریش نے کعبہ کو پھر سے تعمیر کرنے کا پروگرام بنایا کچھ بوسیدگی  
 کی وجہ سے اور کچھ آگ لگنے کی وجہ سے اور اسی دوران جدہ کے ساحل پر بادشاہ روم  
 کا ایک بحری جہاز جس میں عمارتی سامان تھا وہ ایک چٹان سے ٹکرا کر پاش پاش ہو گیا  
 تو قریش نے اس جہاز میں لدی ہوئی لکڑی اور سنگ مرمر کا پتھر خانہ کعبہ کی تعمیر کے  
 لیے خرید لیا نہایت خوبصورت تعمیر کی گئی اس موقع پر قبائل کے سرداروں میں حجر اسود  
 کے نصب کرنے کے بارے میں اختلاف ہوا جس پر یہ فیصلہ ہوا کہ کل صبح جو سب سے  
 پہلے حرم میں داخل ہو گا وہ اس بات کا فیصلہ کرے گا اگلے دن جب قریش حرم میں پہنچے  
 تو نبی کریم ﷺ وہاں موجود تھے تو سب نے یک زبان کہا ”ہذا الامین رضیناہ“



کہ ہم ان پر راضی ہیں تو آپ ﷺ نے سب سے خوبصورت فیصلہ فرمایا کہ حجر اسود کو ایک چادر میں رکھا اور قبائل کے سرداروں سے اس کے کونے پکڑنے کا فرمایا جب انہوں نے حجر اسود کو اوپر اٹھایا تو آپ ﷺ نے اس کو اپنے دست مبارک سے مطلوبہ جگہ نصب فرمایا اس طرح یہ فتنہ ختم ہوا۔

لیکن اس تعمیر میں دو کام ایسے کیے گئے جو آپ ﷺ کو پسند نہیں تھے ایک تو دروازہ بہت بلند کر دیا گیا جس سے بغیر سیڑھی کے داخلہ ممکن نہیں تھا اور نہ ہر آدمی داخل ہو سکتا تھا اور دوسرا حطیم کو کعبہ سے نکال دیا گیا جبکہ وہ خانہ کعبہ کا حصہ تھا لیکن آپ ﷺ نے فتح مکہ کے بعد بھی اس تعمیر میں کوئی تبدیلی نہیں کی تاکہ نئے نئے مسلمان ہونے والے وسوسے اور وہم کا شکار نہ ہوں ایک بار آپ ﷺ نے حضرت عائشہ رضی اللہ تعالیٰ عنہا سے فرمایا اگر تیری قوم کا زمانہ جاہلیت قریب نہ ہوتا اور مجھے ان کے انکار اور باہمی تصادم کا خوف نہ ہوتا تو میں اس حصہ کو ضرور بیت اللہ میں داخل کر دیتا اور اس کا دروازہ زمین کے برابر بنا دیتا بلکہ اس کے دو دروازے ایک مشرق اور ایک مغرب میں بنا دیتا جس سے ہر آدمی بیت اللہ شریف میں داخل ہونے کی سعادت بسہولت شرف بار ہو سکتا۔

حضرت سیدنا امیر معاویہ رضی اللہ عنہ کے انتقال کے بعد جن چند صحابہ رضی اللہ عنہم نے یزید کی بیعت سے انکار کیا تھا ان میں حضرت عبداللہ بن زبیر رضی اللہ عنہ بھی تھے حضرت عبداللہ بن زبیر رضی اللہ عنہ نے مکہ شریف میں آکر پناہ لی وہاں کے لوگوں نے آپ کے دست پر بیعت کر کے آپ کو خلیفہ مقرر کر دیا تو آپ نے حضور ﷺ کی خواہش پر عمل کرتے ہوئے خانہ کعبہ کو حضرت ابراہیم علیہ السلام کی بنیادوں پر تعمیر کر دیا چنانچہ حطیم کو کعبہ میں شامل کر دیا اور خانہ کعبہ میں دو دروازے

بنادیے یہ عمارت تقریباً دس سال تک رہی جب عبداللہ ابن زبیر رضی اللہ عنہ حجاج بن یوسف کے ہاتھوں شہید ہو گئے تو حجاج بن یوسف نے اس خوف سے کہ عبداللہ بن زبیر رضی اللہ عنہ کا یہ کارنامہ قیامت تک باقی رہ جائے گا سیاسی وجوہات کی بنیاد پر خانہ کعبہ کا حطیم والا حصہ منہدم کر کے حطیم کو باہر نکال دیا اور ایک دروازہ بند کر دیا پھر یہ تعمیر تقریباً ایک ہزار سال تک رہی پھر وہ سیلاب سے منہدم ہو گئی تو سلطان مراد خان عثمانی نے نئے سرے سے تعمیر کیا اس کے بعد عہد سعود میں کعبہ کی چھت اور فرش تبدیل کیا گیا اور اس کی دو چھتیں بنائی گئیں اور مرمت وغیرہ کا کام تاحال سعودی حکومت کرتی رہتی ہے کعبہ شریف کی بلندی تقریباً چالیس فٹ، مشرقی اور مغربی دیواروں کی چوڑائی انتالیس فٹ حطیم والی دیوار تینتیس فٹ اور حجر اسود والی دیوار تقریباً تیس فٹ ہے۔

اور بنوایا گھر اپنا یوں مختصر  
سہل ہو تاکہ سب کو طواف حرم  
ورنہ مالک اگر گھر بناتا بڑا  
کھا کے غش گرتے سب زائرین حرم  
اپنے کعبہ کا پھیرا کیا مختصر  
صاحب بیت کی ہے یہ شان کرم

(حضرت والادامت برکاتہم)

### فضائل خانہ کعبہ

راقم الحروف عرض کرتا ہے کہ خانہ کعبہ کے اندر نفل نماز پڑھنا مسنون ہے حجۃ الوداع کے موقع پر ام المومنین حضرت عائشہ رضی اللہ عنہا نے جب کعبہ کے اندر جا کر نماز پڑھنے کا اظہار کیا تو آپ ﷺ نے ہاتھ پکڑ کر حطیم میں داخل کر دیا فرمایا کہ

حطیم بھی کعبہ کا ہی حصہ ہے اس میں نماز پڑھنا کعبہ کے اندر ہی نماز پڑھنا ہے۔  
کعبہ شریف کو دیکھنا بھی باعث اجر ہے خصوصاً پہلی نظر قبولیت دعا کا وقت  
ہے سید الطائفہ حضرت حاجی امداد اللہ مہاجر کی رحمۃ اللہ علیہ نے پہلی نظر پڑتے ہی یہ  
اشعار پڑھے ۔

کوئی تجھ سے کچھ کوئی کچھ مانگتا ہے  
الہی میں تجھ سے طلبگار تیرا  
تو کر بے خبر ساری خبروں سے مجھ کو  
الہی رہوں ایک خبردار تیرا

حطیم

راقم الحروف عرض کرتا ہے کہ خانہ کعبہ کے شمال میں خانہ کعبہ سے متصل چھوٹا  
سا احاطہ ہے اس کو حطیم کہتے ہیں یہ دراصل خانہ کعبہ کا ہی حصہ ہے تعمیر ابراہیمی سے  
پہلے یہاں حضرت اسماعیل علیہ السلام کی جھونپڑی تھی وہی ان کی رہائش گاہ بھی تھی اور  
عبادت گاہ بھی تھی اور اس میں ان کی بکریاں بھی رہا کرتی تھیں جب حضرت ابراہیم  
علیہ السلام نے خانہ کعبہ تعمیر کیا تو وہ جگہ خانہ کعبہ میں آگئی جب قریش نے خانہ کعبہ تعمیر  
کیا تو خرچ کی کمی کی وجہ سے وہ جگہ خانہ کعبہ کی عمارت سے نکال دی حضور ﷺ نے  
اس کو برقرار رکھا اس لیے ان دور کنوں (کونوں) کا استلام نہیں کیا جاتا کیونکہ وہ اپنی  
اصل جگہ پر نہیں ہے حطیم میں نماز پڑھنا ایسا ہی ہے جیسا خانہ کعبہ میں نماز پڑھنا ایک  
روایت میں آتا ہے کہ خانہ کعبہ پر روزانہ ایک سو دس رحمتیں نازل ہوتی ہیں ان میں  
ساتھ رحمتیں طواف کرنے والوں کو ملتی ہیں چالیس رحمتیں حطیم میں نماز پڑھنے والوں کو  
ملتی ہیں اور دس رحمتیں خانہ کعبہ کی زیارت کرنے والوں کو ملتی ہیں۔

## حجر اسود

راقم الحروف عرض کرتا ہے کچھ حجر اسود جنت کے یا قوتوں میں سے ایک یا قوت ہے جس کو آدم علیہ السلام اپنے ساتھ لائے تھے جب انہوں نے تعمیر کی تو اس کو کعبہ کے کونے میں نصب فرما دیا طوفان نوح میں اللہ تعالیٰ نے اس کو جبل ابی قنیس میں بطور امانت چھپا دیا تھا جب حضرت ابراہیم علیہ السلام نے تعمیر فرمائی تو حضرت جبرائیل علیہ السلام نے حضرت ابراہیم علیہ السلام کی خدمت میں پیش کیا تھا جو انہوں نے کعبہ کے کونے میں نصب فرما دیا جو آج تک قائم ہے آپ ﷺ نے ارشاد فرمایا کہ جب حجر اسود جنت سے دنیا میں لایا گیا تو دودھ سے زیادہ سفید تھا لیکن لوگوں کے گناہوں نے اسے سیاہ کر دیا دوسری روایت میں ہے قیامت کے دن اللہ تعالیٰ حجر اسود کو لائیں گے تو جبل ابی قنیس سے بھی بڑا ہوگا اسے زبان اور ہونٹ عطا کیے جائیں گے اور وہ ان لوگوں کے حق میں سفارش کرے گا جنہوں نے خلوص نیت سے اس کے بوسے لیے تھے۔

حضرت عبداللہ ابن عباس رضی اللہ عنہ فرماتے ہیں حجر اسود زمین پر اللہ تعالیٰ کا ہاتھ ہے جس سے اللہ تعالیٰ اپنے بندوں سے مصافحہ فرماتے ہیں آپ ﷺ نے ارشاد فرمایا حجر اسود اور رکن یمانی کو چھونے سے گناہ جھڑ جاتے ہیں حضرت عثمان غنی رضی اللہ عنہ فرماتے ہیں قیامت کے قریب لوگوں کے سینوں سے قرآن مجید، کعبہ شریف سے حجر اسود آسمانوں پر اٹھا لیا جائے گا حضرت عائشہ صدیقہ رضی اللہ عنہا فرماتی ہیں نبی کریم ﷺ نے ارشاد فرمایا حجر اسود کا کثرت سے استیلام کرو ایک وقت آئے گا تم اسے اپنی جگہ موجود نہ پا کر افسوس کرو گے۔

## مقام ابراہیم

راقم الحروف عرض کرتا ہے کہ سیدنا ابراہیم علیہ السلام اور سیدنا اسماعیل علیہ السلام مل کر کعبہ شریف کی تعمیر فرما رہے تھے جب دیواریں قدرے بلند ہو گئیں اور پتھر لگانے میں دشواری ہونے لگی تو خلیل اللہ علیہ السلام نے اپنے فرزند دلہند سے فرمایا کوئی پتھر تلاش کر لاؤ جس پر کھڑے ہو کر سہولت سے دیواریں بنائی جاسکیں چنانچہ ذبح اللہ علیہ السلام یہ پتھر لائے اور خلیل اللہ علیہ السلام نے اسے پاڑ بنا کر حسب منشاء دیواریں بلند کر دیں۔

قدرت خداوندی کا کرشمہ اور حضرت ابراہیم علیہ السلام کا معجزہ تھا کہ وہ سنگ خارا سخت جان ہونے کے باوجود ایسا گلابدن بن گیا کہ آپ کے قدم میمونت کا نقش پا حرز جان بنا لیا جو آج بھی جلوہ گاہ خاص و عام بنا ہوا ہے آپ کے پاؤں ٹخنوں تک پتھر میں گڑھ گئے تھے جب آپ تعمیر سے فارغ ہوئے تو اس پتھر کو کعبہ شریف کے متصل باب کعبہ سے حجر اسود کی جانب رکھ دیا حضرت ابن عباس رضی اللہ عنہ، جابر رضی اللہ عنہ اور قتادہ رضی اللہ عنہ سے یہی قول مروی ہے۔

ابونعیم رحمۃ اللہ علیہ نے ابن عباس رضی اللہ عنہ سے روایت بیان کی ہے کہ حضور نبی کریم ﷺ حضرت عمر رضی اللہ عنہ کا ہاتھ پکڑ کر مقام ابراہیم کے پاس لے گئے اور فرمایا عمر یہ مقام ابراہیم ہے حضرت عمر رضی اللہ عنہ نے عرض کیا ہم اسے نماز کی جگہ کیوں نہ مقرر کر لیں آپ ﷺ نے ارشاد فرمایا ہمیں ابھی تک اس بات کا حکم نہیں دیا گیا لیکن اسی دن سورج غروب ہونے سے پہلے ہی یہ آیت نازل ہو گئی۔

حجۃ الوداع کے موقع پر آپ جب طواف سے فارغ ہوئے مقام ابراہیم کے پاس کھڑے ہو کر اس آیت قرآنیہ کی تلاوت فرمائی ”وَاتَّخِذُوا مِنْ مَّقَامِ

إِبْرَاهِيمَ مُصَلًّى“ (سورة البقرہ آیت ۱۲۵) پھر آپ اس طرح کھڑے ہوئے کہ مقام ابراہیم آپ کے اور کعبہ شریف کے درمیان تھا اور آپ نے طواف کے دو نفل ادا فرمائے بعد ازاں حجر اسود کا استیلام کیا (ان دو رکعتوں میں آپ ﷺ نے قل یا ایہا الکافرون اور قل هو اللہ احد پڑھی)۔

قاضی ثناء اللہ پانی پتی رحمۃ اللہ علیہ فرماتے ہیں پتھر کی چٹان پر قدموں کے نشانات پڑ جانا اور چٹان کے اندر پاؤں کا ٹخنوں تک سما جانا اور پھر پتھر میں اتنا گہرا گڑھا بن جانا اور آثار انبیاء علیہم السلام میں سے صرف اسی اثر کا اتنے زمانہ تک باقی رہنا اور کثرت اعداء (یہود و نصاریٰ وغیرہ) کے باوجود ہزاروں برس تک اس کا محفوظ رہنا کعبہ شریف کا قبلہ ہونے کا ایک بین ثبوت ہے۔

سیدنا ابراہیم خلیل اللہ علیہ السلام نے تعمیر سے فارغ ہو کر اسے کعبہ شریف کے دروازہ کے متصل رکھ دیا مگر بعد میں سیدنا فاروق اعظم رضی اللہ عنہ نے موجودہ جگہ نصب فرمایا جہاں آج بھی جلوہ افروز ہے۔

### رکن یمانی

راقم الحروف عرض کرتا ہے کہ خانہ کعبہ کے جنوب مغربی کونے کو رکن یمانی کہتے ہیں اور یہ یمن سے ماخوذ ہے نبی کریم ﷺ نے رکن یمانی اور حجر اسود کا استیلام کیا حدیث شریف میں ہے کہ جو شخص اس کے پاس سے گزرتے ہوئے یہ دعا پڑھے

”اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا وَالْآخِرَةِ رَبَّنَا إِنَّا فِي الدُّنْيَا حَسَنَةٌ وَفِي الْآخِرَةِ حَسَنَةٌ وَقِنَا عَذَابَ النَّارِ . توفرشے آمین کہتے ہیں

آپ ﷺ سے دریافت کیا گیا کہ آپ ﷺ کثرت سے رکن یمانی

کا استیلام کرتے ہیں تو آپ ﷺ نے فرمایا میں جب بھی رکن یمانی کے پاس پہنچا تو جبرائیل علیہ السلام کو وہاں موجود پایا استیلام کرنے والوں کے لیے دعا مغفرت فرما رہے تھے۔

امام نووی رحمۃ اللہ علیہ فرماتے ہیں کہ حجر اسود کا استیلام بوسہ دے کر یا ہاتھ سے چھو کر کیا جائے اور رکن یمانی کا استیلام صرف ہاتھ سے چھو کر کیا جائے بوسہ نہ دیا جائے۔

### ملتزم

راقم الحروف عرض کرتا ہے کبچر اسود اور کعبہ شریف کے دروازے کے درمیان کی جگہ کو ملتزم کہتے ہیں اس سے سینہ چمٹا کر دعا کرنا رسول اللہ ﷺ کی سنت ہے گناہوں کی معافی کا ذریعہ اور قبولیت دعا کی جگہ ہے حضرت والا فرماتے ہیں ے

میری قسمت کہاں یہ طواف حرم  
جس زمیں پر چلے تھے نبی کے قدم  
جس سے چپکے تھے کل سینہ انبیاء  
میرے سینہ کو حاصل ہے وہ ملتزم

(حضرت والا دامت برکاتہم)

دوسری جگہ فرماتے ہیں ے

یہ دعائے حرم لذت ملتزم  
ہو عطا سب کو یہ نعمت مغتنم

(حضرت والا دامت برکاتہم)

حضرت عبداللہ ابن عباس رضی اللہ عنہ سے روایت ہے کہ رسول اللہ ﷺ

نے فرمایا اللہ رب العزت کی قسم ہے میں نے جب کبھی ملتزم کے پاس دعا کی وہ ضرور قبول ہوئی۔

## آب زم زم

راقم الحروف عرض کرتا ہے کہ حضرت ابراہیم علیہ السلام نے جب اللہ تعالیٰ کے حکم سے مکہ شریف کے بے آب و گیاہ اور لُح و دِق وادی میں اپنی بیوی حضرت ہاجرہ علیہا السلام اور اپنے بیٹے اسماعیل علیہ السلام کو چھوڑا تو توشہ ختم ہو گیا حضرت اسماعیل علیہ السلام شیرخوار بچے تھے شدت پیاس سے تڑپنے لگے انہیں دیکھ کر حضرت ہاجرہ علیہا السلام ماہی بے آب کی طرح تڑپتی تھیں کبھی ایک پہاڑ پر چڑھتی تھیں اور کبھی دوسرے پہاڑ پر چڑھتی تھیں تو اللہ تعالیٰ نے حضرت جبرائیل علیہ السلام کو بھیجا جنہوں نے اپنے پاؤں کی ٹھوکریا پر زمین پر مارا جس سے زمزم کا چشمہ جاری ہوا حضرت ہاجرہ علیہا السلام اس پانی کو روکتی جاتی تھیں اور اس کے ارد گرد منڈیر بناتی جاتی تھیں آپ ﷺ نے ارشاد فرمایا کہ حضرت ہاجرہ علیہا السلام نہ روکتی تو آب زم زم بہتا ہوا چشمہ ہوتا۔

کعبہ شریف کے دروازے کے سامنے مشرق کی جانب زمزم کا کنواں ہے جس کا پانی بے شمار فضائل کا حامل ہے نبی کریم ﷺ نے ارشاد فرمایا ”ماء زمزم لما شرب له“ کہ آب زمزم جس مقصد کے لیے پیا جائے وہ پورا ہو جاتا ہے آب زمزم حوض کوثر کے پانی سے افضل ہے اسی لیے معراج کی رات آپ ﷺ کا قلب مبارک آب زمزم سے دھویا گیا اور پھر ایمان اور حکمت سے سونے کی شکل میں بھر دیا گیا۔



آپ ﷺ نے فرمایا کہ آب زمزم پیٹ بھر کے پینا ایمان کی علامت ہے منافق کبھی پیٹ بھر کے نہیں پی سکتا آپ ﷺ نے آب زمزم کھڑے ہو کر نوش فرمایا اور یہ دعا فرمائی

”اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا وَاسِعًا وَشِفَاءً مِنْ كُلِّ دَاءٍ“

آب زمزم کا دیکھنا بھی باعث اجر ہے اور پینا بھی باعث اجر ہے۔

یہ ظاہری اور باطنی بیماریوں کی شفاء ہے حضرت جابر رضی اللہ عنہ سے روایت ہے کہ رسول اللہ ﷺ نے فرمایا جس آدمی نے کعبہ شریف کا طواف سات چکروں میں پورا کیا پھر مقام ابراہیم کے پیچھے دو نفل پڑھے اور آب زمزم پیا تو اس کے تمام گناہ معاف کر دیے گئے آب زمزم دودھ کی طرح کھانے اور پینے کا قائم مقام ہے حضرت ابوذر غفاری رضی اللہ عنہ جب اسلام لائے تو ایک ماہ آپ ﷺ کی تلاش میں مسجد حرام میں گزارا اور صرف آب زمزم پیتے تھے کیونکہ کھانے کو کچھ میسر نہ تھا فرماتے تھے کہ مہینے کے بعد میں نے اپنے پیٹ کو دیکھا تو اس پر چربی چڑھی ہوئی تھی۔

### صفا و مروہ

راقم الحروف عرض کرتا ہے کہ اللہ تعالیٰ کا ارشاد ہے

إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ (سورة البقرہ آیت ۱۵۸)

ترجمہ: تحقیق صفا اور مروہ منجملہ یادگار (دین) خداوندی ہیں سو جو شخص حج

کرے بیت اللہ کا یا (اس کا) عمرہ کرے اس پر ذرا بھی گناہ نہیں ان دونوں کے

درمیان آمدورفت کرنے میں (جس کا نام سعی ہے) اور جو شخص خوشی سے کوئی امر خیر کرے تو حق تعالیٰ (اس کی بڑی) قدر دانی کرتے ہیں (اور اس خیر کرنے والی کی نیت اور خلوص کو) خوب جانتے ہیں۔

صفا اور مروہ کعبہ شریف کے قریب دو پہاڑیاں ہیں جن پر سیدنا ہاجرہ علیہا السلام نے پانی کی تلاش میں انتہائی بے تابی کے عالم میں سات چکر لگائے تھے اللہ تعالیٰ کو ان کی یہ ادا اس قدر پسند آئی کہ اسے حج و عمرہ کے لیے لازمی قرار دے دیا گیا اگرچہ ابتداء میں یہ پہاڑیاں کافی بلند تھیں لیکن حرم شریف کو سیلاب سے محفوظ رکھنے کے لیے جس قدر بلند کیا جاتا رہا ان پہاڑیوں کی بلندی بتدریج کم ہوتی رہی اب معمولی ٹیلے کی شکل باقی رہ گئی امام بخاری رحمۃ اللہ علیہ نے حضرت سیدہ ہاجرہ علیہا السلام کا تفصیلی قصہ بخاری شریف میں اس طرح ذکر فرمایا ہے

حضرت ابن عباس رضی اللہ عنہ کہتے ہیں کہ سب عورتوں سے پہلے حضرت اسماعیل علیہ السلام کی والدہ ہاجرہ علیہا السلام نے کمر کا پٹکا بنایا تھا تاکہ حضرت سارہ علیہا السلام کو ان کے نشانات قدم معلوم نہ ہوں پٹکے کے کنارہ کی رگڑ سے مٹ جائیں تفصیل یہ ہے کہ حضرت ابراہیم علیہ السلام، اسماعیل علیہ السلام اور ان کی والدہ کو لے کر آئے اور بیت اللہ کے پاس ایک بڑے درخت کے نیچے زمزم کے اوپر مسجد کے بالائی حصہ میں دونوں کو اتارا۔ حضرت اسماعیل علیہ السلام ہاجرہ علیہا السلام کا دودھ پیتے تھے اس زمانہ میں مکہ میں کوئی رہتا نہ تھا اور نہ وہاں پانی تھا حضرت ابراہیم علیہ السلام نے دونوں کو لاکر اتارا اور ان کے پاس ایک تھیلہ جس میں کھجوریں تھیں اور ایک مشک جس میں پانی تھا چھوڑ کر منہ پھیر کر چل دیے اسماعیل علیہ السلام کی والدہ ان کے پیچھے ہوئیں اور کہنے لگیں ابراہیم علیہ السلام آپ کہاں جا رہے

ہیں ہم کو اس بیاباں میں چھوڑے جاتے ہیں یہاں نہ کوئی مولس ہے نہ عم خوار حضرت ہاجرہ علیہا السلام نے اگرچہ یہ باتیں چند مرتبہ کہیں لیکن حضرت ابراہیم علیہ السلام نے منہ لوٹا کر نہ دیکھا حضرت ہاجرہ علیہا السلام نے کہا تو کیا خدا تعالیٰ نے آپ کو یہ حکم دیا ہے؟ حضرت ابراہیم علیہ السلام نے فرمایا ہاں ہاجرہ علیہا السلام بولیں تو خدا تعالیٰ ہم کو تباہ نہیں کرے گا یہ کہہ کر ہاجرہ علیہا السلام ادھر لوٹ آئیں اور حضرت ابراہیم علیہ السلام ادھر چلے گئے جب مقام ثنیہ کے پاس پہنچ کر حضرت اسماعیل علیہ السلام اور ان کی والدہ کی آنکھوں سے اوجھل ہوئے تو کعبہ کی طرف رخ کر کے ہاتھ اٹھا کر یہ کلمات فرمائے

رَبَّنَا إِنِّي أَسْكَنْتُ مِنْ ذُرِّيَّتِي بُوَادٍ غَيْرِ ذِي زَرْعٍ عِنْدَ بَيْتِكَ  
الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْنِدَةً مِّنَ النَّاسِ تَهْوِي إِلَيْهِمْ  
وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ (سورة ابراہیم آیت ۳۷)

ترجمہ: اے ہمارے رب میں اپنی اولاد کو آپ کے معظم گھر کے قریب ایک (کف دست) میدان میں جو زراعت کے قابل نہیں آباد کرتا ہوں اے ہمارے رب تاکہ وہ لوگ نماز کا اہتمام رکھیں تو آپ کچھ لوگوں کے قلوب ان کی طرف مائل کر دیجئے اور ان کو (محض اپنی قدرت سے) پھل کھانے کو دیجئے تاکہ یہ لوگ (ان نعمتوں کا) شکر کریں۔

حضرت اسماعیل علیہ السلام کی والدہ اسماعیل علیہ السلام کو دودھ پلانے لگیں اور وہی پانی (پیماس کے وقت) خود پی لیتی تھی۔ جب مشک کا تمام پانی ختم ہو گیا اور پیماس ان کو بھی لگی اور حضرت اسماعیل علیہ السلام کو بھی اور حضرت اسماعیل علیہ السلام کو پیماس کی شدت کی وجہ سے زمین پر لوٹا دیکھا تو دیکھنے کی تاب نہ رہی

اور ایک طرف کوچل دیں اس زمین سے سب سے زیادہ قریب پہاڑ صفا تھا لہذا اس پر کھڑے ہو کر وادی کی طرف منہ کر کے چاروں طرف نظر دوڑائی کہ شاید کوئی شخص نظر آجائے لیکن کوئی دکھائی نہ دیا مجبوراً کوہ صفا سے اتر آئیں جب وادی میں پہنچیں تو پھر کرتہ کے دامن اٹھا کر مصیبت زدہ آدمی کی طرح ایک طرف کو دوڑیں اور وادی کو پار کر کے کوہ مروہ پر پہنچیں اور اس پر کھڑے ہو کر ادھر ادھر نظریں دوڑائیں کہ کوئی شخص شاید نظر پڑ جائے لیکن کوئی دکھائی نہ دیا خلاصہ یہ کہ اسی طرح سات مرتبہ کیا حضرت ابن عباس رضی اللہ عنہ کہتے ہیں کہ رسول اللہ ﷺ نے ارشاد فرمایا یہی وجہ ہے کہ (حج کے زمانہ میں) لوگ صفا و مروہ کے درمیان دوڑتے ہیں ابن عباس رضی اللہ عنہ فرماتے ہیں آخر کار جب ایک مرتبہ حضرت ہاجرہ علیہا السلام مروہ پر پہنچی تو ایک آواز سنائی دی تو خود ہی کہنے لگیں چپ رہ دوسری بار بغور سنا تو پھر وہی آواز سنی کہنے لگیں تو نے آواز تو سنائی کاش تیرے پاس ہماری فریاد رسی بھی ہو سکتی اتنے میں دیکھتی کیا ہیں کہ ایک فرشتہ مقام زمزم کے پاس موجود ہے فرشتہ نے زمین پر اپنی ایڑی ماری جس سے پانی نکل آیا حضرت ہاجرہ علیہا السلام اس پانی کو حوض کی طرح بنانے لگیں اور پانی کے آس پاس پتھروں کا مینڈھا باندھنے لگیں اور چلو سے پانی لے کر مشک بھرنی شروع کر دی ابن عباس رضی اللہ عنہ کہتے ہیں حضور ﷺ نے ارشاد فرمایا خدا اسماعیل علیہ السلام کی والدہ پر رحم فرمائے اگر وہ زمزم کو چھوڑ دیتی تو ایک چشمہ جاری ہو جاتا ابن عباس رضی اللہ عنہ فرماتے ہیں ہاجرہ علیہا السلام تو چلو سے مشک بھر رہی تھیں اور پانی برابر جوش مار کر ابل رہا تھا حضرت ہاجرہ علیہا السلام نے یہ پانی خود بھی پیا اور بچہ کو بھی دودھ پلایا فرشتہ نے کہا تم ہلاک ہونے کا اندیشہ نہ کرو کیونکہ یہاں خدا کا گھر ہے یہ لڑکا اور اس کا باپ اس کو بنائیں گے اور اس کے رہنے والوں کو خدا تباہ

نہیں کرے گا کعبہ اس زمانے میں ٹیلہ کی طرح زمین سے کچھ بلند تھا سیلاب آتا تھا تو دائیں بائیں ہو کر نکل جاتا تھا اوپر نہ پہنچ سکتا تھا حضرت ہاجرہ علیہا السلام مدت تک اسی حالت میں رہیں اتفاقاً ایک بار قبیلہ بنی جرہم کداء کے راستہ سے اس طرف کو گزرے اور مکہ کے زیریں جانب فروکش ہوئے کچھ پرندوں کو گھیرا بنا کر اڑتے ہوئے دیکھ کر کہنے لگے یقیناً پانی کا چکر لگا رہے ہیں لیکن ہمیں تو اس وادی میں آتے ہوئے مدت ہو گئی یہاں تو پانی تھا نہیں (اب کہاں سے آ گیا) یہ کہہ کر ایک یا دو قاصد خبر لینے کے لیے بھیجے قاصدوں نے آ کر پانی دیکھ کر واپس جا کر پانی کی اطلاع دے دی قافلہ والے فوراً آگے حضرت ہاجرہ علیہا السلام اس وقت پانی کے پاس بیٹھی ہوئی تھیں کہنے لگے اگر آپ اجازت دیں تو ہم آپ کے پاس آ کر ٹھہر جائیں حضرت ہاجرہ علیہا السلام نے فرمایا اچھا لیکن پانی پر تم کو (ملکیت کا) کوئی حق نہ ہوگا قافلہ والوں نے کہا بہت اچھا ابن عباس رضی اللہ عنہ کہتے ہیں حضور ﷺ نے فرمایا اسماعیل علیہ السلام کی والدہ کی عین مراد برآئی وہ رفیق چاہتی تھیں رفیق مل گئے چنانچہ قافلہ والے وہیں اتر گئے اور اپنے اہل و عیال کو بھی بلا لیا یہاں تک کہ وہاں چند خاندان ہو گئے وہ لڑکا (اسماعیل علیہ السلام) جوان ہوا قافلہ والوں سے عربی سیکھی اور جوان ہونے کے بعد سب سے حسین اور سب کا منظور نظر ہوا قافلہ والوں نے اپنی ہی ایک عورت کے ساتھ حضرت اسماعیل علیہ السلام کا نکاح بھی کر دیا اور حضرت ہاجرہ علیہا السلام کا بھی انتقال ہو گیا تو اس وقت حضرت ابراہیم علیہ السلام تشریف لائے اور جس چیز کو چھوڑ گئے تھے اس کی تلاش کرنے لگے حضرت اسماعیل علیہ السلام مکان پر موجود نہ تھے حضرت ابراہیم علیہ السلام نے اسماعیل علیہ السلام کی بیوی سے اسماعیل علیہ السلام کو دریافت کیا بیوی نے کہا ہمارے کھانے کے لیے کچھ لینے گئے ہیں حضرت ابراہیم علیہ

السلام نے طریقہ زندگی اور گزران کی صورت دریافت کی بیوی نے کہا بہت بری گزرتی ہے ہم بہت تنگی اور سختی میں ہیں اور کچھ اور بھی شکایت کی حضرت ابراہیم علیہ السلام نے فرمایا جب تیرا شوہر آجائے تو اس سے میرا سلام کہنا اور کہہ دینا کہ اپنے دروازہ کی چوکھٹ بدل دے حضرت اسماعیل علیہ السلام گھر آئے تو ان کو کچھ سن گن مل گئی تھی پوچھنے لگے کیا کوئی آیا؟ بیوی نے کہا ہاں ایک بوڑھا آدمی آیا تھا یہ شکل اور حلیہ تھا مجھ سے آپ کو دریافت کیا تھا میں نے ان کو بتا دیا پھر اس نے گزران کی صورت دریافت کی تو میں نے اس سے کہہ دیا کہ ہم بہت تکلیف اور سختی میں ہیں حضرت اسماعیل علیہ السلام نے فرمایا پھر کچھ اس نے تم کو نصیحت بھی کی ہے؟ بیوی نے کہا ہاں مجھ سے یہ کہہ گیا ہے کہ آپ سے اس کا سلام کہہ دوں اور یہ کہہ دوں کہ آپ اپنے دروازہ کی چوکھٹ تبدیل کر دیجئے حضرت اسماعیل علیہ السلام نے فرمایا وہ میرے والد تھے اور مجھے حکم دے گئے ہیں کہ تم کو چھوڑ دوں لہذا تم اپنے میکے چلی جاؤ چنانچہ حضرت اسماعیل علیہ السلام نے بیوی کو طلاق دے دی اور ایک اور عورت سے نکاح کر لیا ایک مدت تک ابراہیم علیہ السلام نہ آئے مدت دراز کے بعد پھر ایک روز تشریف لائے لیکن حضرت اسماعیل علیہ السلام نہ ملے بیوی سے دریافت کیا تمہارا شوہر کہاں ہے؟ بیوی نے کہا ہمارے لیے کچھ معاش تلاش کرنے گئے ہیں فرمایا تمہارا کیا حال ہے طریقہ زندگی اور صورت معاش کیا ہے؟ بیوی نے کہا ہم بہت اچھے ہیں آرام سے گزرتی ہے گویا خدا تعالیٰ کا بیوی نے شکر یہ ادا کیا حضرت ابراہیم علیہ السلام نے فرمایا تم لوگ کیا چیز کھاتے ہو؟ بیوی نے کہا گوشت فرمایا کیا چیز پیتے ہو؟ بیوی نے عرض کیا پانی حضرت ابراہیم علیہ السلام نے کہا الہی ان کے گوشت اور پانی میں برکت عطا فرما ابن عباس رضی اللہ عنہ کہتے ہیں حضور اقدس ﷺ نے ارشاد فرمایا کہ اس زمانہ میں مکہ میں

غلہ پیدا نہیں ہوتا تھا اگر غلہ ہوتا تو حضرت ابراہیم علیہ السلام اس میں بھی برکت ہونے کی دعا کرتے چونکہ حضرت ابراہیم علیہ السلام نے اہل مکہ کے لیے گوشت و پانی میں برکت ہونے کی دعا کی تھی اسی وجہ سے سوائے اہل مکہ کے اور کوئی صرف گوشت اور پانی پر گزارہ نہیں کر سکتا اور نہ کسی کو صرف گوشت اور پانی موافق مزاج ہوتا ہے خیر حضرت ابراہیم علیہ السلام نے فرمایا جب تمہارا شوہر آجائے تو اس سے میرا سلام کہنا اور کہہ دینا کہ وہ اپنے دروازہ کی چوکھٹ قائم رکھے جب حضرت اسماعیل علیہ السلام گھر میں آئے تو بیوی سے دریافت کیا کیا کوئی آیا تھا بیوی نے کہا جی ہاں ایک خوبصورت بوڑھا آدمی آیا تھا اول تو مجھ سے آپ کو دریافت کیا میں نے بتا دیا پھر طریقہ گزران پوچھا میں نے کہہ دیا کہ خوب مزہ سے گزرتی ہے اس نے آپ کو ایک پیام دیا ہے سلام کہا ہے اور یہ کہا ہے کہ اپنے دروازہ کی چوکھٹ کو قائم رکھو حضرت اسماعیل علیہ السلام نے فرمایا وہ میرے والد تھے اور چوکھٹ سے مراد تمہاری ذات ہے مجھے انہوں نے حکم دیا ہے کہ تم کو طلاق نہ دوں اس کے بعد حضرت ابراہیم علیہ السلام مدت تک تشریف نہ لائے ایک روز حضرت اسماعیل علیہ السلام زمزم کے قریب ایک درخت کے نیچے بیٹھے تیر بنا رہے تھے کہ حضرت ابراہیم علیہ السلام تشریف لے آئے حضرت اسماعیل علیہ السلام نے دیکھا تو کھڑے ہو گئے اور جس طرح باپ بیٹے کے ساتھ اور بیٹا باپ کے ساتھ کرتا ہے وہی برتاؤ حضرت ابراہیم علیہ السلام و اسماعیل علیہ السلام نے باہم کیا حضرت ابراہیم علیہ السلام نے فرمایا اسماعیل علیہ السلام خدا تعالیٰ نے مجھے ایک کام کرنے کا حکم دیا ہے حضرت اسماعیل علیہ السلام نے عرض کیا تو جو کچھ خدا نے حکم دیا ہے اس کو پورا کیجئے فرمایا تو کیا تم میری مدد کرو گے؟ اسماعیل علیہ السلام نے کہا (جی ہاں) میں مدد کروں گا حضرت ابراہیم علیہ السلام نے ایک اونچے ٹیلہ کی

طرف اشارہ کر کے فرمایا خدا نے مجھے حکم دیا ہے کہ یہاں ایک مکان بناؤں اس کے بعد حضرت اسماعیل علیہ السلام و حضرت ابراہیم علیہ السلام نے اس مکان کی بنیادیں اٹھائیں حضرت اسماعیل علیہ السلام پتھر اٹھا کر لاتے تھے اور حضرت ابراہیم علیہ السلام تعمیر کرتے تھے جب دیواریں کچھ اونچی ہو گئیں تو حضرت ابراہیم علیہ السلام نے یہ پتھر (مقام ابراہیم) لا کر رکھا تا کہ اس پر کھڑے ہو کر دیوار بنا سکیں بہر حال حضرت اسماعیل علیہ السلام پتھر دیتے جاتے تھے اور حضرت ابراہیم علیہ السلام بناتے جاتے تھے اور دونوں صاحبان بناتے میں کہتے جاتے تھے ربنا تقبل منا انک انت السميع العليم جب تعمیر ہو گئی تو مکان کے آس پاس گھومتے جاتے تھے اور کہتے جاتے تھے الہی ہماری طرف سے اس کو قبول فرما کیونکہ تو بلاشبہ سننے والا اور جاننے والا ہے۔ (جامع)

۲ شعبان ۱۴۲۰ھ بمطابق ۱۰ نومبر ۱۹۹۹ء بروز بدھ

### عمرہ کی ادائیگی

حضرت والا دامت برکاتہم اور چند احباب نے تہجد کے وقت طواف کیا اور ملتزم کے قریب دعائیں فرمائیں اور آب زمزم نوش فرمایا اور مقام ابراہیم کے قریب دو گانہ طواف ادا کیں اور دیگر احباب نے فجر کی اذان کے بعد نماز کھڑی ہونے سے پہلے پہلے طواف کر لیا پھر نماز کے بعد حضرت والا دامت برکاتہم کے ساتھ سب احباب نے سعی کی۔

### صفا مروہ پر

حضرت والا نے صفا مروہ کے ہر چکر پر صفا اور مروہ پر بہت اہتمام



اور انہماک اور بڑی گریہ وزاری کے ساتھ دعا فرمائی اور کم از کم دعا کا دورانیہ ہر چکر میں دس سے پندرہ منٹ تھامن جملہ ان کے صفا پر تمام دنیا بھر کے احباب متعلقین اور امت مسلمہ کے لیے دعا فرماتے فرماتے اچانک یہ دعا فرمائی اے اللہ اس مجمع میں دو مولوی ہیں جن کے مدرسے ہیں ایک میں اور ایک مولانا جلیل ہمارے مدرسوں پر کروڑوں کروڑوں برساتتے اور ہمارے احباب کو ہی اس کا خیر میں ہمارا معاون بنا دیتے اور غیر سے ہمیں محفوظ بنا لیتے (الحمد للہ اس دعا کا نظارہ بخوبی ہوا ہے)۔

### مروہ پر ارشاد

مروہ پر ارشاد فرمایا کہ ایک علم عظیم عطاء ہوا ہے عرفات اور سعی میں حضور اکرم ﷺ سے یہ دعا منقول ہے

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ.

یہ ایسی دعا ہے جس میں کوئی دعا نہیں مانگی گئی اس میں اللہ تعالیٰ کی تعریف ہے اس کی اصل وجہ حضور ﷺ کا نقش قدم ہے کہ چونکہ آپ ﷺ نے مانگی اس لیے اس مقام پر اس کا مانگنا مسنون ہے اور ایک راز ملا علی قاری نے فرمایا کہ ثناء الکریم دعاء (کریم کی تعریف بھی دعا ہے) کیونکہ جب آقا خوش ہو جائے گا تو سب دے گا۔

### صفا پر ارشادات آخری چکر میں

### خذ من أموالهم صدقة کی تفسیر

ارشاد فرمایا قرآن مجید میں اللہ تعالیٰ نے ”خُذْ مِنْ أَمْوَالِهِمْ صَدَقَةً“

تُطَهَّرُهُمْ وَتُزَكِّيهِمْ بِهَا وَصَلَّ عَلَيْهِمْ إِنَّ صَلَاتَكَ سَكَنٌ لَهُمْ وَاللَّهُ سَمِيعٌ عَلِيمٌ“ (سورۃ توبہ آیت ۱۰۳)

ترجمہ: آپ ان کے مالوں میں سے صدقہ (جس کو یہ لائے ہیں) لے لیجئے جس کے (لینے کے) ذریعہ سے آپ ان کو (گناہ کے آثار سے) پاک صاف کر دیں گے اور ان کے لیے دعا کیجئے بلاشبہ آپ کی دعا ان کے لیے موجب اطمینان (قلب) ہے اور اللہ تعالیٰ خوب سنتے ہیں خوب جانتے ہیں۔

یہ پاکی تین طرح کی ہے۔

- ۱۔ ایک قلب کو پاک کیجئے غیر اللہ اور عقائد باطلہ سے
- ۲۔ نفوس کو پاک کیجئے یعنی ان کے نفس امارہ کو نفس لواہمہ نفس مطمئنہ بنا دیجئے جب مطمئنہ بنے گا تو پھر اللہ تعالیٰ کے دربار میں جانے کے قابل ہو جائے گا پھر دو انعام ملیں گے راضیہ اور مرضیہ
- ۳۔ تیسری پاکی مال کی پاکی ہے۔

راضیہ کو مقدم کرنے کی وجہ

راضیہ جو کہ نفس اور مخلوق کی صفت ہے اس کو مقدم کیا اور مرضیہ جو کہ خالق کی صفت ہے اس کو مؤخر کیا علامہ آلوسی رحمۃ اللہ علیہ نے اس کی وجہ یہ بیان کی ہے کہ یہ ترقی من الادنی الی الاعلیٰ ہے۔

اور میرے قلب میں یہ بات آئی ہے کہ ہماری طبیعت کی رعایت فرمائی ہے پہلے ہمیں خوشخبری دے کر پھر مرضیہ بنایا۔

وَتُزَكِّيهِمْ بِهَا كِتَابٌ تَفْسِيرٌ

ان کے صدقہ کے ذریعے صحابہ کا تزکیہ فرمائے وَصَلِّ عَلَيْهِمْ پھر ان کے لیے دعا فرمائیں آپ کی دعا صحابہ رضی اللہ عنہم کے لیے سکون کا باعث ہے۔

اور حضرت عبداللہ بن عباس رضی اللہ عنہ فرماتے ہیں الشیخ فی قومہ

کالنبی فی امتہ

شیخ کی مریدین کے لیے دعا ان کے مالی صدقات پر اسی حکم میں ہے۔

مروہ پر

وجوب سعی کی وجہ

ارشاد فرمایا کہ ایک علم عظیم عطاء ہوا ہے کہ حضرت ہاجرہ علیہا السلام صفا مروہ کے درمیان دوڑیں اور اس لیے دوڑتی رہیں کہ اونچی جگہ سے حضرت اسماعیل علیہ السلام کو دیکھوں تاکہ کوئی بھیڑ یا جانور نقصان نہ پہنچائے تو اللہ تعالیٰ کو اپنی بندی کی یہ ادائیگی پسند آئی کہ قیامت تک کے لیے اس سعی کو واجب کر دیا لہذا اس محل پر یہ دعا کرواے اللہ تعالیٰ ہم سے بھی تو ایسا عظیم الشان کام لے لے کہ جس کے آثار قیامت تک باقی رہیں اور یہ دعا فرمائی

اللهم اجعل لى لسان صدق في الآخريين

تحية المسجد کا قائم مقام

سعی سے واپسی پر جب مسجد حرام میں تشریف لائے تو فرمایا کہ علامہ شامی نے لکھا ہے کہ تحیۃ المسجد کا موقع نہ ہو تو یہ دعا پڑھ لینا تحیۃ المسجد کے قائم مقام ہے

سبحان الله والحمد لله ولا اله الا الله والله اكبر ولا حول ولا قوة

الا بالله العلی العظیم

## رہائش گاہ پر

سرمنڈانے کے بعد سب کو رہائش گاہ پر جمع فرمایا کہ کچھ دیر ننگے سر ہی رہو تاکہ تمہاری مخلوق شدہ صورت کا جمال خداوندی نظارہ کرے۔

## حلق کی حکمت

ارشاد فرمایا کہ حلق میں بھی ایک اہم راز ہے کہ اللہ تعالیٰ ہمیں صورت پرستی سے نکال کر اپنا نظارہ کرانا چاہتا ہے اس لیے کہ جمال کا ذریعہ جو زلف ہے وہی کٹوادی احرام پہنا کر، کرتا پا جامہ پہلے اتروا دیا اب ذریعہ حسن زلفیں تھیں وہ اتروادیں اور حلق میں زیادہ اجر رکھا اور قرآن مجید میں مخلوقین کو مقدم کیا جیسا کہ ارشاد بانی ہے

لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ  
إِنْ شَاءَ اللَّهُ آمِنِينَ مُحَلِّقِينَ رُؤُوسَكُمْ وَمُقَصِّرِينَ لَا تَخَافُونَ فَعَلِمَ مَا لَمْ  
تَعْلَمُوا فَجَعَلَ مِنْ دُونِ ذَلِكَ قَرِيبًا (سورة الفتح آیت ۲۷)

ترجمہ: بے شک اللہ تعالیٰ نے اپنے رسول کو سچا خواب دکھلایا جو مطابق واقع کے ہے کہ تم لوگ مسجد احرام (یعنی مکہ) میں انشاء اللہ ضرور جاؤ گے امن و امان کے ساتھ کہ تم میں کوئی سرمنڈاتا ہوگا اور کوئی بال کتراتا ہوگا تم کو کسی طرح کا اندیشہ نہ ہوگا سو اللہ تعالیٰ کو وہ باتیں معلوم ہیں جو تم کو معلوم نہیں پھر اس سے پہلے لگتے ہاتھ ایک فتح دیدی۔

## شعائر کا احترام

ارشاد فرمایا کہ صفا و مروہ اللہ تعالیٰ کے شعائر (نشانیوں) میں سے ہیں اور اس میں ہونے والے اعمال بھی شعائر میں داخل ہیں لہذا یہ سرمنڈانا بھی شعائر

میں سے ہے اس کی وجہ سے احرام کی پابندیوں سے نکلا جاتا ہے لہذا یہاں سرمنڈانے پر چیت لگانا ناجائز ہے اگرچہ شیخ اپنے مرید کو پیار ہی سے مارے اور مرید خوش بھی ہو تب بھی یہ شعائر اللہ کی توہین ہے اور شعائر کی تعظیم دل کے تقویٰ کی علامت ہے جیسا کہ قرآن مجید میں ارشاد ہے

وَمَنْ يُعْظِمْ شَعَائِرَ اللَّهِ فَإِنَّهَا مِنْ تَقْوَى الْقُلُوبِ

(سورۃ الحج آیت ۳۲)

ترجمہ: جو شخص دین خداوندی کے ان (مذکورہ) یادگاروں کا پورا لحاظ رکھے گا ان کا یہ لحاظ رکھنا خدا تعالیٰ سے دل کے ساتھ ڈرنے سے ہوتا ہے۔

### دعاء نبوی کی شرح

ارشاد فرمایا نبی کریم ﷺ نے امت کو یہ دعا تلقین فرمائی  
اللَّهُمَّ ارْنَا الْحَقَّ حَقًّا وَارْزُقْنَا اتِّبَاعَهُ وَارْنَا الْبَاطِلَ بَاطِلًا وَارْزُقْنَا اجْتِنَابَهُ.

ترجمہ: اے اللہ تعالیٰ ہمیں حق کو حق دکھلا اور اس کی اتباع کی توفیق عطا فرما اور باطل کو باطل دکھلا اور ہمیں اس سے بچنے کی توفیق عطا فرما۔

اس دعا میں حق و باطل کو دیکھنے، حق پر چلنے اور باطل سے بچنے کی توفیق بھی مانگی اور آپ ﷺ نے لفظ توفیق کی بجائے لفظ رزق استعمال کیا اس کی دو وجہیں میرے قلب میں اللہ تعالیٰ نے ڈالیں اور شاید یہ بات کسی کتاب میں نہ ملے۔

۱۔ ایک وجہ یہ ہے توفیق عام نہیں ہے صرف اہل توفیق کو ملتی ہے اور رزق عام ہے یہاں تک کہ جانوروں کا رزق بھی اللہ تعالیٰ کے ذمہ ہے۔

قرآن مجید ناطق ہے ”وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا“

وَيَعْلَمُ مُسْتَقَرَّهَا وَمُسْتَوْدَعَهَا كُلِّ فِي كِتَابٍ مُّبِينٍ“

(سورۃ ہود آیت ۶)

ترجمہ: اور کوئی (رزق کھانے والا) جاندار روئے زمین پر چلنے والا ایسا نہیں کہ اس کی روزی اللہ تعالیٰ کے ذمہ نہ ہو اور وہ ہر ایک کی زیادہ رہنے کی جگہ کو اور چند روز رہنے کی جگہ کو جانتا ہے سب چیزیں کتاب مبین (یعنی لوح محفوظ) میں (بھی) منضبط اور مندرج ہیں۔

تو آپ نے یہ چاہا کہ اس دعا کی برکت سے جتنے نالائق ہیں کہ اہل توفیق میں سے نہیں تو بطور رزق کے ان کے لیے بھی یہ بات لکھ لی جائے اور اس طرح وہ حق کی راہ پا جائیں۔

۲۔ دوسری وجہ یہ ہے کہ کسی جاندار کو اس وقت تک موت نہیں آئے گی جب تک رزق مکمل نہ کر لے جیسا کہ آپ ﷺ کا ارشاد ہے ”إِنَّ نَفْسًا لَنْ تَمُوتَ حَتَّىٰ تَسْتَكْمِلَ رِزْقَهَا“

تو اس دعا کی برکت سے موت اس وقت تک نہیں آئے گی جب تک حق پر چلنے اور باطل سے بچنے والا نہیں ہوگا ولی اللہ نہیں ہو جائے گا۔

قبل عشاء در حرم محترم

حضرت والاحرم مکہ میں باب الندوہ سے تشریف لایا کرتے تھے اور حطیم کی جانب اذان دینے والی جگہ کے قریب تشریف فرما ہوتے تھے حضرت والا کا ہمیشہ یہی معمول رہا جب تک کہ اس طرف کی بلڈنگیں منہدم نہ کر دیں گئیں۔

مولانا جلال الدین رومی رحمۃ اللہ علیہ اللہ تعالیٰ کے اولیاء کی شان بیان فرما رہے ہیں اور بتلا رہے ہیں کہ صرف بیت اللہ سے ولایت اور دوستی کی حدود میں

داخل نہ ہو سکو گے بلکہ تقویٰ ضروری ہے کتنے اولیاء بیت اللہ کی زیارت نہ کر سکے لیکن تقویٰ کی وجہ سے اللہ تعالیٰ کے ولی اور دوست تھے بیت اللہ ولی اللہ نہیں بنا سکتا بلکہ کو نواع الصادقین ضروری ہے۔

باز شاہی کے ساتھ شہبازی سیکھنے کی نیت سے رہو مردار پر مرنا چھوڑ دو جیسا کہ مولانا جلال الدین رومی رحمۃ اللہ علیہ فرماتے ہیں ۔  
 باز سلطانم گشم نیکو پیم  
 فارغ از مردارم کر گس نیم  
 یعنی میں باز شاہی بن گیا ہوں، نیک بن گیا ہوں اب میں کر گس نہیں ہوں  
 اور مردار پر مرنے سے فارغ ہو گیا ہوں۔

بد نظری اور ایذا رسانی سے بچنے کا طریقہ

ارشاد فرمایا کہ عدم قصد نظر سے بد نظری کے گناہ سے نہیں بچ سکتے بلکہ قصد عدم نظر ضروری ہے اس کی برکت سے آپ تکن اعبدا للناس ہو جاؤ گے ایسے ہی ایذا کے بارے میں عدم قصد ایذا کا نہیں بلکہ قصد عدم ایذا ضروری ہے یعنی ارادہ کرو کہ تمہاری ذات سے کسی کو بڑا ہو یا چھوٹا ہو کوئی تکلیف نہ پہنچے اور شیخ کے بارے میں بھی قصد رکھو عدم ایذا کا۔

۳ شعبان ۱۴۲۰ھ بمطابق ۱۱ نومبر ۱۹۹۹ء

بروز جمعرات بعد نماز ظہر

یہود کی سازش

ارشاد فرمایا یہود کی سازش ہے کہ مسلمانوں کو اللہ تعالیٰ کی نافرمانی میں مبتلا

کر دیا جائے تاکہ اللہ تعالیٰ کی مدد ہٹ جائے۔

### اللہ تعالیٰ کا حقیقی دیوانہ

ارشاد فرمایا اللہ تعالیٰ کا حقیقی دیوانہ وہ ہے جو دیوانہ ساز بھی ہو یعنی خود بھی اللہ تعالیٰ کا دیوانہ ہو اور دوسروں کو بھی دیوانہ بنا سکے۔

کوئے لیلیٰ سے خاک لائیں گے  
اپنا مجنوں الگ بنائیں گے

(حضرت والادامت برکاتہم)

جان اختر کو کرم سے جان مضطر کیجئے  
اور دوسری جانوں کو میری جان سے مضطر کیجئے

(حضرت والادامت برکاتہم)

### قبل المغرب

مغرب سے پہلے کچھ احباب ملاقات کے لیے حاضر ہوئے تو مختصر سی مجلس

ہوئی

### قصہ یوسف علیہ السلام کا راز

ارشاد فرمایا قرآن مجید نے عزیز مصر کی بیوی کا قصہ بیان کیا ہے کہ اس نے مصر کی عورتوں کی دعوت کی اور انہیں چا تو اور لیموں پکڑا دیا اور کہا کہ جب یوسف علیہ السلام آئیں تو تم انہیں کاٹنا جب حضرت یوسف علیہ السلام تشریف لائے تو انہوں نے لیموں کی بجائے انگلیاں کاٹ لیں۔

اللہ تعالیٰ نے میرے دل میں اس کا راز ڈالا کہ اللہ تعالیٰ قصہ بیان کر کے یہ



بتلانا چاہتے ہیں کہ حسن میں جادو کا اثر ہوتا ہے لہذا اس سے ہوشیار رہنا چاہیے اپنے تقویٰ پر ناز نہ کرے اور نظر کی حفاظت کا خوب اہتمام کرے۔

### مجلس بعد نماز عشاء

عشاء کے بعد بہت سے احباب داخل سلسلہ ہوئے بیعت کے بعد حضرت نے بڑی گریہ و زاری سے دعا فرمائی اس کے بعد درج ذیل ارشادات فرمائے۔

### سورة والتین کی قسمیں

ارشاد فرمایا اللہ تعالیٰ نے سورة والتین میں تین چیزوں کی قسمیں کھائیں اور یہ قسمیں کھانا ان چیزوں کی عظمت کی علامت ہے اور اللہ تعالیٰ نے ہماری نفسیات کی رعایت کرتے ہوئے پہلے جسمانی غذا تین (انجیر) اور زیتون کو مقدم کیا پھر روحانی غذا طور سینا کی تجلی کا ذکر فرمایا کیا شان کرم ہے اللہ تعالیٰ کی یہ مکہ و مدینہ تجلیات الہیہ کی جگہیں ہیں یہاں انجیر زیتون خوب کھاؤ۔

### آپ ﷺ کی عمر کی قسم

ارشاد فرمایا اللہ تعالیٰ نے قرآن مجید میں آپ ﷺ کی بھی قسم کھائی  
 ”لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ“ (سورة الحجر آیت ۷۲)  
 ترجمہ: آپ کی جان کی قسم وہ اپنی مستی میں مدہوش تھے۔

یہاں قسم کھانے کی وجہ آپ کی زندگی کی یہ ہے کہ قوم لوط باہ کے نشے میں حضرت لوط علیہ السلام کو ہلاک کرنا چاہتی تھی لیکن اللہ تعالیٰ نے حفاظت فرمائی اسی طرح مکہ والے جاہ کے نشے میں آپ کی زندگی کا چراغ گل کرنا چاہتے تھے لیکن اللہ تعالیٰ نے فرمایا ہم آپ کی زندگی کی حفاظت کریں گے بلکہ انہیں ہلاک کر دیں گے۔

## حضرت موسیٰ علیہ السلام اور تجلی طور

جب کوہ طور پر اللہ تعالیٰ کی تجلی ظاہر ہوئی تو موسیٰ علیہ السلام کے چہرہ پر تجلی طور کے بعد ایسی قوی تجلی رہتی تھی کہ بدون نقاب کے آپ کے چہرہ کو جو دیکھتا اسکی آنکھ کی روشنی ختم ہو جاتی انہوں نے حق تعالیٰ سے عرض کیا کہ ایسا نقاب عطا فرمائیں جو اس قوی نور کا سا تر بن جائے اور آپ کی مخلوق کی آنکھوں کو نقصان نہ پہنچے اللہ تعالیٰ نے ارشاد فرمایا اپنے کمبل کا نقاب بنا لو جو کوہ طور پر آپ کے جسم پر تھا کیونکہ اس نے طور کی تجلی کا تحمل کیا ہوا ہے اس کمبل کے ٹکڑے نے وہ کام کیا جو آہنی دیواریں بھی نہ کر سکتی تھیں اب حضرت صفورہ علیہا السلام جو آپ کی اہلیہ تھیں جو آپ کے حسن کی عاشق تھیں اس نقاب سے بے چین ہو گئیں تو آپ نے اسی شوق اور بے تابی سے ایک آنکھ سے موسیٰ علیہ السلام کے چہرہ کو دیکھا تو وہ آنکھ چلی گئی اس کے بعد بھی ان کو صبر نہ آیا تو دوسری آنکھ بھی کھول دی تو وہ بھی بے نور ہو گئی اس وقت ایک عورت نے حضرت صفورہ سے پوچھا کہ کیا تمہیں اپنی آنکھوں کے بے نور ہونے پر حسرت اور غم ہے

گفت حسرت میں خورم کہ صد ہزار

دیدہ بودے تاہمی کر دم نثار

فرمایا کہ مجھے تو حسرت ہے کہ ایسی سو ہزار آنکھیں اور بھی عطا ہو جائیں تو میں ان سب کو محبوب پر قربان کر دیتی۔

حق تعالیٰ کو حضرت صفورہ کا یہ کلام بہت پسند آیا اور خزانہ غیب سے دونوں آنکھوں کو ایسا نور عطا کر دیا جس سے وہ ہمیشہ حضرت موسیٰ علیہ السلام کو دیکھا کرتی تھیں اور ان میں ایسا تحمل دیا کہ پھر کبھی نور خاص سے ضائع نہ ہوئیں۔

## تحدیث بالنعمت

ارشاد فرمایا میں ایسی مقدس سرزمین پر مثنوی شریف کا درس دے رہا ہوں جہاں میرے پردادا حضرت حاجی امداد اللہ مہاجر مکی رحمۃ اللہ علیہ نے درس دیا تھا اور اسی سرزمین پر چھ ماہ میرے دادا پیر حضرت تھانوی رحمۃ اللہ علیہ نے حضرت حاجی صاحب سے مثنوی شریف پڑھی تھی اور پھر حضرت تھانوی رحمۃ اللہ علیہ سے میرے پیر حضرت مولانا شاہ عبدالغنی پھولپوری رحمۃ اللہ علیہ نے پڑھی پھر ان سے بندہ نے پڑھی یہی فیض ہے کہ میں نے اس کی شرح لکھی۔

## احترام اولیاء اللہ

ارشاد فرمایا کہ کوہ طور محترم نہ تھا تجلی الہی کے بعد محترم ہو گیا تو جن اولیاء کرام کے قلوب پر تجلی نازل ہوتی ہے وہ اولیاء کرام بھی قابل احترام ہیں۔

## تجلیات میں فرق

انبیاء علیہم السلام پر نازل ہونے والی تجلی اور اولیاء کرام پر نازل ہونے والی تجلی میں بہت فرق ہوتا ہے کوہ طور پر تجلی حضرت موسیٰ علیہ السلام کے منصب کے مطابق آئی تھی اولیاء کرام ایسی تجلی کا تحمل نہیں کر سکتے جیسا کہ علامہ جلال الدین سیوطی رحمۃ اللہ علیہ نے خصائص کبریٰ میں لکھا ہے کہ آپ ﷺ کے چچا حضرت حمزہ رضی اللہ عنہ نے عرض کیا میں آپ کا چچا ہوں میری جبرائیل سے ملاقات کروادیتے آپ ﷺ نے فرمایا حطیم میں حضرت جبرائیل علیہ السلام آئیں گے پہلے آپ ان کی زیارت کریں پھر ملاقات ہوگی جبرائیل علیہ السلام حطیم میں تشریف لائے آپ ﷺ نے چچا سے فرمایا کہ آپ زیارت فرمائیں اور جبرائیل علیہ السلام کے صرف پاؤں ظاہر

ہوئے تو حضرت حمزہ رضی اللہ عنہ دیکھتے ہی بے ہوش ہو گئے۔

### اللہ تعالیٰ کا راستہ

ارشاد فرمایا لاش یعنی لاشی پر مت مروشی پر مرو یعنی اللہ تعالیٰ پر مرو جو ڈیز انر ہے حسینوں کا۔ اللہ تعالیٰ کا راستہ مردوں کا راستہ ہے دنیا کی سلطنت کیا چیز ہے خالق سلطنت حاصل کرو میں بلدا میں میں کہتا ہوں جب حقیقی تقویٰ سے مشرف ہو جاؤ گے تو گئے موتنے والوں کو بھول جاؤ گے جب کوئی بے مثل پر مرے گا تو اس کا قلب و قالب بھی بے مثل ہو جائے گا۔

لذت دو جہاں ملی مجھ کو تمہارے نام سے

مجھ کو تمہارے نام سے لذت دو جہاں ملی

پھر بڑے درد سے فرمایا کہ

میری آہ کو رائیگاں کرنے والوں

میرے ساتھ یہ بے وفائی نہ کرنا

(حضرت والادامت برکاتہم)

یہاں اللہ تعالیٰ کو منالو اور استقامت اور تقویٰ مانگ لو مولانا جلال الدین رومی رحمۃ اللہ علیہ فرماتے ہیں کہ مرد بھی ولی اللہ ہو جاتے ہیں اور عورت بھی ولیہ ہو جاتی ہے لیکن بیچڑے کسی کام کے نہیں۔ بیچڑے عام ولی تو ہو سکتے ہیں ولایت خاصہ ان کو نہیں مل سکتی۔ اسی طرح جو مرد اپنی حرام خواہشات ہر عمل کرتے ہیں وہ بھی بیچڑے ہیں اور ان کو بھی ولایت خاصہ نصیب نہیں ہو سکتی۔

شیخ کا حق

ارشاد فرمایا تم اپنے شیخ کا حق کسی طرح ادا نہیں کر سکتے مال یا خدمت سے یہ  
اس کی عنایت ہے اس نے قبول کیا ہے  
اہل خانہ کے لیے دعا مانگنا

ارشاد فرمایا کہ ذریعہ اور اہل خانہ کے لیے دعا مانگنا سنت ابراہیمی ہے  
جیسے کہ ارشاد ربانی ہے

”رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ  
وَأَرِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ“

(سورۃ بقرہ آیت ۱۲۸)

ترجمہ: اے ہمارے پروردگار ہم کو اپنا اور زیادہ مطیع بنا لیجئے اور ہماری اولاد  
میں سے بھی ایک ایسی جماعت (پیدا) کیجئے جو آپ کی مطیع ہو اور (نیز) ہم کو ہمارے  
حج کے احکام بھی بتلا دیجئے اور ہمارے حال پر توجہ رکھئے (اور) فی الحقیقت آپ ہی  
ہیں توجہ فرمانے والے مہربانی کرنے والے۔

پھر مانگا ”رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ  
وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ“

(سورۃ بقرہ آیت ۱۲۹)

ترجمہ: اے ہمارے پروردگار اور اس جماعت کے اندران ہی میں سے ایک  
ایسے پیغمبر بھی مقرر کیجئے جو ان لوگوں کو آپ کی آیتیں پڑھ پڑھ کر سنایا کریں اور ان  
کو (آسمانی) کتاب کی اور خوش فہمی کی تعلیم دیا کریں اور ان کو پاک کر دیں بلاشبہ آپ  
ہی ہیں غالب القدرۃ کامل الانظام۔

اس آیت سے معلوم ہوا کہ مہتمم کو حق ہے کہ اپنے مدرسہ کے لیے علماء

ربانیین اپنی ذریت میں سے مانگے تاکہ قبضہ گروپ سے بچے۔

## حکمت کی پانچ تفاسیر

۱. حقائق الكتاب (یعنی کتاب اللہ کے حقائق اور باریکیاں

۲. طریق السنہ

۳. التفقه فی الدین

۴. وضع الاشیاء فی محلها

۵. ماتکمل بہ النفوس من الاحکام والمعارف

## ویز کیہم کی تفسیر

تزکیہ کی تین تفاسیر ہیں

۱. يطهر قلوب الصحابة عن العقائد الباطلة والاشتغال

بغیر اللہ

کہ صحابہ رضی اللہ عنہم کے قلوب کو ہمارا پیغمبر پاک کرتا ہے باطل عقیدوں اور غیر اللہ کے ساتھ مشغول ہونے سے۔

اشتغال باب افتعال سے ہے جس میں اخذ ماخذ کی خاصیت ہے یعنی قصداً مشغول نہ ہو غیر اللہ میں اگر بلا ارادہ مشغول ہو جائے تو استغفار کر لے۔

۲. ويطهر نفوس الصحابة عن الاخلاق الرذيلة ومن الاعمال

اور پاک کرتا ہے صحابہ کے نفوس کو گندے اخلاق سے

۳. ويطهر ابدان الصحابة عن الانجاس و الاعمال القبيحة

اور پاک کرتا ہے صحابہ کے بدن کو نجاست سے اور گندے اعمال سے

یہ طہارت قلوب، طہارت نفوس اور طہارت قلوب ہوا۔

## انک انت العزیز الحکیم نازل کرنے کی حکمت

اس آیت کے آخر میں اپنی دو صفات نازل فرمائیں عزیز اور حکیم حضرت ابراہیم علیہ السلام نے عرض کیا آپ عزیز بھی ہیں حکیم بھی ہیں صفت عزیز اس لیے ذکر کی کہ اگر بندے کہیں نفس کی لڑائی میں کمزور ہوں تو صفت عزیز سے مدد فرماتے ہیں اور حکیم فرما کر عرض کیا کہ طاقت کا حکیمانہ استعمال فرماتے ہیں۔

## شیخ پر حق

شیخ پر فرض ہے کہ اپنے لیے بھی روئے اور مرید کے لیے بھی روئے اگر اس کے آنسو صرف اپنے لیے ہیں تو پیر بنانے کے قابل نہیں۔

## ایک عمل

حضرت مولانا شاہ محمد احمد صاحب پڑتا ب گڑھی رحمۃ اللہ علیہ نے علماء ندوہ کو مخاطب کر کے فرمایا تھا کہ جب بری نظر کو آپ لوگ تسلیم کرتے ہو تو اہل اللہ کی اچھی نظر کو کیوں تسلیم نہیں کرتے۔

پھر ارشاد فرمایا ایک عمل بتلاتا ہوں کہ جب میرے شیخ حضرت ہر دوئی رحمۃ اللہ علیہ مجھے دیکھتے ہیں تو خیال کرتا ہوں کہ جب شیخ عبدالقادر دہلوی رحمۃ اللہ علیہ کی نظر سے کتا محروم نہ رہا تو اے اللہ تعالیٰ مجھے میرے شیخ کی نظر کی برکت اور فیض سے محروم نہ فرما۔

## دو عورتوں کا قصہ

حضرت والا نے فرمایا حضرت مولانا شاہ اسماعیل شہید رحمۃ اللہ علیہ کی تلقین

دوعظ سے دلی کی دو مشہور طوائف تائب ہو گئیں اور ان کے ساتھ جوان سے تعلق رکھنے والے مرد تھے وہ بھی تائب ہو گئے اور سب حضرت کے ہاتھ پر بیعت ہو گئے حضرت نے ان کا آپس میں نکاح کر دیا اور وہ حضرت سید احمد شہید رحمۃ اللہ علیہ کے ساتھ جہاد میں جانے کے لیے تیار ہو گئے اور وہ خواتین بھی جانے پر مصر تھیں کہ ہم مجاہدین کے گھوڑوں کی دال پیسا کریں گی چنانچہ مجاہدین کا یہ قافلہ حضرت سید صاحب رحمۃ اللہ علیہ اور حضرت مولانا شاہ اسماعیل صاحب رحمۃ اللہ علیہ کی سربراہی میں دلی سے بالا کوٹ کی طرف روانہ ہوا تو یہ دونوں خواتین بھی اپنے شوہروں کے ساتھ اس قافلہ میں شامل تھیں اور سارا دن چکی پر گھوڑوں کے لیے دال دلا کرتی تھیں اور بہت ہی تکلیف اور مشقت اٹھاتی تھیں ایک بار کسی نے ان سے سوال کیا کہ تمہیں یہ زندگی زیادہ پسند ہے یا وہ دلی کی زندگی جس میں تم شہزادیاں بن کر رہتی تھیں اور ہر طرح کی آسائش تھی تو انہوں نے کہا کہ اس مشقت والی زندگی کو کون پہنچ سکتا ہے اللہ تعالیٰ نے حضرت سید احمد شہید اور حضرت مولانا شاہ اسماعیل شہید کی برکت سے ہمیں ایسا ایمان نصیب کیا ہے کہ اگر بالا کوٹ کے پہاڑوں پر رکھ دیا جائے تو زمین میں دھنس جائیں۔

### مکہ شریف میں مراقبہ

ارشاد فرمایا کہ یہاں کے پہاڑوں کو جب دیکھتا ہوں تو خیال کرتا ہوں کہ یہاں حضور ﷺ نے بکریاں چرائی تھیں تو شاید میری نظر اس جگہ سے مشرف ہو جائے جہاں آپ کے قدم مبارک پڑے تھے۔

حضرت والا مکہ شریف میں اس بات کی بہت تاکید فرماتے ہیں کہ یہاں کے پہاڑوں کو بھی بہت محبت اور احترام سے دیکھو کیونکہ یہاں حضور ﷺ کے مبارک قدم لگے ہیں اور آپ ﷺ نے یہاں بکریاں چرائی ہیں۔



گو حرم کے پہاڑوں پہ سبزہ نہیں  
ہیں مگر دوستو پاسبان حرم  
ان پہاڑوں پہ بھی حفظ توحید کا  
رب کی جانب سے ہے انتظام حرم  
مجلس بعد نماز فجر درہوٹل

۴ شعبان ۱۴۲۰ھ بمطابق ۱۲ نومبر ۱۹۹۹ء بروز جمعۃ المبارک

### بلد امین میں دین کی بات سننا

حضرت والا نے ارشاد فرمایا کہ اس وقت میری بات جغرافیہ کی وجہ سے شان  
دار تاریخ رکھتی ہے کیونکہ یہ بلد امین کی سرزمین ہے  
بعض تاجردن بھر کی محنت میں تھوڑا سا کماتے ہیں اور بعض ہر منٹ پر لاکھ  
ریال کمالیتے ہیں اسی طرح شریعت میں ہے ایک مضمون دین کا سن لینا ایک ہزار  
رکعت کے برابر ہے۔

ہم سفر میں ہیں فرض بھی نصف ہو جاتا ہے اور موکدہ غیر موکدہ کی حیثیت  
ہی کیا ہے اشراق آپ ﷺ کبھی پڑھتے تھے اور کبھی نہیں پڑھتے تھے اور نفل کو واجب کی  
طرح کرنا خود ایک بدعت ہے۔

راقم الحروف عرض کرتا ہے کہ حضرت والا اور احباب فجر کی نماز پڑھنے کے  
بعد قیام گاہ آجاتے تھے جہاں حضرت والا کی مجلس ہوا کرتی تھی اس پر بعض خشک قسم  
کے لوگوں کو اشکال ہو جاتا تھا کہ مسجد حرام کی اشراق چھوڑ کر دین کی بات سننے کے لیے  
جار ہے ہیں مذکورہ بالا مضمون حضرت والا نے اس مزاج کی اصلاح کے لیے فرمایا۔

## محبت کی لغت

مفسر عظیم علامہ آلوسی رحمۃ اللہ علیہ فرماتے ہیں کہ محبت ایسی لغت ہے جب تک شفتین (دونوں ہونٹ) نہ ملیں تو یہ لفظ ادا نہیں ہوتا محبت اپنی لغت کے اعتبار سے بھی متقاضی وصل دوام ہے جب اسم ایسا ہے تو مسمیٰ کیسا ہوگا اور مسمیٰ کا محل قلب ہے اور قلب لسان سے افضل ہے۔

## دلیل محبت

ارشاد فرمایا حدیث شریف میں آتا ہے

وَجَبَتْ مُحَبَّتِي لِلْمُتَحَابِّينَ فِيَّ وَالْمُتَجَالِسِينَ فِيَّ وَالْمُتَزَاوِرِينَ فِيَّ وَالْمُتَبَاذِلِينَ فِيَّ

بہحدیث قدسی ہے والحديث القدسی هو الکلام الذی یبینہ

النبی بلفظہ وینسبہ الی ربہ

حدیث قدسی وہ کلام ہے جس کو نبی کریم ﷺ اپنے الفاظ کے ساتھ بیان کریں اور منسوب کریں رب تعالیٰ کی طرف اس حدیث قدسی میں اللہ تعالیٰ ارشاد فرماتے ہیں کہ میری محبت واجب ہے ان لوگوں کے لیے جو میری وجہ سے آپس میں محبت کرتے ہیں اور میری وجہ سے ایک دوسرے کے ساتھ بیٹھتے ہیں اور میری وجہ سے ایک دوسرے کی زیارت کرتے ہیں میری وجہ سے ایک دوسرے پر خرچ کرتے ہیں تو اس حدیث قدسی میں اس بات کی دلیل ہے کہ مرہبی کے ساتھ جس کو جتنی محبت ہوگی اس کو اتنی اللہ تعالیٰ کی محبت ملے گی۔ محبت کلی مشکل ہے

حضرت صدیق اکبر رضی اللہ عنہ کی محبت حضور ﷺ کے ساتھ سب سے

زیادہ تھی اس لیے اللہ تعالیٰ کی محبت بھی ان کو سب سے زیادہ حاصل تھی۔

حدیث میں متجالسین کو مؤخر کیا کیونکہ جلوس کا نفع محبت کے بعد ہوتا ہے ورنہ منافقین بھی بیٹھے رہتے تھے لیکن نفع نہ ہوتا تھا پھر متباذین فرمایا کہ معیشت کا بھی انتظام رکھو اور آنا جانا رکھو یہ شریعت کی حدود میں صوفی کو پابند کیا گیا ہے میرے شیخ فرماتے ہیں کہ اللہ تعالیٰ نے قرآن مجید میں فرمایا

”الْأَمْرُؤْنَ بِالْمَعْرُوفِ وَالنَّاهِؤْنَ عَنِ الْمُنْكَرِ وَالْحَفِظُؤْنَ لِحُدُؤْدِ اللّهِ“ (سورۃ التوبہ آیت ۱۱۲)

ترجمہ: نیک باتوں کی تعلیم کرنے والے اور بری باتوں سے باز رکھنے والے اور اللہ تعالیٰ کی حدود کا خیال رکھنے والے۔

لہذا امر و نہی حدود شریعت میں کرے یہ خاص تبلیغ کا حکم ہے اور حدود الہی عالم بتلائے گا کیونکہ ارشاد ربانی ہے ”فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“ (سورۃ النحل آیت ۴۳)

ترجمہ: سوا اگر تم کو علم نہیں تو (دوسرے) اہل علم سے پوچھ دیکھو۔  
تو اس آیت میں بالاجماع اہل ذکر سے علماء مراد ہیں۔ میرے شیخ فرماتے تھے کہ علماء کو اہل ذکر اس لیے کہا کہ علماء بھی ذکر اذکار کریں کسی اہل اللہ کے مشورے سے۔

ملا علی قاری فرماتے ہیں ایک روایت میں متحابین بجلالی ای قیّد اللہ محبتہ بجلالہ لانہ منزہون بشائبة النفس

میرے جلال کی وجہ سے آپس میں محبت کرتے ہیں یعنی اللہ تعالیٰ نے اس محبت کو اپنے جلال کے ساتھ مقید فرمایا کیونکہ وہ لوگ اس محبت میں نفسانی خواہشات

سے پاک ہوتے ہیں آخر میں فرمایا کہ اللہ تعالیٰ کے راستے میں احباب پر خرچ کرے  
کنجوس نہ ہو اس کی جمع کنا جمیں آتی ہے ہ امیر کنا جمیں ہے بخل کو تضاد ہے نبوت  
اور ولایت سے ہمیشہ اولیاء کرام کا دسترخوان وسیع رہا ہے۔

حضرت عمر رضی اللہ عنہ جب فوت ہونے لگے تو اسی سخاوت کی وجہ سے اسی  
ہزار دینار کے مقروض تھے اپنے بیٹے سے فرمایا کہ مدینہ شریف میں فلاں دوست سے  
کہنا کہ میرا قرضہ ادا کر دے کیونکہ اس کی محبت اور اخلاص پر ناز تھا۔

ناز براں کن کہ خریدار تست

فرمایا میرے شیخ فرمایا کرتے تھے کہ وہ شخص کتنا خوش قسمت تھا جسے حضرت  
عمر رضی اللہ عنہ جیسے شخص کا قرضہ ادا کرنے کی سعادت ملی۔

### حدیث زرغباً تزد دحبا کی شرح

ارشاد فرمایا حدیث شریف میں ہے زرغباً تزد دحبا کبھی کبھی ملو اس سے محبت  
بڑھے گی اس پر اشکال ہوتا ہے کہ حضرت ابو ہریرہ رضی اللہ عنہ فرماتے ہیں کنت  
الزم النبی ﷺ بشبع بطنی کہ میں حضور ﷺ کو چمٹا رہتا تھا پیٹ بھر روٹی پر  
تو اس میں تعارض ہے تو اس کا جواب مولانا جلال الدین رومی رحمۃ اللہ علیہ نے دیا ہے۔

نیست زرغباً وظیفہ عاشقان

سخت مستسقیست جاں صادقان

کبھی کبھار ملنا عاشقوں کا طریقہ نہیں کیونکہ ان کی جان سخت پیاسی ہوتی ہے

نیست زرغباً وظیفہ ماہیاں

زانکہ بے دریا ندارند انس جاں

زرغباً مچھلیوں کا طریقہ نہیں کہ کبھی کبھار دریا کی زیارت کر لیں کیونکہ

بغیر دریا کے ان کی زندگی نہیں۔ پس زرغباً کا حکم رشتہ داروں کے لیے کہ ان سے ناغہ دے کر ملو ورنہ روزانہ اگر ان کے در پر پڑے رہو گے تو ان کے دل میں ناقدری پیدا ہو جائے گی۔

دعا

آخر میں دعا فرمائی کہ اے اللہ تعالیٰ اس بلد امین کی برکت سے ہمیں سراپا امین بنا دے اور امین العین اور امین الصدر بنا دے۔ آمین یا رب العالمین  
ڈاکٹر یوسف رضا صدیقی صاحب کے مکان پر  
مجلس بعد نماز عشاء

۴ شعبان ۱۴۲۰ھ بمطابق ۱۲ نومبر ۱۹۹۹ء بروز جمعۃ المبارک

خطبہ مسنونہ کے بعد یہ آیت تلاوت فرمائی ان اولیاء الا المتقون وقال  
النبی ﷺ یا اباہریرہ اتق المحارم تکن عبد الناس  
ترک گناہ سب سے بڑی عبادت

حضرت والا نے فرمایا پیغمبر علیہ السلام نے فرمایا تھا اے ابو ہریرہ رضی اللہ عنہ اگر تم گناہ سے بچو اور اللہ تعالیٰ کو ناراض نہ کرو تو تم سب سے بڑے عبادت گزار ہو کیونکہ تقویٰ چوبیس گھنٹے کی عبادت ہے پس جو بندہ چوبیس گھنٹے گناہوں سے بچ رہا ہے وہ چوبیس گھنٹے عبادت میں ہے۔

اللہ تعالیٰ کو ناراض نہ کرنا شرافت بندگی کا بھی تقاضا ہے شرافت عبدیت اور شرافت طبعیہ کا بھی تقاضا ہے اور حق تعالیٰ کی پرورش اور احسان کا بھی تقاضا ہے۔

## شیطان کا وسوسہ

شیطان یہ وسوسہ ڈالتا ہے اگر تم میرے راستے پر نہیں چلو گے تو کہاں سے کھاؤ گے جیسے کہ قرآن مجید میں ہے

”الشَّيْطَانُ يَعِدُكُمُ الْفَقْرَ“ (سورۃ البقرہ آیت ۲۶۸)

(شیطان تم کو محتاجی سے ڈراتا ہے) تو اسے کہہ دو کہ اللہ تعالیٰ نے ہمارے ذمہ رزق نہیں رکھا ربوبیت اور پرورش اپنے ذمہ لی ہے جو رب العالمین سارے عالم کو پال رہا ہے تو ہم بھی اجزاء عالم ہیں تو جو کُل عالم کو پال سکتا ہے تو جزء کو کیوں نہیں پال سکتا البتہ تھوڑا سا دروازہ حلال کھولنا پڑے گا یعنی دوکان کھولنی پڑے گی پھر گاہک اللہ تعالیٰ بھیجے گا۔

## غیر اللہ سے دل بہلانا

ارشاد فرمایا اللہ تعالیٰ کے علاوہ جتنی دوستیاں ہیں جن کے ساتھ اپنے دل کو بہلا رہے ہیں جس کا نام غیر اللہ ہے وہ سب رخصت ہونے والی ہیں اللہ تعالیٰ کے علاوہ کوئی ایسی چیزیں نہیں جو دل کے بہلانے کی ذمہ داری قبول کر لیں مولانا جلال الدین رومی رحمۃ اللہ علیہ فرماتے ہیں کسی کو کپڑوں کا شوق ہے وہ کپڑوں سے دل بہلا رہا ہے تو جب رات کو ان کپڑوں کو اتارتے ہو تو کہاں سے راحت پاؤ گے تمہاری عزت کپڑوں میں تھی تو جب کپڑوں کو کھوٹی پر لٹکا دیا تو عزت کہاں سے پاؤ گے اصل عزت تو تقویٰ سے ہے اور اللہ تعالیٰ کی رضا سے ہے۔

مولانا جلال الدین رومی رحمۃ اللہ علیہ کے مرقد پر

ارشاد فرمایا کہ میں ترکی میں استنبول سے بس سے دس گھنٹے کا سفر کر کے

مولانا کی خانقاہ قونیہ پہنچا میرے ساتھ ۳۲ آدمی تھے جن میں علماء بھی تھے وہاں پر مثنوی شریف کا درس دینے کا شرف بھی حاصل ہوا پڑھنے والے سب علماء تھے اور انہوں نے آگے مثنوی پڑھانے کی اجازت بھی لی۔

پھر اس جنگل میں حاضری ہوئی جو وہاں سے دس کلومیٹر کے فاصلے پر تھا جہاں مولانا جلال الدین رومی رحمۃ اللہ علیہ نے اٹھائیس ہزار اشعار کہے آج بھی مولانا جلال الدین رومی رحمۃ اللہ علیہ کے انوارات محسوس ہوتے ہیں اسی جگہ مولانا جلال الدین رومی رحمۃ اللہ علیہ یہ شعر پڑھا کرتے تھے۔

**آہ راجز آسمان ہمدم نہ بود**

**راز رہ غیر خدا محرم نہ بود**

کہ جب میں آہ کرتا ہوں تو سوائے آسمان کے میرے ساتھ کوئی نہیں ہوتا اور میری محبت کے راز کو اللہ تعالیٰ کے سوا کوئی نہیں جانتا لیکن پھر فرمایا ۔

از کجا بینی تو خون بر خاک ہا

پس یقین می داں کہ آں از چشمہ ما

جہاں کہیں بھی دیکھنا کہ خون پڑا ہوا ہے تو سمجھ لینا کہ جلال الدین رومی رحمۃ اللہ علیہ ہی کی آنکھوں سے نکلا ہوا ہے پھر فرمایا ۔

**در مناجاتم بیبیں خون جگر**

اے مخاطب میری مناجات میں میرے جگر کا خون بھی شامل ہوتا ہے یہ آنسو پانی نہیں ہیں بلکہ جگر کا خون ہے جو خوف خدا سے پانی ہو گیا پھر ان آنسوؤں کے بارے میں فرمایا کہ ۔

کہ برابر می کند شاہ مجید

اشک را در وزن باخون شهید  
وہ اللہ تعالیٰ کی ذات ان آنسوؤں کو شہیدوں کے خون کے برابر وزن کرتی  
ہے۔

مولانا جلال الدین رومی رحمۃ اللہ علیہ

یہ شاہ خوارزم کے سگے نواسے ہیں لیکن اپنے مرشد شاہ شمس الدین تبریزی  
رحمۃ اللہ علیہ پر فدا تھے ان کے پیچھے سارا سامان چکی، گندم، آٹا پیسنے کا سامان لیکر  
پھرا کرتے تھے اور فرماتے تھے کہ اس پیر کی خدمت کی برکت سے میں مولائے روم بنا  
ورنہ ملا جلال الدین تھا چنانچہ فرماتے ہیں ۛ

مولوی ہرگز نشد مولائے روم

تا غلام شمس تبریزی نشد

شمس الدین تبریزی رحمۃ اللہ علیہ کا انتخاب

مولانا جلال الدین رومی رحمۃ اللہ علیہ فرماتے ہیں کہ میں نے شمس الدین  
تبریزی رحمۃ اللہ علیہ کی غلامی کیوں اختیار کی حالانکہ اس زمانے میں اور بھی پیر تھے  
تو فرماتے ہیں کہ

من غلام آن کہ نہ فروشد وجود

جزء ہاں سلطان باافضال وجود

میں نے شمس الدین مرشد کی غلامی قبول کی ہے کیونکہ وہ زندگی کو فروخت  
نہیں کرتا یعنی وہ بکا و مال نہیں ہے وہ اپنی حیات کو تاج و سلطنت، سورج اور چاند  
، بریانی، شامی، کباب کے بدلے بیچتا نہیں ہے ہاں اگر وہ بکتا ہے تو اللہ تعالیٰ کے ہاتھ



پر جو صاحب افضال اور صاحب جو دو کرم ہے۔

اس لیے اللہ تعالیٰ پر میرا پیر اپنی ہستی اپنی شخصیت اپنے جذبات اپنی آرزو اپنی تمنائیں فدا کرتا رہتا ہے جہاں دیکھتا ہے کہ اللہ تعالیٰ خوش ہیں تو اس خوشی اور رزق حلال اور نعمت کو استعمال کرتا ہے اور جہاں دیکھتا ہے کہ میرا دل تو خوش ہوگا لیکن اللہ تعالیٰ خوش نہیں ہوں گے تو ایسی ہزار خوشیوں پر لعنت بھیجتا ہے دلی کے شاعر کا ایک شعر ہے

لے آرزو کا نام تو دل کو نکال دوں  
مومن نہیں جو ربط رکھیں آرزو سے ہم

شباب کو خالق شباب پر فدا کرنا

ارشاد فرمایا جس اللہ تعالیٰ نے عالم شباب عطا فرمایا تو شباب کو اسی اللہ تعالیٰ پر فدا کر دو۔ بخاری شریف کی روایت ہے

شَابٌ نَشَافِيْ عِبَادَةَ رَبِّهٖ  
کہ وہ جوان جس کی جوانی اپنے رب کی عبادت میں استعمال ہوئی۔ دوسری روایت یہ ہے۔

شَابٌ نَشَافِيْ عِبَادَةَ اللّٰهِ

جس جوان کی جوانی اللہ تعالیٰ کی عبادت میں استعمال ہوئی۔

تیسری روایت علامہ ابن حجر عسقلانی رحمۃ اللہ علیہ نے فتح الباری میں نقل

کی ہے

شَابٌ اَفْنَىٰ شَبَابِهٖ وَنَشَاطُهٗ فِي طَاعَةِ اللّٰهِ

کہ جس نو جوان نے جوانی کی مستیاں اور خوشیاں اپنے اللہ پر فدا کر دیں

اپنی خوشیاں جلا ڈالیں۔

جلا کے خاک نہ کر دوں تو داغ نام نہیں  
اس کا دل جلا بھنا ہوگا اس کے کباب دل کی خوشبو ہر سواڑے گی ایسے جوان  
کو قیامت کے دن عرش کا سایہ ملے گا۔

### حسینوں کا جغرافیہ

ارشاد فرمایا کہ ان حسینوں کا جغرافیہ بدلنے والا ہے یہ دل بہلانے کے لائق  
نہیں میرے اشعار ہیں۔ اس پر ہنس کر فرمایا کہ ایک شخص نے کہا کہ آپ ہر شعر پر  
میرا شعر کیوں کہتے ہیں تو میں نے کہا کہ کیا تیرا شعر کہوں؟ جب میرا ہے تو میرا ہی  
کہوں گا۔

حسینوں کا جغرافیہ میر بدلا  
کہاں جاؤ گے اپنی تاریخ لے کر  
یہ عالم نہ ہوگا تو پھر کیا کرو گے  
زہل مشتری اور مرتخ لے کر

### دنیا کو ایک چاند

ارشاد فرمایا سائنسدان کہتے ہیں کہ زہل، مشتری کو چار چار چاند اور مرتخ  
کو چھ چاند اور دنیا کو ایک چاند دیا گیا سائنسدان اس پر حیران ہیں کہ ایسا کیوں کیا گیا  
تو میں کہتا ہوں کہ دنیا پر اللہ تعالیٰ نے شریعت کے قانون عید بقر، عید رمضان چاند کے  
ذریعے نافذ کرنے تھے اس لیے اللہ تعالیٰ نے ایک چاند دیا تاکہ میرے بندے آپس  
میں اختلاف نہ کریں۔

## سمندر میں جوار بھٹا

سائنسدان کہتے ہیں جب چودھویں کا چاند ہوتا ہے اس دن سمندر میں طوفان زیادہ ہوتا ہے ہم نے کراچی میں یہ منظر بارہا دیکھا ہے جس آسمان کے چاند سے سمندر میں طوفان آسکتا ہے تو زمین کے چاندوں سے نظر کی حفاظت کا حکم دے کر ہمارے قلب کو طوفان سے بچالیا تاکہ میرے بندے سکون سے رہیں اور تقاضائے غیرت جمال خداوندی بھی یہ ہے کہ میں ڈیزائنر ہوں ساری حسیناؤں کو حسن دیتا ہوں مجھ کو چھوڑ کر کہاں دیکھتے ہو۔ مرنے والوں کو چاہیے کہ مرنے والوں پر نہ مریں بلکہ نہ مرنے والے پر یعنی اللہ تعالیٰ پر مریں اور اللہ والوں پر مریں۔ ہم اللہ والوں پر اس لیے مرتے ہیں کہ وہ ہمیں اللہ تعالیٰ پر مرنا سکھا دیتے ہیں اور ہمیں اللہ والا بنا دیتے ہیں۔

## عطارد سیارہ (قلب ربانی کی مثال)

ارشاد فرمایا سائنسدان کہتے ہیں کہ عطارد سیارہ سورج کے بالکل قریب ہے اس سے زیادہ کوئی سیارہ قریب نہیں تو سورج کی روشنی کی وجہ سے چم چم چمکتا ہے اور اس پر اللہ تعالیٰ نے ایک چاند بھی نہیں دیا جب ایک مخلوق آفتاب کے قریب رہنے والا سیارہ چاندوں سے مستغنی کر دیا گیا تو اللہ تعالیٰ کے خاص بندے جو اپنے دل میں خالق خورشید، خالق آفتاب اور خالق شمس و قمر رکھتے ہیں اور ان کے دل پر اللہ تعالیٰ کے نور کی تجلی دنیا کے چاندوں سے مستغنی کر دیتی ہے یہی علامت ہے صاحب نسبت کی، یہی علامت ہے ولایت کی، یہی علامت اللہ تعالیٰ کے ولی اور دوست کی جب تک قلب غیر اللہ سے مستغنی نہ ہو اور دنیا کے چاندوں سے مستغنی نہ ہو سمجھ لو کہ اللہ تعالیٰ کی

تجلی اس دل کو حاصل نہیں ہے۔

## مومن کے آسمان دل کا آفتاب

ارشاد فرمایا بس اپنے دل کا خون کرنا سیکھ لو جب مشرق لال ہوتا ہے تو دنیا کو سورج ملتا ہے یہ سورج ہمارا سورج نہیں ہے کیوں کہ اس سے کافر بھی فائدہ اٹھاتا ہے اللہ والوں کا اور عاشقوں کا سورج وہ ہے جو کافروں کو عطا نہیں ہوتا وہ ہے اللہ تعالیٰ کے نور کا سورج۔ مشرق کا افق جب لال ہوتا ہے تو دنیا کو ایک سورج ملتا ہے لیکن اللہ والوں کے دل کے چاروں افق جب خون آرزو سے لال ہو جاتے ہیں تو ان کے قلب میں ہر طرف سے بے شمار آفتاب طلوع ہوتے ہیں اللہ والے اپنے دل میں بے شمار آفتاب رکھتے ہیں۔ میرا شعر ہے۔

وہ سرخیاں کہ خونِ تمنا کہیں جسے  
بنتی شفق ہیں مطلعِ خورشیدِ قرب کی

جب کبھی وہ ادھر سے گزرے ہیں  
کتنے عالمِ نظر سے گزرے ہیں

(حضرت والادامت برکاتہم)

## اللہ والوں سے تعلق کی مثال

ارشاد فرمایا جو لوگ اللہ والوں سے جگری تعلق رکھتے ہیں تو اللہ والوں کی سیرت ان میں منتقل ہو جاتی ہے۔  
مجھے سہل ہو گئیں منزلیں کے ہوا رخ بھی بدل گئے

تیرا ہاتھ ہاتھ میں آگیا کہ چراغ راہ کے جل گئے  
 کسی اللہ والے کا ہاتھ جس دن ہاتھ میں آئیگا دیکھنا اللہ تعالیٰ کا راستہ آسان  
 نہیں مزید اربھی ہو جائیگا میں ایک مثال دیتا ہوں ایک شخص اپنے بچوں کو لڈو دے  
 رہا ہے تو محلے کا ایک لڑکا دوڑا ہوا آیا اور کہا کہ مجھے بھی لڈو دیجئے تو اس نے کہا کہ یہ  
 ہمارے بچوں کے لیے ہے آپ کے لیے نہیں تو اسے احساس محرومی ہوگا تو اتنے میں  
 اس کے بیٹوں نے کہا کہ ابابہ ہمارا جگری دوست ہے ہم اس کے ساتھ پڑھتے اور کھیلتے  
 ہیں تو وہی شخص جو پہلے انکار کر رہا تھا فوراً اسے لڈو دے دیتا ہے اور کہتا ہے کہ تم میرے  
 بیٹے تو نہیں ہو لیکن میرے بیٹوں کے جگری دوست ہو اس لیے تمہیں محروم نہیں کریں  
 گے اسی کو علامہ ابن حجر عسقلانی فتح الباری شرح البخاری میں تحریر فرماتے ہیں کہ یہ  
 حدیث ہم الجلساء لایشقی جلیسہم اس بات پر دلیل ہے جو اللہ والوں کے  
 ساتھ اٹھتے بیٹھتے ہیں اللہ تعالیٰ ان کو بھی اپنے دوستوں کے رجسٹر میں لکھتے ہیں  
 اور جو مہربانیاں ان پر کی جاتی ہیں وہ ان لوگوں پر بھی کی جاتی ہیں اور اپنے دوستوں  
 کے اکرام میں ان کو اپنی عطا سے محروم نہیں فرماتے۔

### اللہ تعالیٰ کی شان ستاری

مولانا جلال الدین رومی رحمۃ اللہ علیہ فرماتے ہیں ۔

آں خاومی گریست کہ اے عیب پوش خلق

شد مستجاب دعوت او گلزار شد

کہ ایک کانٹا روتا تھا اے اللہ تعالیٰ آپ تو ساری مخلوق کا عیب چھپاتے ہیں  
 مجھے کانٹا پیدا کر دیا میں کہاں منہ چھپاؤں اپنی صفت ستاریت کا مجھ پر ظہور فرما دیجئے  
 تو اللہ تعالیٰ نے اس کی دعا قبول فرمائی اور اس کانٹے پر پھول پیدا کر دیا اور کہا کہ ان

پھولوں میں منہ چھپائے رہو تو گلشن میں سے نہیں نکالے جاؤ گے اگر کیلا کا ٹٹا ہوتا تو باغبان جڑ سے اکھاڑ کر پھینک دیتا لیکن دامن برگ گل میں جن کانٹوں نے منہ چھپایا ہوا ہے انہیں نہیں اکھاڑا جاتا کیونکہ وہ پھولوں کے پاسباں ہیں تو مولانا جلال الدین رومی رحمۃ اللہ علیہ اس شعر میں نصیحت فرماتے ہیں کہ اگر تم کانٹے ہو تو ان اللہ والوں کے دامن میں منہ چھپالو۔

پھر حضرت والا نے فرمایا کہ کانٹے تو ہمیشہ کانٹے ہی رہتے ہیں برگ گل کے سائے کی وجہ سے ان کا باغ سے خروج نہیں ہوتا لیکن جو اللہ والوں کے ساتھ کانٹے یعنی گناہگار ان کے دامن میں چھپے رہتے ہیں اللہ تعالیٰ ان کانٹوں کی حیثیت بدل کر خلعت گل عطا فرمادیتے ہیں اور ان گناہگاروں کو اللہ والا بنا دیتے ہیں۔

### مجلس در قیام گاہ

۵ شعبان ۱۴۲۰ھ بمطابق ۱۳ نومبر ۱۹۹۹ء بروز ہفتہ

فجر کی نماز حرم میں پڑھنے کے بعد حضرت والا دارا برا محلہ شامیاں میں واپس آگئے اور حضرت والا کی مجلس جم گئی۔

### ایئر کنڈیشن کا نفع

ارشاد فرمایا ایئر کنڈیشن اس وقت فائدہ دیتا ہے جب دروازے بند رکھے جائیں پھر ٹھنڈک ہوگی تو دل کا ایئر کنڈیشن تب فائدہ دے گا جب آنکھوں کا دروازہ بند ہوگا ورنہ آنکھوں کے زنا سے دل کا زنا لازم ہے۔

دل کی ٹھنڈک ذکر اللہ کے لوازم میں سے ہے جبکہ گناہ سے اندھیرا ہوگا اور اس کے لیے پریشانی لازم ہے جبکہ اجالوں کے لیے فرحت لازم ہے اگر غلطی ہو جائے

تو توبہ استغفار سے دل کی گرمی کو ٹھنڈک سے اور دل کے اندھیروں کو جالوں سے بدل لو۔

## علم اور صحبت

ارشاد فرمایا کتب علم میں اضافہ کرتی ہیں اور قطب اللہ تعالیٰ سے ملاتے ہیں کتب بینی ایک نعمت ہے لیکن لاکھ کتابیں پڑھ لے صحابی نہیں ہو سکتا جب تک حضور ﷺ کی صحبت نہ اٹھائے۔

اگر شیخ نہیں ہوگا تو یا تو فرش پر رہے گا یا عرش پر رہے گا اور مخلوق کا حق مارے گا لیکن اللہ تعالیٰ چاہتے ہیں کہ عرش سے بھی رابطہ ہو اور فرش سے بھی رابطہ ہو اگر کتاب اللہ کافی ہوتی تو رسول کیوں بھیجے گئے جتنی ضروری کتاب اللہ ہے اتنے ہی ضروری رسول اللہ اور نائب رسول اللہ ہیں۔

## اللہ تعالیٰ کا نام مبارک

اللہ تعالیٰ نے ہمیں اپنے نام کا ایئر کنڈیشن عطا فرمایا ”أَلَا بِذِكْرِ اللَّهِ تَطْمَئِنُّ الْقُلُوبُ“ (سورۃ الرعد آیت ۲۸) جب ذکر کے کام کا یہ حال ہے تو مسمیٰ کا کیا حال ہوگا یہ وہ اسم ہے کہ اس اسم کے لیتے ہی مسمیٰ وہاں ہوتا ہے تو اللہ تعالیٰ کا نام لینے والا ذکر بھی ہے اور مذکور یافتہ بھی ہے۔

پھر اس ذکر کی دو قسمیں ہیں کہ اگر فالج ہے تو ذائقہ کا احساس نہیں ہوتا تو جس پر گناہوں کا فالج ہے ان کو وہ لذت محسوس نہیں ہوتی وہ ذکر تو کرتے ہیں لیکن دل میں قرب الہی نہیں پاتے اور اگر تقویٰ ہے تو احساس قرب الہی بھی ہوتا ہے۔ بزرگوں نے فرمایا کہ ذکر کے وقت خوشبو لگا لو پھر گندے مقامات سے طبعی

نفرت ہو جائیگی۔

### حضرت عمر رضی اللہ عنہ کا طرز عمل (وسوسہ کا علاج)

حضرت عمر رضی اللہ عنہ صحابہ رضی اللہ عنہم کی جماعت کے ساتھ ایک جنگل سے گزر رہے تھے تو ایک جگہ پر پانی تھا اور وہ دہ دردہ نہ تھا صحابی رضی اللہ عنہم نے عرض کیا کہ یہ پانی قلیل ہے اور درندے بھی آکر پانی پیتے ہوں گے تو حضرت عمر رضی اللہ عنہ نے ڈانٹ کر کہا کہ کیا تو نے دیکھا ہے؟

آہ! کیا اسلام ہے لہذا شبہ سے وضو نہیں ٹوٹا یقین کو یقین زائل کر سکتا ہے قسم کھا سکو کہ میرا وضو ٹوٹ گیا ہے تب وضو ٹوٹتا ہے شریعت نے وساوس کو قطع کیا ہے شیطان وسوسہ ڈالے تو اس کو قطع کر دو ایک مرتبہ ایک شخص نے اپنے شیخ کو لکھا کہ مجھے وسوسہ آتا ہے کہ آپ مجھ سے ناراض ہیں تو شیخ نے لکھا کہ تم قسم کھا سکتے ہو کہ میں تم سے ناراض ہوں تو جو طہارت کے وساوس کا علاج ہے کہ قسم کھا سکو تو وہی شیخ کے بارے میں وساوس کا علاج ہے۔

### عاشق مزاج کا اجر

ارشاد فرمایا کہ عاشق مزاج اللہ والوں کو تقاضا حسن کا ثواب الگ ملے گا کیونکہ اہل اللہ اس تقاضے پر عمل نہیں کرتے جس سے دل ٹوٹتا ہے تو ان کو ثواب اور قرب عظیم ملتا ہے۔

دل جو ٹوٹا تو مجھے قرب کا اعزاز ملا  
ہار بھی راہِ محبت میں کوئی ہار نہیں  
محبت کی بازی وہ بازی ہے دانش



کہ خود ہار جانے کو جی چاہتا ہے

## بے ادبی کی سزا

ارشاد فرمایا کہ بے ادبی کی سزا وہ ہے جو کفر کی سزا ہے قرآن مجید کا ارشاد ہے  
 ”أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ“ (سورۃ الحجرات آیت ۲)  
 ترجمہ: کبھی تمہارے اعمال برباد ہو جائیں اور تم کو خبر بھی نہ ہو۔

میرے شیخ حضرت مولانا شاہ عبدالغنی پھولپوری رحمۃ اللہ علیہ فرماتے تھے کہ  
 کہاں راجا اور کہاں بوجھا تیلی شیخ کو راجا اور اپنے کو بوجھا تیلی سمجھو۔

## شیخ کی صحبت اور فضل ربانی

آہ بھی شیخ کی تربیت کی محتاج ہے درد دل بھی محتاج تربیت ہے ورنہ تکبر آئے  
 گا اور من تکبر کان مردوداً (جس نے تکبر کیا مردود ہوا) یہ شیطان کا  
 آزما ہوا ہتھیار ہے اسے استعمال کرتا ہے اور وہ خود بھی اسی سے گمراہ ہوا۔ معلوم کو  
 معمول بنانے کے لیے شیخ کی صحبت کی ضرورت ہے۔

اور اللہ تعالیٰ کا فضل اور رحمت کا ساتھ بھی ضروری ہے جیسا کہ ارشاد ربانی  
 ہے ”وَلَوْلَا فَضْلُ اللَّهِ عَلَيْكُمْ وَرَحْمَتُهُ مَا زَكَا مِنْكُمْ مِنْ أَحَدٍ أَبَدًا وَلَكِنَّ  
 اللَّهَ يُزَكِّي مَنْ يَشَاءُ وَاللَّهُ سَمِيعٌ عَلِيمٌ“ (سورۃ نور آیت ۲۱)

ترجمہ: اور اگر تم پر اللہ تعالیٰ کا فضل و کرم نہ ہوتا تو تم میں سے کوئی کبھی بھی  
 (توبہ کر کے) پاک و صاف نہ ہوتا لیکن اللہ تعالیٰ جس کو چاہتا ہے (توبہ کی توفیق دے  
 کر) پاک و صاف کر دیتا ہے اور اللہ تعالیٰ سب کچھ سنتا ہے سب کچھ جانتا ہے۔  
 لہذا یہ تینوں مانگ لو کہ اے اللہ تعالیٰ اپنے فضل کے صدقے اور رحمت کے

صدقے، مشیت کے صدقے ہمیں پاک فرما دیجئے۔

### جلد توبہ

ارشاد فرمایا کہ مچھلی اگر جال میں پھنس کر دریا سے باہر آجائے تو فوراً تڑپ کر پھر دریا میں کود جاتی ہے لیکن جال کے اندر اگر تھوڑا تڑپے گی تو تھوڑی دیر کے بعد اس کا تڑپنا بھی ختم ہو جائیگا اور وہ مرجائے گی اسی طرح اگر خطا ہو جائے تو جلدی سے قرب کے دریا کی طرف بھاگو کیونکہ اگر ایسا نہ کیا تو احساس گناہ بھی ختم ہو جائے گا اور گناہ کے ساتھ چین نہپاؤ گے اور دل مردہ ہو جائے گا۔

### دوام فقر

ارشاد فرمایا اللہ تعالیٰ فرماتے ہیں ”أَنْتُمْ الْفُقَرَاءُ إِلَى اللَّهِ“ (سورۃ فاطر آیت ۱۵) اے لوگو تم فقیر ہو یہ جملہ اسمیہ ہے جو دوام پر دلالت کرتا ہے یعنی تم میرے دائمی فقیر ہو اسی جملہ خبریہ میں انشائیہ چھپا ہوا ہے اس میں اشارہ ہے کہ مجھ سے مانگو اور دونوں ہاتھوں کا پیالہ بھی دے دیا اور یہ پیالہ بھی دائمی ہے جیسا کہ فقر دائمی ہے۔

### مجلس بر مکان ایک ڈاکٹر صاحب

۵ شعبان ۱۴۲۰ھ بمطابق ۱۳ نومبر ۱۹۹۹ء بروز ہفتہ بعد نماز عشاء  
عشاء کے بعد حضرت والامح احباب ایک ڈاکٹر کے گھر تشریف فرما ہوئے  
مکہ شریف اور جدہ کے بہت سے احباب شریک مجلس تھے حضرت والا کے  
خادم خاص عاشق بے بدل جناب سید میر عشرت جمیل صاحب دامت برکاتہم کی کوشش  
اور کاوش سے انوار حرم کے نام سے یہ وعظ و بیان چھپ کر منصفہ شہود پر آچکا ہے  
میر صاحب نے وعظ کی کیفیت کو اس شعر میں خوب بیان کیا ہے۔

درد میں تونے ڈوب کر چھیڑی جو داستان عشق

قابو رہا نہ ضبط پر رونے لگا میں داد میں

### حضرت والا کا اعزاز

حضرت والا نے فرمایا کہ میں ہندوستان میں اعظم گڑھ اپنے شیخ اول حضرت مولانا محمد احمد صاحب پڑتا بگڑھی کی خدمت میں حاضر تھا اور وہاں حضرت مولانا ابوالحسن علی میاں ندوی رحمۃ اللہ علیہ اور حضرت مولانا حبیب الرحمن اعظمی رحمۃ اللہ علیہ بھی تشریف فرما تھے ان دونوں بزرگوں نے شیخ سے درخواست کی کہ اختر سے درس مثنوی سنو ادیں میں نے ان حضرات کے سامنے درس مثنوی دیا۔

### اللہ والوں کے آنسو

ارشاد فرمایا کہ حضرت حکیم الامت تھانوی رحمۃ اللہ علیہ فرماتے ہیں کہ اللہ والوں کے آنسو تسلیم و رضا کی لذت کی وجہ سے ہوتے ہیں جیسے کباب کھانے والا مزے لیتا ہے اور مریچوں کی وجہ سے آنسو بھی بہتے ہیں۔

### جامع اضداد

حضرت والا نے یہ شعر پڑھا۔

عجیب جامع اضداد ہیں تیرے عاشق

خوشی میں روتے ہیں اور غم میں مسکراتے ہیں

یعنی اللہ تعالیٰ کے عاشق اگر کبھی حرام خوشی حاصل کر لیتے ہیں تو ندامت

سے رونے لگتے ہیں اور اگر اللہ تعالیٰ کو خوش کرنے کے لیے گناہ سے بچ کر اپنے دل

کو غمزدہ کرتے ہیں تو اس غم پر خوش ہوتے ہیں کہ میرا دل تو غمگین ہوا لیکن ہمارا مولیٰ

خوش ہوا تو اس خوشی کی انتہاء نہیں ہوتی۔

مولانا جلال الدین رومی رحمۃ اللہ علیہ فرماتے ہیں ے

گرا و خواہد عین غم شادی شود

عین بند پائے آزادی شود

اگر اللہ تعالیٰ چاہیں تو غم کی ذات کو خوشی بنا دیں اور پاؤں کی بیڑی کو آزادی

بنا دیں یہ کمال اللہ تعالیٰ کا ہے کہ اسباب غم میں خوشی اور اسباب خوشی میں غم دے سکتے

ہیں۔

### مقصود و محبت

ارشاد فرمایا عطاء عشق بھی مقصود ہے اور بقاء عشق بھی مقصود ہے اور ارتقاء

عشق بھی مقصود ہے اور یہ سب اہل اللہ کی محبت سے ملتا ہے۔

### خون آرزو کا بدلہ

قتل آرزو کا خون بہا بھی مخلوق نہیں بلکہ اللہ تعالیٰ خود اس کے خون کا

بدلا ہو جاتے ہیں لیکن خون تمنا کے لیے ہمت مردانہ کی ضرورت ہے ے

بلبل نے کہا عشق میں غم کھانا چاہیے

پروانہ بولا عشق میں جل جانا چاہیے

فرہاد بولا کوہ سے نکلنا چاہیے

مجنوں نے کہا ہمت مردانہ چاہیے

### حرم کے اولیاء

ارشاد فرمایا حرم محترم میں اولیاء کرام موجود ہوتے ہیں انہیں آپ جانیں یا نہ

جائیں ان کی برکت ضرور حاصل ہوگی جیسا کہ ملا علی قاری رحمۃ اللہ علیہ فرماتے ہیں  
 لَوْ مَرَّ وَلِيٌّ مِنْ أَوْلِيَاءِ اللَّهِ تَعَالَى بِبَلَدٍ  
 لِنَالٍ مَرُورٍ بِرِكْتِهِ أَهْلُ تِلْكَ الْبَلَدِ  
 اگر اللہ تعالیٰ کا ولی کسی شہر سے گزر جائے تو ان شہر والوں کو اس کے گزرنے  
 کی برکت حاصل ہوتی ہے۔

### ایمانی وسوسے

حکیم الامت حضرت تھانوی رحمۃ اللہ علیہ کو ایک شخص نے لکھا کہ مجھے  
 کفر کے وسوسے آتے ہیں تو اس پر آپ نے لکھا کہ تمہیں اس پر غم ہوتا ہے اس نے کہا  
 کہ اتنا غم ہوتا ہے کہ دل چاہتا ہے کہ مجھے شیر لکھا جائے تو آپ نے لکھا کہ تم پکے مومن  
 ہو کسی کافر کو اپنے کفر پر غم نہیں ہوتا۔

### کلمے پر خاتمہ

حکیم الامت رحمۃ اللہ علیہ فرماتے ہیں کہ کلمے کے خلاف کوئی کلمہ نہ نکلا  
 تو خاتمہ کلمہ پر سمجھا جائے گا مثلاً ایک مسلمان کا اچانک انتقال ہو جاتا ہے اور وہ کلمہ بھی  
 نہ پڑھ سکا تو اس کا خاتمہ ایمان ہی پر ہوا کیونکہ اس کے دل میں کلمہ تھا اور اس کے منہ  
 سے کلمہ کے خلاف کوئی کلمہ نہیں نکلا جب بندہ ایک بار کلمہ پڑھ لیتا ہے تو وہ مسلمان  
 رہتا ہے تا وقتیکہ کلمہ کے خلاف کوئی کلمہ نہ کہے۔ جب مرنے کے آثار معلوم ہوں تو یہ  
 کلمہ پڑھ لو اَمِنْتُ بِاللَّهِ وَرُسُلِهِ تُوَمَّرْتِ وَقْتُ كُفْرٍ كَا وَسُوسَةٍ بَهِئِيسَةٍ آئِے گا اور اس  
 طرح وسوسوں اور تقاضا گناہ میں بھی یہ پڑھو یہ عجیب ڈی ڈی ٹی پاؤڈر ہے یہ جامع  
 صغیر کی روایت ہے۔

## صاحب نسبت

ارشاد فرمایا اللہ والوں کو صاحب نسبت کیوں نہیں سمجھتے جبکہ اللہ تعالیٰ نے اس آیت مبارکہ میں خود (ی) نسبتی لگائی ہے فساد خلی فی عبادی (سورۃ الفجر پارہ ۳۰) یہ (ی) نسبتی ہے جو بڑے شرف کی علامت ہے جس طرح یہوی کی نسبت سے برادر نسبتی ہوتا ہے تو مولیٰ کی نسبت سے اللہ والے صاحب نسبت ہو جاتے ہیں۔

## امراض قلب کے لیے چٹنی

میزبان ڈاکٹر صاحب نے حضرت سے عرض کیا کہ آپ نے جو بلڈ پریشر کے لیے چٹنی تجویز کی تھی اس سے مجھے بے حد نفع ہوا اس پر احقر نے حضرت والا سے اس نسخہ کا استفسار کیا تو آپ نے نسخہ عطاء فرمایا۔

2 چمچے لہسن کے 11 پتے پودینہ کے 3 سیاہ مرچ 1 چمچ زیرہ سفید ذرا سانمک ڈال کر بغیر پانی پیس لیں ایک شامی کباب بکرے کا رات کی ایک باسی روٹی کے ساتھ کباب اور چٹنی کھا کر نہار منہ چائے پی لیں انشاء اللہ امراض قلب سے نجات ملے گی۔

## قوت باہ کا نسخہ

ارشاد فرمایا کہ روہو مچھلی کا مغز لے کر ایک پاؤ چاولوں میں پکا کر کھائیں قوت باہ کے لیے بہت ہی مجرب نسخہ ہے روہو مچھلی کا سر شوربے میں بھی پکایا جاتا ہے پھر ابلے ہوئے چاولوں میں مغز اور شوربہ ڈال کر کھائے۔

## دل کی سختی کا وظیفہ

ارشاد فرمایا کہ اگر دل میں سختی معلوم ہو یا قبض کی کیفیت ہو تو اول آخر درود

شریف 33 مرتبہ اور پھر تین سو ساٹھ مرتبہ یَا حَسْبِيَ يَا قَيُّوْمُ يَا لَا إِلَهَ إِلَّا أَنْتَ  
سُبْحَانَكَ إِنِّي كُنْتُ مِنَ الظَّالِمِينَ تین دن تک پڑھے۔

پریشانی کا اہم وظیفہ

اگر بہت زیادہ پریشانی ہو یا جھوٹا مقدمہ ہو تو قصیدہ بردہ کا یہ شعر ایک  
ہزار ایک مرتبہ پڑھے

هُوَ الْحَيِّبُ الَّذِي تُرْجَى شَفَا عْتُهُ  
لِكُلِّ هَوْلٍ مِّنَ الْأَهْوَالِ مُقْتَحِمٍ  
مختصر مجلس در قیام گاہ

۶ شعبان ۱۴۲۰ھ ۱۴ نومبر ۱۹۹۹ء بروز اتوار بعد نماز ظہر

حسن کی تاثیر

ارشاد فرمایا کہ حضرت یوسف علیہ السلام کا واقعہ حسن کی تاثیر بیان کرنے  
کے لیے ہے لہذا حسن کے معاملے میں جری نہ ہونا، بے خوف نہ ہونا اور اپنے تقویٰ  
پر ناز نہ کرنا یہ نکتہ شاید کہیں پاؤ گے۔

اس پر احقر نے عرض کیا کہ اس کے علاوہ اس واقعے کی کوئی توجیہ نہیں  
ہو سکتی اس پر حضرت والا نے ارشاد فرمایا کہ مولانا تو ماشاء اللہ عالم ہیں ان کا اعتراف  
مستند ہے۔

۷ شعبان ۱۴۲۰ھ بمطابق ۱۵ نومبر ۱۹۹۹ء بروز پیر بعد نماز فجر

کعبہ شریف کا آخری دیدار اور زیارت

فجر کے بعد حضرت والا نے مع احباب طواف کیا اور اشراق کا وقت ہو چکا تھا

طواف کی دو رکعت پڑھ کر حضرت والا نے باب الندوہ کی طرف برآمدے میں کھڑے ہو کر آخری الوداعی دعا فرمائی کعبہ شریف سے جدائی کا غم و حسرت آپ کے چہرہ پر عیاں تھا ہاتھ اٹھے ہوئے تھے اور حضرت والا کے آنسو جاری تھے جس سے داڑھی مبارک تر ہو گئی تھی احقر آپ کے بائیں طرف کھڑا تھا ابتداء میں چند احباب آپ کے ساتھ دعا میں شریک تھے لیکن قریب سے گزرنے والا جو شخص آپ کا پر نور چہرہ دیکھتا وہ دعا میں شامل ہو جاتا دیکھتے دیکھتے بہت مجمع مجمع ہو گیا قریب گزرتے ہوئے حرم کے دو سپاہی حضرت والا کو دیکھ کر بے اختیار پکارا اٹھے ہذا شیخ کبیر پورا مجمع سسکیوں سے رو رہا تھا سب کی نگاہیں کعبہ شریف پر لگی ہوئی تھیں حضرت کی دعائیں منٹ سے پینتالیس منٹ تک جاری رہی ایسا معلوم ہوتا تھا کہ حضرت اس جہاں میں ہی نہیں ان کے دل کا تار کہیں اور لگا ہوا ہے عجیب نور اترتا ہوا ہر ایک محسوس کر رہا تھا دعا ختم فرما کر جب باب الندوہ کی طرف چلے بہت سے لوگوں نے آپ سے مصافحہ کی سعادت حاصل کی قیام گاہ پر آ کر جدہ روانگی کی تیاری ہوئی حضرت والا حافظ عبدالمسیح سلمہ کی گاڑی میں تشریف لے گئے باقی احباب کرائے کی ٹیکسیوں میں جدہ روانہ ہوئے۔

### جدہ میں قیام

جدہ میں حضرت والا اور احباب کا قیام مدرسہ مصعب بن عمیر رضی اللہ عنہ

میں تھا۔

### شیخ کا عمل کافی سمجھنا

حضرت والا کی جدہ میں دوسری رات تھی اور اگلے دن واپس پاکستان جانا تھا تو ایک ساتھی نے دوسرے ساتھیوں کو یہ ترغیب دی کہ جدہ سے ایک اور عمرہ جا کر



کر لیں رات میں ہم اس سے فارغ ہو جائیں گے شدہ شدہ یہ بات حضرت میر صاحب کو پہنچی تو حضرت میر صاحب نے حضرت والا کو بتایا تو حضرت والا نے اس ساتھی کو بلایا اس وقت وہاں حضرت میر صاحب اور راقم موجود تھا اور حضرت بیسن پر وضو فرما رہے تھے تو آپ نے اس سے فرمایا کیا شیخ کے ساتھ جو اعمال کیے ہیں وہ کافی نہیں کہ اپنی الگ عبادت کرنے کا شوق دامن گیر ہوا ہے پھر یہ شعر پڑھا۔

کوئے لیلیٰ سے خاک لاؤ

اپنا مجنوں الگ بناؤ

مجلس در مدرسہ مصعب بن عمیر رضی اللہ عنہ جدہ

۷ شعبان ۱۴۲۰ھ بمطابق ۱۵ نومبر ۱۹۹۹ء بروز پیر بعد نماز عشاء

خطبہ مسنونہ

خطبہ مسنونہ کے بعد یہ آیت مبارکہ آپ نے تلاوت فرمائی  
 ”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“ (سورۃ الحجر آیت ۹) اور  
 یہ حدیث شریف ارشاد فرمائی اشرف امتی حملة القرآن واصحاب اللیل۔

شاہی کلام کی علامت

انانحن نزلنا میں اللہ تعالیٰ نے جمع کا صیغہ استعمال فرمایا ہے جیسے  
 ”فَلَنُحْيِيَنَّهٗ حَيٰوَةً طَيِّبَةً“ یہ شاہی کلام کی علامت ہے کیونکہ شاہوں کے کلام میں جمع  
 کا صیغہ ہوتا ہے کما قال الالوسی ای تفخیمًا لِّشأنه

کلام اللہ کی بلاغت

ارشاد فرمایا اللہ تعالیٰ اعمال صالحہ کا حکم دیتے ہیں دلیل ہے کہ غیر صالحہ عمل

سے بچو اس مثبت میں منفی داخل ہے یہ کلام اللہ کی بلاغت ہے حیا اور شرافت طبعی نافرمانی سے دور رکھتی ہے حضرت حکیم الامت تھانوی رحمۃ اللہ علیہ فرماتے ہیں کہ اگر اللہ تعالیٰ دوزخ نہ بھی پیدا فرماتے تو شریف لوگ پھر بھی اپنے پالنے والے کو ناراض نہ کرتے۔

### حکیم الامت پر سید سلیمان ندوی رحمۃ اللہ علیہ کا تبصرہ

ارشاد فرمایا کہ حضرت سید سلیمان ندوی رحمۃ اللہ علیہ نے جب پہلی مرتبہ حکیم الامت حضرت تھانوی رحمۃ اللہ علیہ کی تقریر سنی تو بے اختیار کہہ اٹھے ۔  
 جانے کس انداز سے تقریر کی  
 پھر نہ پیدا شبہ باطل ہوا  
 آج ہی پایا مزہ قرآن میں  
 جیسے قرآن آج ہی نازل ہوا  
 چھوڑ کر درس و تدریس و مدرسہ  
 شیخ بھی رندوں میں اب شامل ہوا

### علم کا کباب اور عالم

ارشاد فرمایا کہ علم کے کباب پر اوپر سے محبت کا تیل ڈالو اور نیچے خوف الہی کی آگ جلا دو پھر اس پر علم کے کباب کو تلو پھر جو اس کی خوشبو اڑے گی تو کہنے والا کہہ اٹھے گا ۔

بوئے کباب مارا مسلمان کو

کہ کباب کی بو مجھے مسلمان ہونے پر مجبور کرتی ہے۔

حضرت مولانا سید سلیمان ندوی رحمۃ اللہ علیہ سے کسی نے کہا کہ کئی عالم اپنے علم پر عمل نہیں کرتے تو انہوں نے فرمایا کہ دو چیزیں ہیں ایک علم نبوت اور دوسرا ہے نور نبوت علم نبوت تو مدرسوں سے حاصل کرتے ہیں لیکن نور نبوت کسی اللہ والے سے حاصل نہیں کرتے اس لیے علم و عمل میں فاصلہ رہ جاتے ہیں۔

### ارباب مدارس

ارشاد فرمایا کہ مدرسہ چلانے والے سب سرکاری آدمی ہیں سرکار کے کام میں لگے ہوئے ہیں۔

### اللہ تعالیٰ پر مرنے کا مزہ

ارشاد فرمایا اللہ تعالیٰ پر مرنے کا مزہ جینے سے زیادہ ہوتا ہے (احقر عرض کرتا ہے کہ مرنے سے مراد حرام تمناؤں کا خون کرنا ہے) کیونکہ اس میں مجاہدہ زیادہ ہے تو مشاہدہ بھی زیادہ جیسے کما قال النبی ﷺ یا باہریرہ اتق المحارم تکن اعبد الناس اے ابو ہریرہ حرام سے بچ تو سب سے بڑا عبادت گزار ہو جائے گا۔

### اللہ تعالیٰ کے وجود پر دلیل

ارشاد فرمایا کہ اگر ایک حافظ قرآن کا لٹرا سا ونڈ کرایا جائے تو قرآن مجید کہیں نظر نہیں آئے گا لیکن پھر بھی پڑھ رہا ہے اس طرح اللہ تعالیٰ اگرچہ نظر نہیں آتے لیکن موجود ہیں اسی طرح روح کو نہیں دیکھا لیکن موجود ہے اسی طرح خوشی غمی دل میں موجود ہے لیکن نظر نہیں آتیں تو اللہ تعالیٰ نے اتنے سارے دلائل خود ہمارے اندر رکھ دیئے اور پھر ہمارے ایمان کو ایمان بالغیب قرار دیا۔

اسی طرح آج تک کسی جھوٹے خدا نے چاند، سورج، پہاڑ، سمندر وغیرہ

پیدا کرنے کا دعویٰ نہیں کیا یہ دلیل ہے کہ سب اللہ تعالیٰ کے پیدا کردہ ہیں۔

## قرآن مجید کی حفاظت

اللہ تعالیٰ ارشاد فرماتے ہیں اِنَّا لَنَحْفَظُكَ (سورۃ الحجر آیت ۹) کہ ہم اس قرآن مجید کی حفاظت کریں گے اور کہاں کریں گے؟ فسی قلوب اولیاءنا اپنے دوستوں کے دلوں میں رکھ کر حفاظت کریں گے اس کی شرح نبی کریم ﷺ نے فرمائی کہ ”اَشْرَافُ اُمَّتِي حَمَلَةُ الْقُرْآنِ وَاَصْحَابُ اللَّيْلِ“ کہ وہ حافظ اللہ والا بھی ہوشب بیدار بھی ہو۔

حکیم الامت حضرت تھانوی رحمۃ اللہ علیہ فرماتے ہیں جو رات کو نہیں اٹھ سکتے تو عشاء کے وتر سے پہلے تہجد پڑھ لیں تو قیامت کے دن متہجدین میں شمار ہوں گے علامہ شامی نے اس پر دلیل پیش کی ہے قال رسول اللہ ﷺ كل ماصلي بعد العشاء فهو من صلوة الليل اور حضور ﷺ سے دو رکعت بھی ثابت ہے۔

احقر عرض کرتا ہے کہ میں نے حضرت والا سے کئی بار سنا کہ وتر سے پہلے دو رکعت میں پانچ قسم کے نوافل کی نیت کی جاسکتی ہے تہجد، توبہ، شکرانہ، استخارہ، حاجت۔

## میزبان کے لیے مسنون دعا

بیان کے بعد کھانے سے قبل حضرت والا نے میزبان کو دی جانے والی مسنون دعا کی شرح بیان فرمائی۔ فرمایا نبی کریم ﷺ نے میزبان کو یہ دعا دی تھی ”اَكَلْ طَعَامَكُمْ الْاَبْرَارِ وَصَلَتْ عَلَيْكُمْ الْمَلَائِكَةُ وَافْطَرَ عِنْدَكُمْ

الصائمون“ (نیک لوگ تمہارا کھانا کھاتے رہیں فرشتے تمہارے لیے دعا کرتے رہیں اور روزے دار افطار کرتے رہیں)۔

اکل طعامکم الا برار میں تین فائدے ہیں۔ ۱۔ ابرار کی صحبت ملے گی جس سے دین اور ایمان میں ترقی اور اضافہ ہوگا ۲۔ رزق میں برکت ہوگی تب ہی تو کھلائے گا ۳۔ وہ اور اس کے گھر والے صحت و عافیت سے رہیں گے تب ہی تو خدمت کر سکیں گے۔

پھر ارشاد فرمایا کہ میرے قلب میں یہ بھی آیا ہے کہ ایک اور عظیم الشان فائدہ یہ بھی ہے کہ اس رزق سے جو خون بنے گا اور پھر نیک شخص دین کا کام کرے گا تو وہ بھی میزبان کے نامہ اعمال میں لکھا جائے گا۔  
لہذا علماء کی جو دعوت کرتا ہے تو حضور ﷺ کی یہ دعا اس داعی کے حق میں قبول ہوگی۔

بیان بعد نماز عشاء مسجد الرحمن جدہ

۸ شعبان ۱۴۲۰ھ بمطابق ۱۶ نومبر ۱۹۹۹ء بروز منگل

خطبہ مسنونہ کے بعد یہ آیت مبارکہ تلاوت فرمائی ”يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ۝ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ.“  
دو عمل

ارشاد فرمایا میرے شیخ حضرت مولانا شاہ عبدالغنی پھولپوری رحمۃ اللہ علیہ فرماتے تھے اگر دو عمل کر لیں تو محروم نہ رہیں گے بعض لوگ سمعنا رہتے ہیں لیکن

اطعنا نہیں کرتے جبکہ حضرات صحابہ کرام رضی اللہ عنہم کے کامیاب ہونے کی یہی وجہ ہے کہ سمعنا واطعنا یعنی دین کی بات سنتے بھی تھے اور عمل بھی کرتے تھے۔

اگر کوئی یہ دو کام کرے تو وہ کامیاب ہے ایک عمل یہ کہ کسی ولی اللہ سے قلم لگاؤ حضرت حکیم الامت تھانوی رحمۃ اللہ علیہ فرماتے ہیں کہ اللہ تعالیٰ جب کسی کو ولی اللہ بنانا چاہتے ہیں تو اس کے دل میں اس زمانے کے کسی ولی اللہ کی محبت ڈال دیتے ہیں۔

اگر تم یوں ہی آتے جاتے رہو گے  
محبت کا پھل اپنا پاتے رہو گے  
محبت کا پھل جب وہ پانے لگے  
مجھے چھوڑ کر پھر کیوں وہ جانے لگے

اور دوسرا عمل یہ ہے کہ محبت شیخ کے ساتھ ساتھ مجاہدہ بھی کرو اللہ تعالیٰ فرماتے ہیں ”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ“ (سورۃ العنکبوت آیت ۶۹)

ترجمہ: اور جو لوگ ہماری راہ میں مشقتیں برداشت کرتے ہیں ہم ان کو اپنے (قرب و ثواب یعنی جنت کے) راستے ضرور دکھا دیں گے اور بے شک اللہ تعالیٰ (کی رضا و رحمت) ایسے خلوص والوں کے ساتھ ہے۔

مجاہدہ چار قسم پر ہے

۱. الذین یختارون المشقة فی ابتغاء مرضاتنا

جو مشقت برداشت کرتے ہیں ہماری رضا حاصل کرنے کے لیے

۲. الذین یختارون المشقة فی نصرۃ دیننا

جو مشقت برداشت کرتے ہیں ہمارے دین کی مدد کرنے کے لیے

۳. الذین یختارون المشقة فی امتثال او امرنا

جو مشقت برداشت کرتے ہیں ہمارے احکام کو پورا کرنے کے لیے

۴. الذین یختارون المشقة فی الانتہاء عن مناہینا

جو مشقت برداشت کرتے ہیں ہماری حرام کردہ چیزوں سے بچنے کے لیے

تو پھر انعام کیا دیتے ہیں۔ لَنَهْدِيَنَّهُمْ سُبُلَنَا

ای سبیل السیر الینا وسبیل الوصول الینا ای الی جنابنا

یعنی اللہ اپنے تک چل کے آنے اور اپنے تک پہنچنے کا راستہ دکھا دیتے ہیں

جب ان باتوں پر بندہ عمل کرتا ہے تو اللہ تعالیٰ کا مخلص اور محسن بندہ بن جاتا ہے۔ وَإِنَّ

اللَّهُ لَمَعَ الْمُحْسِنِينَ .

جذب الہی

جب تک جذب نصیب نہیں ہوگا کوئی شخص صفت سلوک سے نہیں پہنچ سکتا

بس فرق یہ ہے کہ بعض بندے سلوک طے کرتے ہیں پھر اللہ تعالیٰ انہیں جذب کر لیتے

ہیں یہ سالک مجذوب ہے اور بعض بندے پہلے جذب ہوتے ہیں پھر سلوک طے

کرتے ہیں یہ مجذوب سالک ہے تو حضرت تھانوی رحمۃ اللہ علیہ فرماتے ہیں کہ اس

سے اس کا جذب بھی مانگو صرف سالک مردود ہو سکتا ہے شیطان سالک محض تھا مردود

ہو گیا اس کے پاس تین عین تھے کہ عالم تھا عابد تھا عارف تھا لیکن چوتھا عین نہیں تھا کہ

اللہ تعالیٰ کا عاشق نہیں تھا اللہ تعالیٰ جس کو جذب کرتے ہیں وہ کبھی مردود نہیں ہوتا۔

سعدی شیرازی رحمۃ اللہ علیہ کا شعر

ارشاد فرمایا کہ شیخ سعدی شیرازی رحمۃ اللہ علیہ فرماتے ہیں

چنان قحط سالی شد اندر دمشق  
کہ یاراں فراموش کردند عشق

کہ دمشق میں ایک دفعہ قحط پڑا تو یاروں کو عشق بھول گیا تو معلوم ہوا کہ سب  
گندم کا فساد ہے اگر گندم نہ ملے تو دم نہیں اٹھتی یہ عشق نہیں فسق ہے عشق سے زیادہ اہم  
روٹی تھی جب روٹی نہ ملی تو عشق بھول گیا

النعمة اذا افقدت عرفت

شیخ حماد رحمۃ اللہ علیہ کا فرمان

ارشاد فرمایا امام اعظم ابوحنیفہ رحمۃ اللہ علیہ کے استاد شیخ حماد رحمۃ اللہ علیہ  
محدث عظیم اور تابعی سفیان ثوری رحمۃ اللہ علیہ کی عیادت کے لیے گئے جبکہ وہ مرض  
الموت میں تھے تو وہ شیخ حماد کو دیکھ کر رونے لگے کہ میرا کیا بنے گا تو شیخ حماد نے فرمایا  
کہ نہ گھبرائیں بڑے کریم مالک کے پاس جا رہے ہیں اگر اللہ تعالیٰ مجھے قیامت کے  
دن اختیار دیں کہ مجھے حساب دیں گے یا والدین کو تو میں اللہ تعالیٰ کو حساب دینا اختیار  
کرونگا کیونکہ اللہ تعالیٰ کی رحمت غیر محدود ہے جبکہ والدین کی رحمت محدود ہے۔

حرین میں باہمی محبت

ارشاد فرمایا بزرگوں نے فرمایا ہے جو حرین میں محبت سے رہتے ہیں وہ ہمیشہ  
محبت سے رہیں گے اور جو حرین میں لڑیں گے ان کی دوستی مشکل ہے۔

گناہ کا وبال اور قبول توبہ کی علامت

ارشاد فرمایا کہ گناہ کرنے سے دو چیزیں پیدا ہوتی ہیں (۱) ظلمت اور اندھیرا



(۲) گرمی کیونکہ گناہ کا مرکز جہنم ہے جو ہیڈ آفس کا مزاج ہوتا ہے وہی برائے کا ہوتا ہے تو توبہ کی قبولیت کی علامت یہ ہے کہ جب دل کی گرمی ٹھنڈک سے اور اندھیرے اجالوں سے بدل جائیں تو توبہ قبول ہوگی۔

### اسبال ازار کی حرمت کی وجہ

علامہ ابن حجر عسقلانی رحمۃ اللہ علیہ نے فتح الباری میں اسبال حرمت کی چار وجہیں بیان کیں۔

۱. مِنْ جِهَةِ التَّلَوُّثِ بِالنَّجَاسَةِ

لڑکا ہوا پانچا مجامہ نجاست سے ملوث ہوتا ہے۔

۲. مِنْ جِهَةِ التَّشْبُهِ بِالنِّسَاءِ

عورتوں کی وضع سے مشابہت ہوتی ہے

۳. مِنْ جِهَةِ التَّشْبُهِ بِوَضْعِ الْمُتَكَبِّرِينَ

متکبرین کی وضع سے مشابہت ہے

مِنْ جِهَةِ الْإِسْرَافِ

فضول خرچی کی وجہ سے

گناہوں کے نیکیوں سے بدلنے کی صورت

ارشاد فرمایا

اللَّهُ تَعَالَى كَاإِرْشَادِهِ "فَأَوْلَيْكَ يُدَلُّ اللَّهُ سَيِّئَاتِهِمْ حَسَنَاتٍ

وَكَانَ اللَّهُ غَفُورًا رَحِيمًا" (سورۃ فرقان آیت ۷۰)

ترجمہ: تو اللہ تعالیٰ ایسے لوگوں کے (گزشتہ) گناہوں کی جگہ نیکیاں عنایت

فرمائے گا اور اللہ تعالیٰ غفور رحیم ہے۔

اس کی ایک صورت یہ ہے کہ اللہ تعالیٰ نے ان کی برائیوں کو نیکیوں سے بدل دیں گے تو اس کی ایک صورت یہ ہوگی کہ نامہ اعمال سے گناہ مٹا کر نیکیاں لکھ دی جائیں گی۔

اور دوسری صورت یہ ہے کہ تقاضاءِ محصیت کو اللہ تعالیٰ تقاضاءِ حسنات سے بدل دیں گے۔

تیسری صورت یہ ہے کہ قیامت کے دن گناہوں کے بدلے میں نیکیاں دی جائیں گی جیسا کہ حدیث شریف میں آتا ہے کہ اللہ تعالیٰ ایک بندے سے پوچھیں گے کہ تو نے یہ گناہ کیا یہ گناہ کیا اور چھوٹے گناہوں کا ذکر فرمائیں گے تو بندہ بہت ڈرے گا تو اللہ تعالیٰ ان چھوٹے گناہوں کے بدلے میں چھوٹی نیکیاں دے دیں گے یہ عطاء شاہی ہوگی اس پر وہ بندہ کہے گا کہ میرے بڑے بڑے گناہ بھی ہیں وہ تو آپ نے ذکر نہیں کیے تو پھر اس کے بڑے گناہوں پر بڑی نیکیاں دے دی جائیں گی۔

ہرنبی اور ولی کے دشمن

ارشاد فرمایا کہ اللہ تعالیٰ ارشاد فرماتے ہیں ”وَكَذَلِكَ جَعَلْنَا لِكُلِّ نَبِيٍّ عَدُوًّا“ (سورۃ فرقان آیت ۳۱)

ترجمہ: اور ہم اسی طرح (یعنی جس طرح یہ لوگ آپ سے عداوت کرتے ہیں) مجرم لوگوں میں سے ہرنبی کے دشمن بناتے رہے ہیں۔

اس طرح ہر نائبِ نبی کے بھی دشمن ہوتے ہیں جعلنا تکوینی ہے تشریحی نہیں اس لیے ان مجرمین کی پٹائی ہوگی۔

## گناہ کا علاج

ایک آئینہ لو اور اسے دن میں تین مرتبہ دیکھو کہ شکل بائزید جیسی اور کام کتنے

برے اور یہ دعا پڑھے

اللَّهُمَّ أَنْتَ حَسَنْتَ خَلْقِي فَأَحْسِنْ خَلْقِي

۹ شعبان ۱۴۲۰ھ بمطابق ۷ نومبر ۱۹۹۹ء بروز بدھ

## کراچی واپسی

آج حضرت والا مع احباب کراچی تشریف لے جانے کے لیے ایئر پورٹ روانہ ہوئے بھائی جمال صاحب کے تعاون سے سامان کی چیکنگ تو پہلے ہی کروادی گئی تھی فلائٹ سے گھنٹہ پہلے آپ ایئر پورٹ تشریف لائے بہت سے احباب آپ کو رخصت کرنے کے لیے اور الوداع کہنے کے لیے آئے ہوئے تھے ان میں راقم الحروف بھی شامل تھا کیونکہ میں نے اگلے دن کی فلائٹ سے لندن روانہ ہونا تھا جب تک حضرت والا ایئر پورٹ پر نظروں سے اوجھل نہیں ہو گئے سب عشاق آپ کے دیدار سے محظوظ ہوتے رہے فلائٹ بروقت روانہ ہوئی اور آپ خیر و عافیت کے ساتھ کراچی پہنچ گئے جہاں حضرت مولانا مظہر صاحب دامت برکاتہم اور دیگر احباب نے آپ کا استقبال کیا اور آپ بخیر و خوبی خانقاہ گلشن اقبال میں جلوہ افروز ہوئے۔

الحمد لله الذي بنعمته تتم الصالحات